

Download from: aghalibrary.com

عقيدوى درسونه

(معالم الدين)

ليکوال:

عبد العزيز مطيرى

ژباړن:

أبو زكريا إسماعيل الأفغانى

**دا کتاب د عقیدې د کتابخانې
سایت نه دا ونلود شوی دی.**

www.aqeedeh.com

book@aqeedeh.com

برښنا لیک:

په فارسي ژبه کې ځینې مفید سایتونه:

www.aqeedeh.com

www.islamtxt.com

www.shabnam.cc

www.kalemeh.tv

www.islamtape.com

www.blestfamily.com

www.islamworldnews.com

www.islamage.com

www.islamwebpedia.com

www.islampp.com

www.zekr.tv

www.mowahedin.com

www.sadaiislam.com

www.islamhouse.com

www.bidary.net

www.tabesh.net

www.farsi.sunnionline.com

www.sunni-news.net

www.mohtadeen.com

www.ijtehadat.com

www.nourtv.net

www.videofarsi.com

بِسْمِ اللَّهِ الرَّحْمَنِ الرَّحِيمِ

د کتاب فهرست

- د مؤلف سریزه..... ۵
- د شهادت کلمه، معنی او غوښتنی یې ۷
- لمړې درس: د «شهادة أن لا إله إلا الله» معنی ۱۱
- د تیر درس خلاصه: ۲۴
- دوهم درس: د «شهادة أن محمداً رسول الله» معنی ۲۷
- ځینی هغه شیان چه دغه گواهي ماتوي: ۲۹
- دریم درس: د الله تعالی او د رسول الله ﷺ پیروي فرض ده..... ۳۹
- او د الله تعالی او د هغه د رسول ﷺ او امر درى درجى لري: ۴۴
- څلورم درس: د توحید فضیلت ۵۱
- پنځم درس: د دین اسلام معنی ۶۳

- ۶۹ دایمان اصول او بنسټونه:
- ۷۲ د احسان معنی:
- ۷۴ احسان هم دوه درجی لری:
- ۷۹ شپږم درس: د «عبادت» معنی
- ۹۱ اووم درس: د کفر بالطاغوت معنی
- ۹۳ داسی طواغیت چه د الله تعالی پرته یی بندگي کیري
- ۹۴ لومړني ډول طاغوت: شیطان:
- دوهم ډول طاغوت: هغه بتان او معبودان چه د الله تعالی پرته یی
- ۹۹ عبادت او بندگي کیري.
- دریم ډول: هغه څوک چه دالله رالیبرلي وحی پرته په نورو قوانینو
- ۱۰۸ فیصلی کوي
- ۱۱۵ اتم درس: د شرک ډولونه او ورڅخه ویره کول
- ۱۲۵ شرک په دوه ډوله دي:
- ۱۲۸ د شرک یو بل تقسیم:
- ۱۳۱ نهم درس: له منافقت څخه ویره
- ۱۳۱ لومړي: نفاق اکبر «لوی منافقت»:
- ۱۳۱ دوهم: نفاق اصغر «کوچنی منافقت»:
- ۱۳۸ د منافقینو ځینی نوری علامی:
- ۱۴۹ لسم درس: له منافقت څخه کرکه او ویرونه (۳/۲)
- ۱۵۱ د منافقانو عملونه په دوه ډوله دي:

- ۱۶۰ د منافق توبه ویستل:
- ۱۶۵ یوولسم درس: له نفاق څخه کرکه او ویرونه (۳/۳)
- ۱۶۵ د منافق د منافقت سزا:
- ۱۷۹ دولسم درس: د اسلام نواقض او ماتوونکي شيان
- ۱۸۱ لومړې ماتوونکې: الحاد:
- ۱۸۱ دوهم ماتوونکې: شرک اکبر (لوی شرک):
- ۱۸۶ دایمان او اسلام دریم ډول ماتوونکې:
- ۱۸۶ دایمان او اسلام څلورم ماتوونکې: د نبوت او پیغمبرۍ دعوا کول.
- د ایمان او اسلام پنځم ماتوونکې: د الله تعالی او د هغه د پیغمبر ﷺ
- ۱۸۷ دروغجن گڼل:
- ۱۹۰ د ایمان او اسلام شپږم ناقض او ماتوونکې: شک:
- د ایمان او اسلام اووم ماتوونکې: د الله تعالی او د هغه درسول او
- ۱۹۰ اسلام سره کینه.
- د ایمان او اسلام اتم ماتوونکې: په الله تعالی او د هغه په رسول ﷺ
- ۱۹۱ پوری مسخری او توقی کول:
- دایمان او اسلام نهم ناقض او ماتوونکې: د مؤمنانو پرته د کفارو
- ۱۹۲ سره دوستي کول، او په دي کښی دوه کاره شاملیري:
- د ایمان او اسلام لسم ماتوونکې: د الله تعالی اودهغه د رسول له
- ۱۹۳ اوامرو څخه سرغړونه:
- ۱۹۴ په دی ایمان ماتوونکي څیزونو پوری ځینی اړوند مسایل:

- ۱۹۵ او دغه نواقض دوه درجی لري:
- ۱۹۵ لمړئ درجه: ښکاره او څرگند کفر:
- دوهمه درجه: هغه ده چه ښکاره او څرگند کفر نه وي، نو هغه بيا
- ۱۹۶ په دوه ډوله دې:
- ۲۰۳ د مرتد حکم:



د مؤلف سریزه

إِنَّ الْحَمْدَ لِلَّهِ نَحْمَدُهُ وَكَسْتَعِينُهُ وَكَسْتَغْفِرُهُ، وَنَعُوذُ بِاللَّهِ مِنْ شُرُورِ
أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ
فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ
مُحَمَّدًا عَبْدُهُ وَرَسُولُهُ، أَمَا بَعْدُ:

بي له شکه هغه څه چه بنده ورته د هر څه نه مخکښی ډیر اړین او زده
کول یی ورباندي فرضي او لازمي دي هغه دا دي چه بنده هغه څه زده کړي
چه خپل دين ورباندي صحيح وپيژني، ترڅو پری د الله ﷻ له قهر او غوصی
او د هغه د دردناک عذاب څخه ځان وژغوري، او ورسره د الله ﷻ رحمت
او لویه مهرباني لاس ته راوړي.

ما په دی کتاب کښی د اسلام د مقدس دين بنسټونه او اساسات د ډيرو
آسانو درسونو په شکل راټول کړي دي، ترڅو يو زده کونکي د اسلام د

مقدس دين دغه اساسات او بنسټونه وپيژني، او هم هغه څه نه خبر شي چه يو بنده ورباندي مسلمان گڼل كيږي، او هم له نورو دينونو څخه د اسلام د مقدس دين بهتري او غوره والي او بنايست وپيژني، او ددي په مقابل كښي د كفر له خطر او بدبختي څخه خبر شي، او ددي ترڅنگ هغه څه هم وپيژني چه د بنده دين او ايمان له منځه وړي او يا يي كمزورې كوي ترڅو وکولې شي ځان ورڅخه وژغوري.

خو د يادوني وړ ده چه ما په دې كتاب كښي د اسلام د اساساتو او بنسټونو څخه يواځي هغه ډير اړين او مهم مسایل راوړي دي چه پر بنده باندي يي زده كول او ورباندي عمل كول تر هر څه نه مخكښي فرض او لازمي وي، تر څو د لومړنيو زده كونكو لپاره تگ لاره وي، او د پوهانو لپاره يادكړنه او نصيحت وي، او د ښوونكو لپاره تيارې او يادونه وي.

د لوی الله ﷻ څخه سوال كوم چه زما دا كار له ما څخه په ډير ښه ډول قبول كړي، او ورپكښي برکت واچوي، او خلكو ته پری گټه ورسوي؛ بيشكه الله ﷻ په ډير ښو صفتونو ستايل شوي او د ډيري لويي خاوند دي.

د شهادت کلمه، معنی او غوښتنی یې

د شهادت کلمی څخه هغه معلوم او معروف الفاظ مراد دي چه:
«أشهد أن لا إله إلا الله، وأشهد أن محمداً رسول الله».

دغه دواړه گواهي د اسلامي دين بنسټ او لمړني رکن دي، په کوم چه يو بنده د اسلام په مقدس دين کښی داخليري، نو که څوک دغه دواړه گواهيو باندی گواهي ونکړي مسلمان کيدې نشي.
لکه چه عبد الله بن عمر رضي الله عنهما له رسول الله ﷺ څخه روايت کوي چه هغه فرمايلي دي:

«بُنِيَ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ وَإِقَامَ الصَّلَاةِ وَإِيتَاءَ الزَّكَاةِ وَحَجَّ الْبَيْتِ وَصَوْمَ رَمَضَانَ». [متفق عليه]

ترجمه: «د اسلام دين په پنځه بنسټونو باندې جوړ او ولاړ دي:

لمړې: ددي خبری گواهي کول چه د عبادت او بندگي مستحق او لایق بل هيڅ څوک نشته مگر يواځی الله جل جلاله دي، او محمد ﷺ د الله تعالی ريسټيني پيغمبر او ستاډي دي.

دوهم: (په شپه او ورځ کښی پنځه وخته پوره له حقوقو سره) لمونځ ادا کول.

دریم: د خپل مال زکات ورکول.

خلورم: د بیت الله شریف حج کول.

پنځم: د رمضان د مبارکی میاشتی روژه نیول». (دا حدیث شریف په

صحیح بخاري شریف او صحیح مسلم شریف کښی روایت شوې دې).

نو په اسلام کښی لمړنې فرض دا دي چه تر هر څه دمخه د لمړني بنسټ

معنی او احکام زده کړل شي؛ ځکه رسول الله ﷺ چه کله معاذ بن جبل رضي الله عنه

یمن ته د یو داعي، بلونکي او ښوونکي په صفت لیرلو نو ورته یې وفرمایل:

«إِنَّكَ سَتَأْتِي قَوْمًا أَهْلَ كِتَابٍ فَإِذَا جِئْتَهُمْ فَادْعُهُمْ إِلَى أَنْ يَشْهَدُوا أَنْ لَا إِلَهَ

إِلَّا اللَّهُ، وَأَنَّ مُحَمَّدًا رَسُولُ اللَّهِ فَإِنْ هُمْ أَطَاعُوا لَكَ بِذَلِكَ فَأَخْبِرْهُمْ أَنَّ اللَّهَ

قَدْ فَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَلَيْلَةٍ... الحديث». [متفق عليه]

ترجمه: «بیشکه ته داسی خلکو ته ورتلونکي یې چه هغوي اهل کتاب

او کتابیان دي، نو لومړې یې باید ددي خبری منلو ته راوبلی چه: نشته وړ،

لايق او مستحق دعبادت او بندگی مگر یواځی یو الله جلّ جلاله دې، او زه-

یعنی محمد ﷺ - دالله تعالی رینښتیني پیغمبر او استاذې یم، که هغوي درسره

دا خبره ومنله، نو بیا ورته وښایه چه الله جل جلاله پر دوي په هره شپه ورځ کښی

پنځه لمونځونه فرض کړي دي...» الحديث.

دا حدیث شریف په صحیح مسلم شریف کښی له ابن عباس رضي الله عنهما څخه

روایت شوې دې.

او په صحیح بخاري شریف کښی یې بیا لفظ داسی دې: «فَلْيَكُنْ أَوَّلَ

مَا تَدْعُوهُمْ إِلَيْهِ عِبَادَةُ اللَّهِ عَزَّ وَجَلَّ.

ترجمه: یعنی «ستا لمرنی بلنه دی هغوي ته دا وي چه هغوي دی یواځی یو الله ﷻ د عبادت او بندگی مستحق او لایق وګڼي...».

ددي خبری بیان او وضاحت د جبریل ﷺ په هغه اوږد حدیث شریف کښی هم راغلي دي چه په هغه کښی جبریل ﷺ له رسول الله ﷺ څخه ددین د مراتبو په هکله پوښتنه کوي: چه هغه اسلام، ایمان او احسان دي، او بیا رسول الله ﷺ خپلو صحابه کرامو ﷺ ته وفرمایل: دا پوښتنه کونکې جبریل ﷺ وو، تاسو ته ددي لپاره راغلي وو چه تاسو ته ستاسو دین درزده کړي.

نو ددین له کارونو څخه تر ټولو لومړنې هغه کار چه تر هر څه دمخه یې زده کول فرض دي، هغه هم هغه څه دي چه د جبریل ﷺ په دغه حدیث کښی راغلي دي.

او ددین لومړنی مرتبه اسلام دي، او د اسلام لومړنې بنسټ دغه دوه ګوني ګواهی دي.

لمړې درس:

د «شهادة أن لا إله إلا الله» معنی

یعنی نشته وړ، لائق او مستحق د عبادت او بندګۍ مګر یواځې یو الله تعالی دې.

د «إله» معنی مالوه، یعنی معبود دې، نو ټول هغه عبادتونه او بندګۍ چه د الله تعالی پرته بل چا ته کیږي هغه باطل عبادت دې، او هغه څوک چه د الله تعالی پرته د بل چا عبادت او بندګۍ کوي هغه مشرک او کافر ګڼل کیږي، لکه چه الله ﷻ فرمایي: ﴿وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ ﴿١١٧﴾ [المؤمنون: ١١٧].

ترجمه: «او هغه څوک چه د الله ﷻ سره بل معبود هم رابلي چه له ده سره هیڅ ډول دلیل ورباندې نشته، نو بیشکه دده حساب کتاب د الله تعالی سره دې، بیشکه شان دادې کافران کامیابیدې او سرفراز کیدې نشي.»

نو هیڅکله روانه ده چه د الله ﷻ سره د بل چا عبادت او بندګۍ وشي، دا بل څوک که لیرل شوې پیغمبر وي، او که کوم مقرب ملائکک وي، او که د نیکانو او اولیاو له جملې څخه کوم ولي وي، او که ونه، یا تیکه وي، او که کوم بل شې وي؛ ځکه عبادت او بندګۍ یواځې د الله ﷻ حق دې، چه

مونږ الله تعالی د همدی خپلی بندگی او عبادت لپاره پیدا کړي یو، لکه چه الله جَلَّالَهُ فرمایي:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ [الذاریات: ۵۶].

ترجمه: «ما پیریان او انسانان نه دي پیدا کړي مگر ددي لپاره چه یواخی خُما عبادت او بندگی وکړي».

همداراز فرمایي: ﴿قُلْ هُوَ اللَّهُ أَحَدٌ﴾ [الإخلاص: ۱]. «أی پیغمبره خلکو ته بیان کړه چه شان دا دې: چه الله جَلَّالَهُ معبود برحق همدا یو دې».

همداشان فرمایي:

﴿وَاللَّهُ كُفُّهُ إِلَهٌ وَاحِدٌ لَّا إِلَهَ إِلَّا هُوَ الرَّحْمَنُ الرَّحِيمُ﴾ [البقرة: ۱۶۳].

ترجمه: «معبود برحق او ستاسو د عبادت او بندگی مستحق او لایق یواخی یو معبود دې، نشته بل مستحق د عبادت او بندگی مگر یواخی یو الله عَلَيْكَ دې چه ډیر زیات مهربان او ډیر بخښونکې دې».

همداراز الله تعالی په بل خای کښی فرمایي:

﴿هُوَ الْحَيُّ لَّا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ﴾ [المؤمن: ۶۵].

ترجمه: «الله جَلَّالَهُ هغه ذات دې چه دایمی او ازلي ژوندې دې، نو نشته مستحق د عبادت او بندگی مگر یو الله تعالی دې، نو همدغه الله راوبلی او چیغی ورته ووهی، په داسی حال کښی چه خالص کوونکي یاست الله لره د خپل عبادت او بندگی».

او همدا د توحید معنی ده، او هغه دا چه الله تعالی په عبادت او بندگی

کښی یو وکښل شي، او یواځی دهمغه عبادت او بندگي وشي، نو مونږ یواځی د همغه الله تعالی عبادت او بندگي کوو چه یو دې او هیڅ ډول شریک او برخوال نلري.

او دهمدی توحید د تحقیق او پلي کولو لپاره الله ﷻ ټول پیغمبران رالیرلي دي، او همدا توحید د (لا إله إلا الله) معنی ده، لکه چه الله ﷻ فرمایي: ﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِيَ إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ [الأنبياء: ۲۵].

ترجمه: «مونږ نه دې لیرلي پخوا له تا خخه هیڅ یو پیغمبر مگر مونږ ورته وحی کړی ده ددی خبری چه شان دا دې نشته لایق د عبادت او بندگي مگر همدا زه یم، نو یواځی ځما عبادت او بندگي وکړی».

همدا شان الله ﷻ په بل ځای کښی فرمایي: ﴿وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ﴾ [النحل: ۳۶].

ترجمه: «او بی شکه مونږ لیرلي دي په هر امت کښی یو یو پیغمبر په دي خبره چه یواځی د یو الله ﷻ عبادت او بندگي وکړی او د طواغیتو له عبادت او بندگي ځینی ځان وساتی».

الله ﷻ د خپل کتاب په بیلابیلو ځایونو کښی د پخوانیو پیغمبرانو او دهغوئ د قومونو قیصی بیان کړي دي، او دا یی راته واضحه کړی ده چه ددغه ټولو پیغمبرانو لمړنې دعوت او مسأله توحید او د الله تعالی یووالي ته بلنه وه، او هم یی راته دهغه مومنانو ښه انجام بیان کړې دې چه د پیغمبرانو

دعوت او بلنه یې منلی وه، او دهغه کفارو بد انجام یې رابنډولې دې چه پیغمبرانو ته یې دروغجن ویلي وو، او د الله تعالی سره یې شرک کړې وو، حال دا چه په دغه شرک باندي د الله تعالی لخوا ورته هیڅ کوم دلیل نه وو راغلي.

لکه چه الله تعالی فرمایي:

﴿لَقَدْ أَرْسَلْنَا نُوحًا إِلَىٰ قَوْمِهِ فَقَالَ يَتَّقُوا اللَّهَ مَا لَكُمْ مِّنْ إِلَهِ غَيْرُهُ إِنِّي أَخَافُ عَلَيْكُمْ عَذَابَ يَوْمٍ عَظِيمٍ﴾ [الأعراف: ۵۹].

ترجمه: «بیشکه یقیناً مونږ لیرلې وو نوح عليه السلام خپل قوم ته پیغمبر، نو هغه ورته ویلي وو: ای څما قومه! عبادت او بندگي وکړی یواځی د یو الله تعالی؛ ځکه نشته تاسو لپاره بل رښتیني مستحق د عبادت او بندگي پرته د الله تعالی څخه بل څوک، بیشکه زه ویریرم پر تاسو د عذاب د هغه ورځی لوی څخه چه قیامت دې».

همداشان دهود عليه السلام په هکله فرمایي:

﴿وَإِلَىٰ عَادٍ أَخَاهُمْ هُودًا قَالَ يَتَّقُوا اللَّهَ مَا لَكُمْ مِّنْ إِلَهِ غَيْرُهُ أَفَلَا تَتَّقُونَ﴾ [الأعراف: ۶۵].

ترجمه: «او لیرلې مو وو عادیانو ته د هغوی نسبي ورور هود عليه السلام نو هغه ورته ویلي وو: ای څما قومه! یواځی د یو الله تعالی عبادت او بندگي وکړی؛ ځکه نشته تاسو لپاره د الله تعالی پرته بل معبود برحق، نو آیا تاسو له دغه الله تعالی څخه نه ویریري؟».

او د صالح عليه السلام په هکله فرمایي:

﴿وَالِى ثَمُودَ أَخَاهُمْ صَالِحًا قَالَ يَفْقَوْمَ اَعْبُدُوا اللّٰهَ مَا لَكُمْ مِّنْ اِلٰهٍ

غَيْرُهُ﴾ [الأعراف: ۷۳].

ترجمه: «او ليرلي مو وو ثموديانو ته د هغوى نسبي ورور صالح عليه السلام نو هغه ورته ويلي وو: أي خما قومه! يواخي د يو الله تعالى عبادت او بندگي وکړي؛ ځکه نشته تاسو لپاره بل د عبادت او بندگي مستحق پرته له الله جل جلاله څخه.»

همداراز دشعيب عليه السلام په هکله الله تعالى فرمایي:

﴿وَالِى مَدْيَنَ أَخَاهُمْ شُعَيْبًا قَالَ يَفْقَوْمَ اَعْبُدُوا اللّٰهَ مَا لَكُمْ مِّنْ اِلٰهٍ

غَيْرُهُ﴾ [الأعراف: ۸۵].

ترجمه: «او د مدين اوسيدونکو ته د هغوى نسبي ورور شعيب عليه السلام ليرلي وو، نو هغه ورته ويلي وو: أي خما قومه! يواخي د يو الله تعالى عبادت او بندگي وکړي؛ ځکه نشته تاسو لپاره بل د عبادت او بندگي مستحق پرته له الله جل جلاله څخه.»

او د ابراهيم عليه السلام نه هم دغه شان الله جل جلاله حکايت کوي او فرمایي:

﴿وَإِذْ قَالَ اِبْرٰهِيْمٌ لِاَبِيْهِ وَقَوْمِهٖ اِنِّىۤ اِنِّىۤ بَرّٖءٌ مِّمَّا تَعْبُدُوْنَ ﴿۱۶﴾ اِلَّا الَّذِىۤ

فَطَرَنِيۤ فَاِنَّهُۥ سَيِّدِيۤنِ ﴿۱۷﴾﴾ [الزخرف: ۲۶-۲۷].

ترجمه: «او ياد کړه هغه وخت چه ويل ابراهيم عليه السلام خپل پلار او قوم ته: بيشکه زه له هغه چا څخه بيزار يم چه تاسو يي عبادت او بندگي کوي، مگر

خو بيزار نه يم د هغه الله تعالى نه چه زه يي پيدا کړې يم، نو هممهغه به راته سمه لار راوښايي».

همداشان الله تعالى فرمايي:

﴿أَمْ كُنْتُمْ شُهَدَاءَ إِذْ حَضَرَ يَعْقُوبَ الْمَوْتُ إِذْ قَالَ لِبَنِيهِ مَا تَعْبُدُونَ مِنْ بَعْدِي قَالُوا نَعْبُدُ إِلَهَكَ وَاللَّهُ أَبَايَكَ إِبْرَاهِيمَ وَإِسْمَاعِيلَ وَإِسْحَاقَ إِلَهًا وَاحِدًا وَنَحْنُ لَهُ مُسْلِمُونَ﴾ [البقرة: ۱۳۳].

ترجمه: «آيا تاسو هغه وخت حاضر وئ کله چه يعقوب عليه السلام ته مرګ راغي، او کله چه يي خپلو ځامنو ته وويل: له ما نه وروسته به د چا عبادت او بندګي کوي؟ ځامنو يي ورته وويل: مونږ به دهغه الله عبادت او بندګي کوو چه ستا معبود دې او هم ستا دپلرونو معبود دې، چه دغه ستا پلرونه ابراهيم اسماعيل او اسحاق عليهم السلام دي، په داسی حال کښی چه ددوي د ټولو معبود همدا يو الله تعالى وو، او مونږ هم همدغه الله تعالى ته غاږه اېښودونکي يو».

همدغه ډول بلنه يوسف عليه السلام هم په محبس (زندان) کښی خپلو ملګرو ته وړاندی کړه لکه چه فرمايي:

﴿عَارِبًا مُتَقَرِّفُونَ خَيْرٌ أَمْ اللَّهُ الْوَاحِدُ الْقَهَّارُ﴾ [يوسف: ۳۹].

يعنی: «آيا مختلف او بيلايل معبودان ښه دي چه عبادت او بندګي يي وشي او که يواځی يو الله جل جلاله چه يو دې او هم قهار دې».

او همدغه دعوت او بلنه زمونږ د خوږ پيغمبر محمد صلى الله عليه وسلم هم وه لکه چه

الله ﷻ ورته فرمایي:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴿١٧﴾ قُلْ إِنَّمَا يُوحِي إِلَيَّ أَنَّمَا إِلَهُكُم
إِلَهُ وَاحِدٌ فَهَلْ أَنْتُمْ مُسْلِمُونَ ﴿١٨﴾﴾ [الأنبياء: ١٠٧-١٠٨].

ترجمه: «مونږ ته - أي محمده! - نه یې لېرې مگر خو مو لېرې یې
رحمت د عالمانو لپاره، ورته ووايه أي پیغمبره! بیشکه ما ته وحی کيږي
ددي خبری چه بیشکه ستاسو معبود یو الله تعالی دې، نو آیا تاسو غاږه
اینبودونکي یاست هغه ته؟»

زمونږ پیغمبر محمد ﷺ هم په مکه مکرمه کښی دخپل دعوت شروع له
توحید څخه کړی وه، خپل قوم یې دپته راوبللو چه (لا إله إلا الله) کلمه
ووايي او د بتانو له عبادت او بندګی څخه ځان وساتي، نو هغوی اکثر یې
لويي وکړه، او د توحید دعوت له قبلولو څخه یې انکار وکړ، لکه چه الله
تعالی فرمایي:

﴿إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ ﴿٣٥﴾ وَيَقُولُونَ آيُنَا
لَتَارِكُوا آلِهَتِنَا لِشَاعِرٍ مَّجْنُونٍ ﴿٣٦﴾﴾ [الصافات: ٣٥-٣٦].

ترجمه: «بیشکه دی کافرو ته چه به وویل شو: چه نشته لایق دعبادت او
بندګی مگر یواځی یو الله تعالی دې، نو دوي یې له منلو څخه انکار او لويي
کوي، او وایي: آیا مونږ پریږدو خپل معبودان د یو داسی شاعر په خاطر چه
پخپله لیونې هم دې.»

نو الله تعالی ورته جواب ورکوي او فرمایي چه: ﴿بَلْ جَاءَ بِالْحَقِّ

وَصَدَّقَ الْمُرْسَلِينَ ﴿٣٧﴾ [الصافات: ۳۷]. یعنی: «بلکه هغه څه چې دی پیغمبر

راوړي دي حق دي او د تیرو پخوانیو پیغمبرانو تصدیق یې کړې دي».

نو د توحید کلمه د حق کلمه ده، کومی ته چې له رسول الله ﷺ څخه پخوانیو پیغمبرانو هم بلنه ورکړی وه، او همدا زمونږ د خوږ پیغمبر محمد ﷺ بلنه هم ده، او د قریشو کافران هم پدې پوهیدل چې د توحید کلمی معنی هم دا ده چې د الله تعالی پرته د بل هر چا عبادت او بندګي پرېښودل شي.

او توحید تر هغه پوری نه پلې کیږي چې ورسره له شرک څخه پوره

اجتناب او ځان ساتنه نه وي شوي، او هم دا د «لا إله إلا الله» معنی ده.

عَنْ عُمَرَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: «أُمِرْتُ أَنْ أُقَاتِلَ النَّاسَ حَتَّى يَقُولُوا لَا إِلَهَ إِلَّا اللَّهُ، فَمَنْ قَالَ لَا إِلَهَ إِلَّا اللَّهُ فَقَدْ عَصَمَ مِنِّي مَالَهُ وَنَفْسَهُ إِلَّا بِحَقِّهِ وَحِسَابُهُ عَلَى اللَّهِ». [متفق عليه].

له دوهم خلیفه عمر فاروق رَضِيَ اللَّهُ عَنْهُ څخه روایت دې هغه وایي: بیشکه رسول الله ﷺ فرمایلي دي: «ما ته په جهاد باندي امر شوې دې تر دی چې خلک د توحید کلمه «لا إله إلا الله» ووايي، او هر چا چې دغه د «لا إله إلا الله» کلمه وویل نو د هغه مال او وینه محفوظه شوه، مګر هغه وخت به محفوظه نه وي کچیري یې بل حق ورباندي واوخت لکه: قصاص، او داسی نور، او نور حساب کتاب یې د الله تعالی سره دې». (دا حدیث شریف په صحیح بخاری او صحیح مسلم شریف کښی دې).

او کله چې رسول الله ﷺ د وخت پاچاهانو ته دعوتی خطونه استول نو

هغوی یې پکښې توحید او د الله تعالی یووالي ته راوبلل، لکه عبد الله بن عباس رضی الله عنهما روایت کوي چه بیشکه رسول الله صلی الله علیه و آله د روم پاچا هرقل ته لیک واستولو، او پکښې یې ولیکل:

((بِسْمِ اللَّهِ الرَّحْمَنِ الرَّحِيمِ، مِنْ مُحَمَّدٍ رَسُولِ اللَّهِ إِلَى هِرَقْلَ عَظِيمِ الرُّومِ، سَلَامٌ عَلَى مَنْ اتَّبَعَ الْهُدَى أَمَّا بَعْدُ: فَإِنِّي أَدْعُوكَ بِدِعَايَةِ الْإِسْلَامِ، أَسْلِمَ تَسْلِمًا، وَأَسْلِمَ يُؤْتِيكَ اللَّهُ أَجْرَكَ مَرَّتَيْنِ، فَإِن تَوَلَّيْتَ فَإِنَّ عَلَيْكَ إِثْمَ الْأَرِيسِيِّينَ، وَقُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ فَإِن تَوَلَّوْا فَقُولُوا اشْهَدُوا بِأَنَّا مُسْلِمُونَ ﴿٦٤﴾ [آل عمران: ٦٤]))

[حدیث متفق علیه]

ترجمه: «د ډیر مهربانه او بخښونکي الله صلی الله علیه و آله په نامه، دا لیک د محمد رسول الله لخوا د رومیانو مشر هرقل ته: د حق په پیروانو دي سلام وي، أما بعد:

بیشکه زه تا ته د اسلام دعوت درکوم، ته مسلمان شه، نو ددنیوي او آخروي عذابونو او خجالتونو څخه به بچ شی، مسلمان شه؛ الله تعالی به درته دوه ځلی اجر درکړي، او که دي له دي بلنی څخه مخ واړولو، نو پر تا باندي د ټولو اریسینو ګناه بار ده». «او اي اهل کتابو! راشی د هغه کلمی منلو ته چه زمونږ او ستاسو تر منځ برابره او اتفاقي ده، او هغه دا چه مونږ او تاسو ټول به عبادت او بندګي نه کوو مګر د یو الله تعالی بندګي به کوو، او

له هغه سره به هیڅ شی شریک او برخوال نه منو، او نه به پخپل منځ کښی یو بل سره په خدایي او الوهیت باندي نیسو پرته له الله تعالی څخه، نو که دي اهل کتابو ددي دعوت او بلنی څخه مخ واړولو نو ورته ووايه: چه تاسو گواهان شی چه مونږ خو مسلمانان او همدغه دالله تعالی حکم ته غاړه ایښودونکي یو». (دا حدیث شریف په صحیح بخاري او صحیح مسلم شریف کښي دي). او رسول الله ﷺ همدا ډول لیکونه د فارس پاچا کسرا، او دقبطیانو پاچا مقوقس، د حبشی پاچا، په عمان کښی جیفر او عیاذ ابنی الجندی ته، او په یمامه کښی هوذة بن علي ته، او په هجر کښی منذر بن ساوا ته، او ابن أبي شمر الغسانی ته ولیږل، کوم چه د رسول الله ﷺ په زمانه کښی د خپلو خپلو ملکونو پاچاهان وو.

او په صحیح مسلم شریف کښی د انس بن مالک رضی الله عنه په حدیث کښی راغلي دي چه رسول الله ﷺ د هغه وخت هر پاچا ته لیکونه واستول چه په دغه لیکونو کښی یي هغوی د الله تعالی عبادت او بندگی ته راوبلل. او د ابن عباس رضی الله عنهما څخه روایت دي چه بیشکه رسول الله ﷺ چه کله معاذ رضی الله عنه یمن ته استولو نو ورته یي وویل: «یقیناً ته داسی خلکو ته ورتلونکي یي چه هغوی اهل کتاب دي، نو ته یي لمرې دي ته راوبله چه هغوی الله تعالی په ربوبیت او الوهیت او عبادت کښی یو ومني». نو توحید او د الله تعالی یو منل په اسلام کښی د شاملیدلو لمرنی دروازه ده، او له توحید پرته هیڅ څوک مسلمانیدي نشي، او هر کله چه یو څوک

داسی یوه ګناه وکړي چه دا توحيد له منځه وړي نو هغه کافر او مشرک کيږي، او د اسلام له مقدس دين څخه بهر شمارل کيږي.

وعن مُعَاذِ بْنِ جَبَلٍ رضي الله عنه أَنَّ النَّبِيَّ صلى الله عليه وسلم قَالَ لَهُ:

«يَا مُعَاذُ! تَدْرِي مَا حَقُّ اللَّهِ عَلَى الْعِبَادِ وَمَا حَقُّ الْعِبَادِ عَلَى اللَّهِ؟». قَالَ: قُلْتُ: اللَّهُ وَرَسُولُهُ أَعْلَمُ. قَالَ: «فَإِنَّ حَقَّ اللَّهِ عَلَى الْعِبَادِ أَنْ يَعْبُدُوا اللَّهَ وَلَا يُشْرِكُوا بِهِ شَيْئًا وَحَقُّ الْعِبَادِ عَلَى اللَّهِ عَزَّ وَجَلَّ أَنْ لَا يُعَذِّبَ مَنْ لَا يُشْرِكُ بِهِ شَيْئًا...». [متفق عليه]

ترجمه: معاذ بن جبل رضي الله عنه وايي: «بیشکه رسول الله صلى الله عليه وسلم ورته وويل: أي

معاذه! ته پوهیږي چه د الله تعالی حق پخپلو بندګانو باندي څه دي؟

معاذ رضي الله عنه ورته وويل: الله تعالی او دهغه رسول پری ښه خبر دي.

نو رسول الله صلى الله عليه وسلم ورته وويل: د الله تعالی حق پر خپلو بندګانو دا دي چه

بندګان د الله تعالی عبادت او بندګي وکړي، او له هغه سره هیڅ شې شریک او برخوال نکړي.

بیا رسول الله صلى الله عليه وسلم وويل: معاذه! آیا ته پوهیږی چه که بندګان د الله تعالی

دغه حق ادا کړي، نو ددغه بندګانو حق پر الله تعالی څه دي؟

هغه ورته بیا وويل: چه الله تعالی او دهغه رسول صلى الله عليه وسلم پری ښه پوهیږي.

نو رسول الله صلى الله عليه وسلم وفرمایل: ددغه بندګانو چه کله دوی د الله تعالی حق ادا

کړي، نو ددوی حق پر الله تعالی باندي دا دي چه دوی ته عذاب ورنکړي.»

(دا حدیث شریف په صحیح مسلم او صحیح بخاري شریف کښی دي).

نو کله چه یو بنده دا گواهي و کړي چه «لا إله إلا الله» نو ده په حقيقت کښی داسی گواهي و کړه چه د الله تعالی پرته ټول هغه څه چه عبادت او بندگي يي کيږي باطل شيان دي، او پخپل ځان يي هم په دي گواهي و کړه چه دي به پخپله د الله تعالی پرته د بل هيچا عبادت او بندگي نکوي، او خپل عبادت او بندگي به خاص يو الله تعالی ته ځانگړی کوي، او همدا هغه اسلام دي چه الله تعالی يي له خپلو بندگانو څخه غواړي، لکه چه فرمايي:

﴿قُلْ إِنِّي نُهِيتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ لَمَّا جَاءَنِي الْبَيِّنَاتُ مِنْ رَبِّي وَأُمِرْتُ أَنْ أُسْلِمَ لِرَبِّ الْعَالَمِينَ﴾ [المؤمن: ٦٦].

ترجمه: «ووايه اي پيغمبره! بيشکه زه د الله تعالی لخوا له دی نه منع شوي يم چه عبادت او بندگي و کړم دهغه چا چه تاسو يي عبادت او بندگي کوئ پرته له الله تعالی څخه، او هغه وخت منع شوي يم چه کله راغلي دي ماته واضحه دلايل زما د پروردگار لخوا، او ما ته امر او حکم ددی شوي دي چه زه غاړه کيدم پروردگار د عالميانو ته».

همداراز الله تعالی فرمايي:

﴿وَمَا أَمْرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ﴾ [البينة: ٥].

ترجمه: «دی خلکو ته امر نه دي شوي مگر خو امر شوي دوی ته ددي خبری چه دوی دی عبادت او بندگي کوي يواځی د الله تعالی، په داسی حال کښی چه خالص کونکي وي دوی الله تعالی ته د عبادت خپل، او ولاړ وي

په حق، او مايل نه وي باطل خوا ته، او بل ددی امر شوې دې دوی ته چه پوره په خپل وخت به ادا کوي د ټولو حقوقو سره لمونځ، او ورکوي به زکات، او همدا مضبوط دين دې».

همداشان الله تعالی په بل ځاي کښی فرمايي:

﴿فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ﴾ [المؤمن: ۱۴].

ترجمه: «نو وبلې تاسو يواځی الله تعالی لره په داسی حال کښی چه خالص کونکي ياست يو الله تعالی لپاره د عبادت او بندگي خپلی، اکر که بد گڼي دا کار کافران».

او الله ﷻ په بل ځاي کښی فرمايي:

﴿قُلْ يَا أَيُّهَا النَّاسُ إِنْ كُنْتُمْ فِي شَكٍّ مِنْ دِينِي فَلَا أَعْبُدُ الَّذِينَ تَعْبُدُونَ مِنْ دُونِ اللَّهِ وَلَكِنْ أَعْبُدُ اللَّهَ الَّذِي يَتَوَفَّكُمُ وَأُمِرْتُ أَنْ أَكُونَ مِنَ الْمُؤْمِنِينَ﴾ [۱۴] وَأَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ [۱۵] وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذَا مِنَ الظَّالِمِينَ﴾ [۱۶] [يونس: ۱۰۴-۱۰۶].

ترجمه: «ووايه اي پيغمبره! اي خلکو که چيری ياستی تاسو په شک کښی زما له دين څخه، نو (زما خبره واورى): زه عبادت او بندگي نه کوم د هغه چا چه تاسو يي عبادت او بندگي کوی پرت له الله تعالی نه، ولکن زه عبادت او بندگي کوم يواځی د الله عز وجل، هغه الله تعالی چه تاسو ته مرگ راولي، او ما ته امر شوې دې ددي چه زه له مؤمنانو څخه شم، او ما ته

امر شوې دې ددي چه سم کړه مخ خپل دين د الله تعالى ته په داسی حال کښی چه ولاړ یی پر حق او مایل نه یی باطل خوا ته، او مه کیره ته له مشرکانو څخه، او مه رابله پرته له الله تعالى هغه څوک چه گټه نشي رسولې تاته، او نه ضرر رسولې شي تاته، که دغه کار دی وکړ نو بیشکه ته به په دغه وخت کښی له ظالمانو څخه یی.»

د تیر درس خلاصه:

- د «لا إله إلا الله» معنی دا ده چه: نشته معبود برحق مگر خو یو الله تعالی دې.
- توحید تر هغه پوری نشي پلی کیدې چه تر څو له شرک څخه ځان ونه ژغورل شي.
- زموږ د پیدایش هدف: یواځی د یو الله تعالی بندگي کول چه شریک او بر خوال ورسره پکښی نه وي.
- هغه څوک چه د الله تعالی پرته د بل چا عبادت او بندگي وکړي هغه مشرک او کافر گڼل کیږي.
- هر پیغمبر خپل قوم توحید ته رابللې او له شرک څخه یی د ځان ساتلو امر ورته کړې دې.
- د رسول الله ﷺ اصلي دعوت او بلنه هم توحید ته وه، او په شروع کښی یی خپل قوم توحید ته راوبللو، او د وخت پاچاهانو ته یی هم لیکونه واستول چه هغوی ته یی پکښی د توحید دعوت ورکړې وو، او خپلو

ملګرو ته یې هم امر کړې وو چه دهغوی د دعوت لمړې ټکې دی
توحید ته بلنه وي.

- د الله تعالیٰ حق پر بندګانو هم همدا توحید دي.

- هغه څوک چه په ربوبیت او عبادت او بندګی کښی الله تعالیٰ یواځی
یو ونه مني، نو هغه مسلمان کیدې نشي، اګر که ځان ته مسلمان هم
ووايي.

دوهم درس: د «شهادة أن محمداً رسول الله» معنی

«شهادة أن محمداً رسول الله»: یعنی دا گواهي کول چه محمد ﷺ د الله تعالی رښتینې پیغمبر دې، نو ددی گواهي مقتضی او غوښتنه دا ده چه یو مسلمان باید ایمان ولري چه الله تعالی خپل پیغمبر محمد بن عبد الله بن عبد المطلب ﷺ ټولو پیریانو او انسانانو ته خپل پیغمبر او استاذې استولې دې، تر څو دوی ته امر وکړي چه یواځی د یو الله تعالی عبادت او بندگي وکړي، او له هغه ټولو شیانو له عبادت او بندگي څخه ځان وژغوري چه له الله تعالی څخه پرته یې عبادت او بندگي کیري، او هم دوی ته د اسلام د مقدس دین احکام بیان کړي.

همداراز دغه گواهي ددی غوښتنه کوي چه محمد ﷺ د الله تعالی بنده او پیغمبر دې، او هغه د عبادت او بندگي حق نلري، او هیڅکله روا نه ده چه مونږ د هغه په صفت او مدح کښی له حده تیر شو، او د ألوهیت په صفاتو یې وستایو، کوم چه د الله جل جلاله صفات دي.

عن عبد الله بن عباس رضي الله عنهما أنه سمعَ عُمَرَ بنَ الْخَطَّابِ رضي الله عنه يقولُ وهو على المنبرِ: سمعتُ النبيَّ ﷺ يقولُ: «لَا تُظْرُونِي، كَمَا أَظَرْتُ النَّصَارَى ابْنَ مَرْيَمَ، فَإِنَّمَا أَنَا عَبْدُهُ، فَقُولُوا: عَبْدُ اللَّهِ، وَرَسُولُهُ». [رواه البخاري]

ترجمه: ابن عباس رضی الله عنهما له عمر رضی الله عنه څخه اوریدلي دي هغه وايي ما له رسول الله ﷺ څخه اوریدلي دي چه هغه ويل: «زما په صفت او مدح کښی له حده مه تیریری لکه چه نصارا د عیسی ﷺ په هکله د هغه په مدح او صفت کښی له حده تیر شوي وو (چه هغه ته یی الله، یا د الله تعالی خوي، یا دریم له دریو څخه ویلو)، نو بیشکه زه د الله تعالی بنده یم، نو تاسو هم ووايي: چه «عَبْدُ اللَّهِ، وَرَسُولُهُ» یعنی د الله تعالی بنده او پیغمبر».

او «شهادة أن محمداً رسول الله» له بنده څخه دری غټ شیان غواړي:
 ۱/ د رسول الله ﷺ سره محبت کول، بلکه پر مونږ فرض دي چه د رسول الله ﷺ محبت د خپل ځان اهل او اولادونو له محبت نه مخکی او زیات وگڼو؛
 ځکه انس رضی الله عنه له رسول الله ﷺ څخه روایت کوي چه هغه ﷺ فرمایلي دي:
 «لَا يُؤْمِنُ أَحَدُكُمْ، حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالتَّائِبِ أَجْمَعِينَ». [متفق عليه].

ترجمه: «يو له تاسو څخه مؤمن او مسلمان کیدې نشي تر څو چه هغه ته زه له اولادونو پلار او ټولو خلکو څخه ډیر محبوب شم»، یعنی د رسول الله ﷺ محبت دی له ټولو څخه مخکی او زیات وي.

۲/ ټول هغه غیبی او غیر غیبی خبری چه رسول الله ﷺ کړي وي هغه باید رښتیا وگڼي، او ایمان پری ولري، نو ټول هغه څه چه له رسول الله ﷺ څخه په صحیح سند ثابت وي هغه حق او رښتیا دي.

۳/ د رسول الله ﷺ پیروي کول، یعنی دهغه ټول امرونه پر ځان منل او

پلي کول، او ټول هغه څه چې رسول الله ﷺ ورڅخه منع فرمایلي ده ځان ورڅخه وژغوري.

او «شهادة أن محمداً رسول الله» په اسلامي دین کې یو لوی اصل او بنسټ دې، بلکه یو بنده په اسلام کې تر هغه پورې داخلیدې نشي چې تر څو دغه د «محمد رسول الله» گواهي ونکړي چې: محمد ﷺ د الله تعالی بنده او رښتینې پیغمبر دې، نو کله چې یو بنده دداسې یوې گناه مرتکب شي چې ددغه گواهي سره مناقض وي او دغه گواهي ماتوي نو دغه بنده بیا مسلمان کیدې نشي، بلکه هغه کافر او داسلام له مقدس دین څخه مرتد شمارل کېږي.

ځینی هغه شیان چې دغه گواهي ماتوي:

۱/ د رسول الله ﷺ سره بغض او کینه کول، او یا ورته ښکېنځل کول، او یا هم ورپورې مسخري ټوکی او ملنډې کول، او یا په هغه احکامو پورې چې رسول الله ﷺ راوړي وي مسخري ټوکی او ملنډې کول، نو که څوک ددغې کارونو مرتکب شي هغه په رسول الله ﷺ باندي کافر بلل کېږي؛ لکه چې الله تعالی فرمایي:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ [النساء: ۶۵].

ترجمه: «زما دی ستا په رب باندي قسم وي چې تر هغه پورې دا د ایمان

دعوه کونکي مؤمنان او مسلمانان کیدې نشي تر هغه پوری چه دوي په هغه مسایلو کښی چه ددوي تر منځ پینښیږي تا حکم او فیصله کن ومني، او بیا ستا له فیصلی وروسته - اکر که ددوي په گټه یا تاوان وي - پخپلو زړونو کښی ستا په فیصلی تنگي محسوس نکړي، بلکه خپل ځان په پوره ډول ستا فیصلو ته تسلیم کړي، او ستا فیصلو ته غاړه کیردي.»

۲/ رسول الله ﷺ دروغجن گڼل، او یا هم د هغه په رښتینولی کښی شک کول؛ ځکه دروغجن گڼونکي او شک کونکي دواړو په حقیقت کښی یو شان د هغه ﷺ رښتینولي نه ده منلی، او هغه څوک چه رسول الله ﷺ رښتیني ونه مني او رښتیني یي ونه گڼي هغه مسلمان او مؤمن نشي کیدي.

۳/ د رسول الله ﷺ له پیروی او اطاعت څخه سر غړونه؛ په دی بهانه چه یا خو ورباندي دغه پیروي فرض نه ده، او یا عامه سر غړونه کوي، چه د رسول الله د اوامرو او نواهیو سره بی پرواهي کوي.

هو، هغه څوک چه په الله تعالی او دهغه په رسول ﷺ باندي ایمان لري، او ځینی هغه گناهونه تری کیري چه د اسلام او ایمان مناقض او ماتونکي نه وي، نو داسی بنده گناهکار مسلمان گڼل کیري، او ددغی گناه په سبب نه کافر کیري، بلکه ددغسی بنده لپاره مونږ د الله تعالی د عفوی او بخښنی امید کوو، او هم ورباندي ددغی گناه په سبب له دردناک عذاب څخه ویریرو.

نو هر څوک چه ددغه نواقضو او د «شهادة أن محمداً رسول الله» د ماتونکو گناهونو مرتکب شي داسی بنده په حقیقت کښی په رسول الله ﷺ

باندي ایمان نلري، اګر که هغه په ژبه دغه ګواهي کوي، نو دده حال د هغه منافقینو په شان دي چه الله تعالی د هغوی په هکله فرمایي:

﴿إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنَافِقِينَ لَكَاذِبُونَ ﴿١﴾﴾ [المنافقون: ١].

ترجمه: «کله چه راشي تاته - اي پیغمبره - منافقان، نو وایي دوی: مونږ ګواهي کوو چه بیشکه ته خامخا د الله تعالی رسول او پیغمبر یی، او الله تعالی ښه پوهیږي چه بیشکه ته خامخا د الله تعالی رسول او پیغمبر یی، خو - سره له دي هم - الله ګواهي کوي چه بیشکه دا منافقان خامخا دروغجن دي په دغه ګواهي خپله کښي».

نو دغه ګواهي د یو بنده څخه تر هغه پوری نه صحیح کیږي او تری نه منل کیږي چه تر خویي ددغه ګواهي غوښتنی پرځاي کړی نه وي، چه هغه محبت، تصدیق او اطاعت او پیروي ده.

نو دا ګواهي یواځی یو څو الفاظ نه دي چه یو څوک یی ووايي او مسؤولیت یی پوره شي، بلکه دا د ژوند پوره تګلاره ده، او په همدې باندي دده دعمل دارومدار موقوف دي، او ددي ګواهي په تحقیق او پوره عملي کولو باندي د بنده کامیابي او نیکبختي لاس ته ورځي.

او الله تعالی د هیڅ یو بنده هیڅ یو عمل تر هغه پوری نه قبلوي تر څو چه دوه شرطه پکښی پوره نه وي، چه هغه یو یی اخلاص، یعنی چه دغه عمل خاص د الله تعالی د رضامندی لپاره وي، او بل شرط دا چه هغه د رسول الله ﷺ

د سنتو او طریقی سره برابر وي.

نو اخلاص د «لا إله إلا الله» د گواهی غوښتنه ده، او متابعت او د رسول الله ﷺ پیروي د «شهادة أن محمداً رسول الله» د گواهی غوښتنه ده. او هیڅ بنده تر هغه پوری د هدایت پیروان کیدې نشي ترڅو چه یی عمل خاص د الله تعالی د رضامندی لپاره نه وي، او هم پکښی د رسول الله ﷺ د سنتو پیروي نه وي.

او هر عمل چه د رسول الله ﷺ د سنتو مطابق نه وي، نو هغه عمل مردود او باطل دې؛ ځکه چه رسول الله ﷺ فرمایي: «مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ». [رواه مُسْلِمٌ من حديثِ عائشةَ رَضِيَ اللهُ عَنْهَا]. ترجمه: «هر چا چه داسی یو عمل وکړ چه په هغه باندی زموږ امر نه وي، نو هغه مردود او باطل دې».

وفي صحيح مسلمٍ أيضاً من حديثِ جابرِ بنِ عبدِ اللهِ رَضِيَ اللهُ عَنْهُمُ أَنَّ النَّبِيَّ ﷺ كَانَ يَقُولُ فِي خُطْبَتِهِ: «أما بعد، فإنَّ خَيْرَ الْحَدِيثِ كِتَابُ اللَّهِ، وَخَيْرَ الْهَدْيِ هَدْيُ مُحَمَّدٍ، وَشَرُّ الْأُمُورِ مُحْدَثَاتُهَا، وَكُلُّ بَدْعَةٍ ضَلَالَةٌ».

او په صحيح مسلم کښی د جابر بن عبد الله رَضِيَ اللهُ عَنْهُمُ په روایت کښی راغلي دي چه رسول الله ﷺ به د خطبی په سر کښی ویل: «أما بعد: بیشکه بهتره خبری د الله تعالی کتاب دې، او بهتر هدایت د محمد ﷺ رواړې هدایت دې، او بدترین له کارونو څخه بدعات او په دین کښی نوي کارونه دي، او په دین کښی هر نوي کار او بدعت گمراهي او له دین څخه بي لاري ده».

او مبتدع د رسول الله ﷺ څخه سرغړوونکې او دهغه د راوړې هدایت څخه بې لاری دې، او له دې بدعت له کبله گمراه دې.

او بدعت په دوه ډوله دې:

لمړې: هغه بدعات چه د هغی په کولو سره بنده کافر کیږي.

دوهم: هغه بدعات چه دهغی په کولو سره بنده فاسق کیږي.

لمړي ډول بدعات هغه دي چه په هغی کښی د اسلام او ایمان له نواقضو او ماتوونکو څخه د کوم ناقض ارتکاب وي، لکه د غیر الله عبادت او بندگي، یا د الله او د رسول الله ﷺ تکذیب او دروغجن گڼل، او یا داسی نور نواقض او ایمان ماتوونکي شيان، نو داسی بنده کافر او له اسلام څخه مرتد شمارل کیږي، لکه هغه خلک چه وايي: قرآنکریم ناقص دې، یا پکښی تحریف شوې دې، او یا هغه څوک چه وايي ددوي مشران په غیبو پوهیږي او د غیبو علم ورسره دې.

او دوهم ډول بدعات هغه دي چه په هغی کښی د اسلام او ایمان ماتوونکي گناهونه نه وي، لکه د ځینو عبادتونو په ځینو ځایونو یا وختونو پوری خاص کول، یا د ځینو ځایونو او وختونو په ځینو عبادتونو پوری خاص کول، چه دغه تخصیص باندي کوم شرعي دلیل نه وي، لکه (مَوْلِدْ) یعنی د رسول الله ﷺ د پیدایښت په مناسبت جشنونه، اخترونه او میلی کول.

څکه د رسول الله ﷺ هدایت او لارښوونه تر ټولو ښه هدایت او لارښوونه ده، او د بنده کمال او کامیابي په هغه اندازه ده څومره چه د رسول الله ﷺ د

لارښوونې پیروان وي، نو هر څومره چه ډیر ددغه لارښوونې پیروان وي، هومره یې ثواب لوي او په دنیا او آخرت کښې به یې حالت ښه وي، او هغومره به له شرونو، گناهونو او د رسول الله د لارښوونې د مخالفت او د هغې دسزاگانو څخه و دسلامتیا خوا ته ډیر نژدی وي.

ځکه رسول الله ﷺ هیڅ یو بنده ته د هغه په دین او دنیا کښې یو امر نه کوي مگر په هغه څه چه ددغه بنده پکښې د دنیا او آخرت خیر وي، او د هیڅ کوم شي څخه یې نه منع کوي مگر په هغه کښې دده لپاره فساد او ضرر وي.

خو سره له دې هم له جنت څخه تکلیفونه او مشکلات چاپیر دي، او اور څخه شهوات چاپیر دي، نو هغه څوک چه د رسول الله ﷺ په رښتینولې باندي باوري وي، هغه به د رسول الله ﷺ د لارښوونې پیروي کوي، او د حرامو شهوتونو څخه به ځان ژغوري، اګر که دده نفس یې غواړي، او همدارنگه که دده د پیروي په لار کښې ورته کوم تکلیفونه او مشقتونه رسیږي نو په هغې صبر کوي؛ ځکه ده ته د ښو او بدو انجامونه وریاد وي، او په همدغه طریقه دې له دردناک عذاب څخه بچ کیږي، او په لویو ثوابونو باندي کامیایږي.

او هغه څوک چه د رسول الله ﷺ د لارښوونې مخالفت کوي، او هغه حرام کارونه کوي چه دده نفس یې غواړي، او د خپل نفس په خوشحالی پسې ګرزي، نو دغه بنده له دې نه په امن کښې نه دې چه ده ته دده په دین

او دنیا کښی دده د ګناه په سبب سزا ورکړل شي؛ لکه چه الله تعالی فرمایي:

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾ [النور: ۶۳].

ترجمه: «وه دي ويريري هغه کسان چه د رسول الله ﷺ له حکم او امر څخه سرغړونه کوي، (ویره دي وکړي) له دي څخه چه ورته به ورسیري فتنه، او یا به ورته ورسیري دردناک عذاب».

نو د ګناهونو کول کله د بنده په دین کښی دداسی فتنی سبب شي چه بنده يي مقابله نشي کولاي، نو ګمراه بي لاری او په آخر کښی هلاک شي، او کله کله ددغه ګناه په سبب ورته په دنیا کښی یا په قبر کښی او یا هم په آخرت کښی دردناک عذاب ورسیري.

او هغه څوک چه د رسول الله ﷺ د لارښوونی پیروان وي، نو هغه د الله تعالی لخوا په امن او اطمینان کښی وي، نه ويريري، او نه خفه کیري، او نه له سمی لاری څخه بی لاری کیري، او نه بدبخت کیري؛ ځکه هغه له شروع نه د ویری، غمونو، او د دنیا او آخرت له بدبختی څخه د سلامتیا په لاره تللي دي؛ ځکه الله تعالی فرمایي:

﴿يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ وَيَعْفُو عَنْ كَثِيرٍ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ﴿١٥﴾ يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُسْتَقِيمٍ ﴿١٦﴾﴾ [المائدة: ١٥-١٦].

«اي اهل کتابو! بیشکه راغلي دې تاسو ته زمونږ پیغمبر، چه بیانوي تاسو ته ډیر هغه څه چه تاسو به پټول د کتاب له مسائلو څخه، او الله له ډیرو سرغړونو ستاسو څخه عفو هم کوي، بیشکه راغلي دي تاسو ته د الله تعالی لخوا رڼا او کتاب واضح، چه لارښوونه کوي پدي سره الله هغه چا ته چه پیروي کوي د رضامندی د الله تعالی، (لارښوونه کوي) - په طرف د لارو د سلامتیا، او وباسي دوي لره له تیارو څخه رڼا ته په حکم خپل، او لارښوونه کوي دوي ته په طرف د سمی لاری.»

او شک نشته چه الله تعالی په خپل پیغمبر ﷺ باندي د رسالت رسونه او ادا کول فرض کړي دي، نو هغه ﷺ هم لکه چه ورته امر شوې وو همغه شان يي دالله دين خلکو ته رسولې دې؛ لکه چه الله تعالی فرمايي:

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ﴾ [المائدة: ۶۷].

ترجمه: «أي پیغمبره! ورسوه هغه دين خلکو ته چه د الله جل جلاله لخوا درته نازل شوې دې.»

او همدارنگه پرمونږ باندي الله تعالی د رسول الله ﷺ اطاعت او پیروي فرض کړی ده، لکه چه فرمايي:

﴿قُلْ أَطِيعُوا اللَّهَ وَأَطِيعُوا الرَّسُولَ فَإِنْ تَوَلَّوْا فَإِنَّمَا عَلَيْهِ مَا حُمِّلَ وَعَلَيْكُمْ مَا حُمِّلْتُمْ وَإِنْ تُطِيعُوهُ تَهْتَدُوا وَمَا عَلَى الرَّسُولِ إِلَّا الْبَلْغُ الْمُبِينُ﴾ [النور: ۵۴].

ترجمه: «ورته ووايه اي پیغمبره! اطاعت او پیروي وکړی د احکامو د الله تعالی او هم پیروي وکړی د اوامرو د رسول الله ﷺ، نو که دوی ددي امر

له منلو څخه مخ وگرزولو نو (هیڅ پروا مه کوی؛ ځکه) په پیغمبر باندې دې مسؤولیت او بوج د هغه کار چه په هغه باندې فرض شوې دې، او په تاسو باندې بوج او مسؤولیت د هغه کار دې چه پر تاسو فرض شوې دې، خو که تاسو پیروي وکړی ددغه پیغمبر نو تاسو به په سمه لار شی، او سمه لار به ومومی، او نشته په پیغمبر باندې مکر تبلیغ او رسول ددین دي په واضح ډول».

او په پیغمبر ﷺ باندې د دین د تبلیغ مسؤولیت اچول شوې وو، نو همغه شان چه الله تعالی ورڅخه غوښتلي وو ورسولو او بیان یې کړ، لکه چه رسول الله ﷺ له خلکو څخه د حجة الوداع په ورځ په هغه لویه غونډه کښی وپوښتل: «أَلَا هَلْ بَلَّغْتُ؟» یعنی: «خبردار!! آیا ما خپل مسؤولیت او ددین تبلیغ ادا کړ؟» نو خلکو ورته وویل چه: هو، نو بیا رسول الله ﷺ وفرمایل: «اللَّهُمَّ اشْهَدْ» یعنی: «ای الله ته پری گواه شه».

نو مونږ هم شاهدي او گواهي کوو چه رسول الله ﷺ خپل مسؤولیت ادا کړې دې، او دا دین یې خلکو ته پوره رسولې دې، او هغه امانت چه دده په اوږو اچول شوې وو ښه پوره یې ادا کړې دې، او د خپل امت لپاره یې پوره خیر خواهي کړې ده، او د الله ددین په رسولو کښی یې پوره او حقیقي جهاد کړې دې، تر دې چه مرگ ورته راغې، او لدی فانی دنیا څخه رخصت شو. او په مونږ باندی د پیغمبر ﷺ د اتباع او پیروی امانت فرض شوې دې، چه په ظاهر او باطن، په ښکاره او پټه به د هغه ﷺ پیروي کوو، نو که چا دغه

امانت پوره ادا کړ هغه کامیاب دې، او له ملامتیا او عذابونو خلاص دې، او د لوی ثواب لاس ته راوړونکې شو.

خو هغه څوک چه ددغه امانت په ادا کښی خیانت وکړي نو هغه په

لوی تاوان سره تاوانی شو، لکه چه الله جل جلاله فرمایي:

﴿يَا أَيُّهَا الَّذِينَ ءَامَنُوا لَا تَخُونُوا اللَّهَ وَالرَّسُولَ وَتَخُونُوا أَمْنَتِكُمْ وَأَنْتُمْ

تَعْلَمُونَ ﴿٢٧﴾ [الأنفال: ٢٧].

ترجمه: «أي مؤمنانو تاسو خیانت مه کوی د الله تعالی سره او د هغه د

رسول ﷺ سره، او خیانت مه کوی په خپلو امانتونو کښی په داسی حال کښی

چه تاسو پری پوهیږی.»

دریم درس: د الله تعالی او د رسول الله ﷺ پیروي فرض ده

د الله تعالی او د هغه د رسول ﷺ اطاعت او پیروي کول په اسلام کښی یو مهم اصل او بنسټ دې، او یو بنده تر هغه مسلمان کیدې نشي تر څو چه هغه د الله تعالی او د هغه د رسول ﷺ او امر و ته غاړه ایښودونکې نشي، او دا عقیده ولري چه د الله تعالی او دهغه د رسول ﷺ اطاعت او پیروي کول فرض دي، نو هغه خلک چه د الله تعالی او د هغه د رسول ﷺ اطاعت او پیروي کوي داسی کامیابي ورپه برخه کیږي چه د الله تعالی رضامندي، رحمت او لوی فضل په لاس ورځي، او له دردناک عذاب څخه خلاصې مومي، او هغه څوک چه د الله تعالی او د هغه د رسول ﷺ له امر او احکامو څخه سر غړونه کوي او ورڅخه مخ اړوي نو داسی خلک په ښکاره تاوان باندي تاواني کیږي، او ځان د الله تعالی قهر او عذاب ته وړاندی کوي.

او هغه څوک چه دا عقیده لري او ګومان کوي چه پر ده د الله تعالی او د هغه د رسول ﷺ اطاعت او پیروي فرض نه ده، نو داسی بنده مسلمان کیدې نشي؛ ځکه الله تعالی فرمایي: ﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا﴾ [الأحزاب: ۳۶].

ترجمه: «هیڅکله روا نه دي هیڅ مؤمن سړي او نه مؤمنی ښځی ته دا کار - چه کله په یو کار کښی الله تعالی او د هغه رسول ﷺ یوه فیصله وکړي - نو دغه مؤمن سړي او مؤمنی ښځی ته بیا په دغه کار ددوی کښی د بل اختیار لټونه روانه ده، او هغه څوک چه سرغړونه وکړي د الله تعالی او دهغه د رسول ﷺ څخه، نو بیشکه دې بی لاری شو په بی لاریتوب ښکاره سره له حق نه».

همداراز الله تعالی د خپل کتاب په بل ځای کښی فرمایي:

﴿يَا أَيُّهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾ [محمد: ۳۳].

ترجمه: «ای مؤمنانو تاسو پیروي وکړئ د الله تعالی او پیروي وکړئ د هغه د رسول ﷺ، او خپل عملونه - د الله تعالی او د هغه د رسول ﷺ په نافرمانی او سرغړونه - مه باطلوی».

او همداراز الله تعالی د خپل کتاب په بل ځای کښی بیا فرمایي:

﴿وَأَطِيعُوا اللَّهَ وَالرَّسُولَ لَعَلَّكُمْ تُرْحَمُونَ﴾ [آل عمران: ۱۳۲].

ترجمه: «او پیروي وکړئ - ای مومنانو - د الله تعالی او دهغه د رسول ﷺ؛ ددی لپاره چه پر تاسو باندي د الله تعالی رحم وکړې شي».

همداراز الله تعالی په بل ځای کښی فرمایي:

﴿وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَذَلِكَ الْفَوْزُ الْعَظِيمُ﴾ [۱۳] وَمَنْ يَعِصِ اللَّهَ وَرَسُولَهُ وَيَتَعَدَّ

حُدُودَهُ يُدْخِلُهُ نَارًا خَالِدًا فِيهَا وَلَهُ عَذَابٌ مُّهِينٌ ﴿١٤﴾ [النساء: ۱۳-۱۴].

ترجمه: «او هغه څوک چه پیروي او اطاعت کړي د الله تعالی او د هغه د رسول ﷺ نو الله تعالی به یې داسی جنتونو ته ننباسي چه د هغی د مانیو لاندی ویالی بهیري، په داسی حال کنبی چه همیشه به وی دوی به دغه جنتونو کنبی او همدا لویه کامیابی ده، او - ددی په عکس - هغه څوک چه مخالفت او سرغړونه وکړي د الله تعالی او د هغه د رسول ﷺ، او د الله تعالی له حدودو څخه تیر شي، نو الله تعالی به یې اور ته ننباسي، په داسی حال کنبی چه همیشه به وی دوی په دغه اور کنبی، او ددی سره سره به ددوی لپاره سپکونکي عذاب هم وی.»

همدغه شان الله تعالی په بل ځای کنبی فرمایي:

﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ﴿٦٩﴾﴾
 ذَلِكَ الْفَضْلُ مِنَ اللَّهِ وَكَفَىٰ بِاللَّهِ عَلِيمًا ﴿٧٠﴾ [النساء: ۶۹-۷۰].

ترجمه: «او هغه څوک چه پیروي او اطاعت وکړي د الله تعالی او د هغه د رسول ﷺ نو دوی به د الله تعالی د هغه نیکانو بندگانو سره یوځای وی چه الله تعالی ورباندي خپل نعمت کړې دې، چه هغوی پیغمبران، صدیقین، شهیدان او نور نیکان بندگان دي، او همدوی ډیر ښه دي په ملگرتوب کنبی، او دا کار مهرباني ده د الله تعالی لخوا، او الله تعالی کافي دې په علم او پیژندلو د خلکو او د هغوی د اعمالو او رفیقانو کنبی.»

همدارنگه الله تعالى په بل ځاي کښی فرمايي:

﴿وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا﴾ [الأحزاب: ۷۱].

ترجمه: «او هغه څوک چه پیروي وکړي د الله تعالى او د هغه د رسول ﷺ نو بیشکه دې کامیاب شو په لوی کامیابی سره.»

همداډول الله تعالى په بل ځاي کښی فرمايي: ﴿وَمَنْ يَعِصِ اللَّهَ

وَرَسُولَهُ فَإِنَّ لَهُ نَارَ جَهَنَّمَ خَالِدًا فِيهَا أَبَدًا﴾ [الجن: ۲۳].

ترجمه: «او هغه څوک چه مخالفت و سرغړونه وکړي د الله تعالى او د هغه د رسول ﷺ نو یقیناً دده لپاره د جهنم اور دې په داسی حال کښی چه دوی به په دغه اور کښی همیشه وي د تل لپاره.»

او په بل ځاي کښی بیا فرمايي:

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸۰].

ترجمه: «او هغه څوک چه د رسول الله ﷺ اطاعت او پیروي کوي، نو هغه په دغه پیروی سره د الله تعالى پیروي کوي.»

او د رسول الله ﷺ د پیروي په اهمیت کښی الله تعالى په بل ځاي کښی

فرمايي:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷].

ترجمه: «او هغه څه چه تاسو ته یې رسول الله ﷺ درکوي او تاسو ته پری امر کوي نو هغه واخلی او عمل پری وکړی، او هغه څه چه رسول الله ﷺ تاسو ورڅخه منع کوي نو تاسو ورڅخه منع شی.»

نو دا ټول آیاتونه په دی ښکاره دلالت کوي چه د الله تعالی او د هغه د رسول ﷺ اطاعت او پیروي کول فرض دي، او هغه څوک چه د الله او د هغه د رسول ﷺ اطاعت او پیروي کوي الله ورته د جنتونو او نعمتونو وعده ورکوي، او هغه څوک چه د الله تعالی او د هغه د رسول ﷺ څخه مخالفت او سرغړونه کوي نو الله تعالی يې په دردناک عذاب سره ویروي.

او اطاعت او پیروي داسی کيږي چه اوامر ومنل شي او عمل پری وشي، او هغه شيان چه ورڅخه منع راغلی وي بنده ورڅه ځان وساتي، او همدا د دین اصلي حقیقت دي، او هغه دا چه د الله تعالی په اوامرو عمل وشي، او هغه څه چه ورڅخه يې منع فرمایلی ده ورڅخه ځان وژغورل شي.

او الله جل جلاله دا دین مونږ ته آسان کړې دي، او مونږ يې په داسی څه مکلف کړي نه يو چه زمونږ له توان څخه بهر وي، بلکه په هغه څه مو مکلف کوي چه زمونږ په توان کښی وي، لکه چه الله جل جلاله په خپل کتاب کښی فرمایي:

﴿فَاتَّقُوا اللَّهَ مَا اسْتَطَعْتُمْ﴾ [التغابن: ۱۶].

ترجمه: «د الله تعالی څخه هومره ویريږئ چه ستاسو په طاقت او توان

کښی وي».

همداشان الله تعالی فرمایي:

﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶].

ترجمه: «نه مکلف کوي الله تعالی هيڅوک مگر په اندازه د توان د

هغی».

او په بل ځاي کښی فرمایي:

﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ [الحج: ۷۸].

ترجمه: «او نه ده ګرزولي الله تعالی په تاسو باندی په دین کښی کومه

سختي».

او د رسول الله ﷺ څخه ابوهریره رضی الله عنه روایت کوي چه بیشکه رسول الله ﷺ

فرمایلي دي: «إِنَّ الدِّينَ يُسْرٌ وَلَنْ يُشَادَّ الدِّينَ أَحَدٌ إِلَّا غَلَبَهُ». [رواه البخاري].

ترجمه: «بیشکه دا دین آسان دي، او هیچا له دین سره زور نه دي ویلي

مګر دین ورباندی غالب شوي دي».

او د ابوهریره رضی الله عنه په بل روایت کښی له رسول الله ﷺ څخه راغلي دي چه

رسول الله ﷺ فرمایلي دي: «إِذَا نَهَيْتُكُمْ عَنْ شَيْءٍ فَاجْتَنِبُوهُ، وَإِذَا أَمَرْتُكُمْ

بِأَمْرٍ فَأَتُوا مِنْهُ مَا اسْتَطَعْتُمْ». [متفق عليه].

ترجمه: «هغه څه چه زه تاسو ورڅخه منع کوم نو تاسو ورڅخه ځان

وساتی، او هغه څه چه تاسو ته پری امر کوم نو څومره چه مو توان وي عمل

پری وکړئ».

او د الله تعالی او د هغه د رسول ﷺ او امر دری درجی لري:

لومړی درجه: او هغه دا چه ددغه اوامرو څخه په اسلام باندي پاتي

کیدل او استمرار لازمیږي، چه دالله تعالی په توحید باندي د امر کولو او په

طاغوت باندې د کفر او له هغی څخه انکار کولو، او د اسلام له نواقضو او ماتونکو څخه ځان ساتلو کښی د الله تعالی د اوامرو او احکامو اطاعت او پیروي وکړل شي.

نو هغه څوک چه ددې درجی اوامرو څخه مخالفت او سرغړونه کوي، او د الله تعالی سره شرک کوي، او یا هم د اسلام له نواقضو او ماتونکو څخه د کوم ناقض او ماتوونکي مرتکب شي، لکه د الله تعالی او د هغه د رسول ﷺ دروغجن گڼل، او یا ددین په کومه مسأله پسی توقي مسخری کول، او یا داسی نورو نواقضو مرتکب شي نو داسی شخص کافر دې او د اسلام څخه وتلې دې.

دوهمه درجه: هغه اوامر چه په هغی باندی بنده له عذاب څخه بچ کيږي، لکه د واجباتو او فرائضو ادا کول، او له محرماتو څخه ځان ساتل، نو هغه څوک چه دا ډول اوامر عملي کوي نو دې د الله په حکم او امر باندی له عذاب څخه بچ کيږي، او ددغه اطاعت او پیروي له کبله له ده سره د الله تعالی لخوا د لوی ثواب وعده ده، او دا درجه د متقینو بندگانو درجه ده.

دریمه درجه: د واجباتو او مستحباتو ادا کولو، او له محرماتو او مکروهاتو څخه د ځان ساتلو اوامر:

او همدا د بندگانو د کمال درجه ده، او ددې ډول اوامرو پوره کونکي د احسان د مرتبې خاوندان دي، له چا سره چه د اوچتو درجو وعده شوی ده، الله تعالی دی په خپل فضل او مهربانی ځمونږ هم دغه درجه په برخه کړي.

او الله تعالى مونږ لپاره دين پوره كړې دې، او په مونږ يې خپل نعمت پوره كړې دې، چه د اسلام دين يې راپوره كړې دې، لكه چه الله تعالى فرمايي:

﴿الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا﴾ [المائدة: ۳].

ترجمه: «نن ورځ ما تاسو ته ستاسو دين بشپړ كړ، او په تاسو مې خپل نعمت تمام او پوره كړ، او ستاسو لپاره مې د اسلام مقدس دين د دين په توگه غوره كړ.»

نو د اسلام دين كامل دين دې، او د شريعت احكام يې زمونږ د ژوند ټولو اړخونو ته شامل دي، ځكه خو په دغه شريعت كښې نقص او كمې نشته، او نه پكښې كوم اختلاف او تناقض شته، بلكه دا پوره آسانه او فطري دين دې چه د هر وخت او هر ځاي لپاره صالح او پكښې چلېږي، او د بندگانو ټولو احوالو ته شامل دې.

او هغه څوك چه د الله تعالى او دهغه د رسول ﷺ اطاعت او پيروي كوي، نو دې په حقيقت كښې دژوند په هر اړخ كښې سمې خوا ته لار موندونكې دې، لكه چه الله تعالى په خپل كتاب كښې فرمايي:

﴿إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ﴾ [الإسراء: ۹].

«بېشكه دا قرآنكريم هغې لارې ته ښودنه كوي چه ډيره سمه ده.»

نو هيڅ بنده د الله تعالى په مخالفت او د هغه له كتاب څخه په سرغړونه

کښی د خپل ځان لپاره کومه بڼه پایله لاس ته نشي راوړې.

همداشان رسول الله ﷺ فرمایلي دي:

«أَحْسَنَ الْهَدْيِ هَدْيُ مُحَمَّدٍ ﷺ» [روه النسائي].

ترجمه: «او بیشکه ډیره بڼایسته او بهترین هدایت او لارښوونه د

محمد ﷺ هدایت او لارښوونه ده».

نو د رسول الله ﷺ له لارښوونې څخه بله بڼایسته او بڼه لارښوونه نشته، او هیڅ امکان نشته چه یو بنده دي د رسول الله ﷺ په مخالفت او د هغه له لارښوونې څخه په سرغړونه کومی بڼی درجی ته ورسیري، او یا دی ورته کوم خیر په لاس ورشي، بلکه د بنده کمال، خلاصی، نیکبختي او د هدایت لوړی درجی ته رسیدل د هغه د رسول الله ﷺ د اتباع او د هغه د پیروي په اندازه باندي ده، الله جل جلاله فرمایي: ﴿قُلْ يَأَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ لَا إِلَهَ إِلَّا هُوَ يُحْيِي وَيُمِيتُ فَآمِنُوا بِاللَّهِ وَرَسُولِهِ النَّبِيِّ الْأُمِّيِّ الَّذِي يُؤْمِنُ بِاللَّهِ وَكَلِمَتِهِ ۗ وَاتَّبِعُوهُ لَعَلَّكُمْ تَهْتَدُونَ ﴿١٥٨﴾ [الأعراف: ١٥٨].

ترجمه: «اي خلکو! يقيناً زه تاسو ټولو ته د الله لخوا پيغمبر او استاذي

يم، هغه الله تعالی چه د هغه په اختيار او ملكيت كښی د اسمانونو او ځمکی

پاچاهي ده، نو نشته لایق د عبادت او بندگی مگر همغه یو الله تعالی دي چه

ژوندي کول او مړه کول کوي، نو تاسو ايمان راوړی په الله تعالی او د هغه په رسول باندی، داسی پیغمبر چه په اصل کنبی امي او ناخوانه دې (خو وحي ورته د الله تعالی لخوا راغلی ده)، او داسی پیغمبر چه هغه پخپله هم په الله تعالی او د هغه په کلماتو ايمان لري، ددي لپاره چه تاسو په سمه لار شی».

نو هغه شوک چه د رسول الله ﷺ اتباع او پیروي کوي همدې په سمه لار دې، او هر شوک چه له ده څخه سرغړونه کوي نو همدې گمراه او بی لاری دې، الله جل جلاله فرمایي:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ ۗ جَهَنَّمَ وَسَاءَتْ مَصِيرًا ﴿١١٥﴾﴾ [النساء: ١١٥].

ترجمه: «او هغه شوک چه مخالفت او سرغړونه وکړي له پیغمبر ﷺ څخه وروسته له هغه چه ده ته ښکاره شو هدایت او لارښوونه د رسول الله ﷺ، او پیروي وکړي د مسلمانانو له لاری نه غیر د بلی لاری، نو مونږ به یې هغه خواته وگرزوو چه دې ورته گرزیدلې دې، او جهنم ته به یې ننباسو، او ډیر بد ځای د ورتللو دې».

نو هر شوک چه په هر کار کنبی د الله تعالی او دهغه د رسول ﷺ څخه سرغړونه کوي، هغه ددغه گناه په سبب فاسق دې، او پخپل دغه کار کنبی

گمراه او بی لاری دې، اگر که هغه ځان ته بانی لټوي چه یا یې کوم مصلحت لټولو، او یا هم د کومی مفسدی مخنیوی یې کولو؛ ځکه د الله تعالی څخه په سرغړونه هیڅ ډول مصلحت لاس ته نه راځي، او همدارنگه د الله تعالی په قهر کولو باندي د هیڅ ډول مفسدو مخه نه نیول کیږي.

او هرڅوک چه د الله تعالی او د هغه د رسول ﷺ څخه په سرغړونه باندي امر کوي او دا کار خلکو ته بڼه ښکاره کوي نو دا شخص شیطان دې، هغه که بشري شیطانان وي او که جني شیطانان وي؛ ځکه د اسلام څلورم خلیفه علي بن ابی طالب ﷺ فرمایي:

«لَا طَاعَةَ لِمَخْلُوقٍ فِي مَعْصِيَةِ اللَّهِ عَزَّ وَجَلَّ». [رواه أحمد و مسلم].

ترجمه: «یعنی د الله تعالی په مخالفت او سرغړونه کښی د هیچا اطاعت او پیروي روا نه ده».

او په دی کښی ټول هغه څوک شامل دي چه په عقیده، عباداتو او معاملاتو او د ژوند په نورو اړخونو کښی د الله تعالی په مخالفت او سرغړونه امر کوي او دغی خوا ته خلک بلي.

همدارنگه هرڅوک چه د بدعت یا د رسول الله ﷺ له طریقې څخه بلی طریقې ته بلنه ورکوي، نو دغه شخص پخپله هم گمراه او بی لاری دې، او نور هم له سمی لاری بی لاری کوي، الله سبحانه و تعالی فرمایي:

﴿وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ

عَنْ سَبِيلِهِ ذَلِكُمْ وَصَّاكُمْ بِهِ لَعَلَّكُمْ تَتَّقُونَ ﴿١٥٣﴾ [الأُنعام: ١٥٣].

ترجمه: «او بیشکه دغه مخکبني بيان شوی شيان خما خوا ته لار ده سمه، نو پدغه لار پسی ورپسی شی او پیروي يي وکړی، او پیروي مه کوی د نورو لارو؛ خکه په دغه سبب به د الله تعالی لاری نه بي لاری شی، او په همدی کار باندي الله تعالی تاسو ته وصیت او کلک امر کوي ددی لپاره چه تاسو د هغه د مخالفت او سرغړونی خخه خاڼ وساتی.»

خلورم درس: د توحيد فضيلت

د توحيد معنى: خپل دين او عبادت او بندگي يواځى يو الله تعالى لپاره خاص كول، او همدا توحيد په اسلام كښى د يو بنده د داخلیدو لپاره لومړنې شرط دې.

او همدا توحيد د «لا إله إلا الله» د گواهي معنى ده، نو هغه څوك چه پخپل عبادت او بندگي كښى همدا يو الله تعالى يو ونه گڼي، داسى بنده مسلمان كيدې نشي، اكر كه هغه د مسلمانى دعوا هم كوي، او په ژبه د «لا إله إلا الله محمد رسول الله» كلمه هم وايي، نو دده دا كلمه ويل تر هغه پورى نه صحيح كيږي چه ترڅو يي د هغى د غوښتنو موافق عمل نه وي كړي، او هغه دا چه خپل دين عبادت او بندگي يواځى يو الله تعالى ته خاص كړي، او د الله تعالى پرته د نورو معبودانو له بندگي او عبادت څخه ځان بلكل لرى وساتي، او د شرك او مشركينو څخه خپله بيزاري اعلان كړي، لكه چه الله سبحانه وتعالى فرمايي:

﴿لَا إِكْرَاهَ فِي الدِّينِ ۗ قَدْ تَبَيَّنَ الرُّشْدُ مِنَ الْغَيِّ ۚ فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا ۗ وَاللَّهُ سَمِيعٌ

عَلِيمٌ ﴿٢٥٦﴾ [البقرة: ٢٥٦].

ترجمه: «نشته زور زیاتي په دین کښی، ځکه واضح او ښکاره شوی ده سمه لار له کړی لاری څخه، نو که څوک کفر او انکار وکړي له منلو د طاغوت څخه، او ایمان راوړي په یو الله تعالی باندی، نو یقیناً ده منگولی لگولی په ټینگه رسی باندی چه هیڅ شکیدل نشته هغی لره، او الله تعالی اوریدونکي او پوهه دي.»

همداشان الله په بل ځای کښی د مؤمنانو په صفت کښی فرمایي:

﴿وَالَّذِينَ اجْتَنَبُوا الطَّاغُوتَ أَنْ يَعْبُدُوهَا وَأَنَابُوا إِلَى اللَّهِ لَهُمُ الْبُشْرَىٰ

فَبَشِّرْ عِبَادِ ﴿١٧﴾ [الزمر: ١٧].

ترجمه: «او مؤمنان هغه کسان دي چه ځان ساتي له عبادت او بندگي د طاغوت څخه، او راوگرزي په عبادت او بندگي خپلی کښی یواځی الله تعالی ته، نو د همدوی لپاره زیرې دي، نو اي پیغمبره زیرې ورکړه زما بندگانوته.»

او همدارنگه الله تعالی فرمایي: ﴿وَلَقَدْ بَعَثْنَا فِي كُلِّ أُمَّةٍ رَسُولًا أَنْ

أَعْبُدُوا اللَّهَ وَأَجْتَنِبُوا الطَّاغُوتَ ﴿٣٦﴾ [النحل: ٣٦].

ترجمه: «بیشکه مونږ لیرلې دي په هر امت کښی یو پیغمبر او استاذې په دي خبره چه عبادت او بندگي وکړئ یواځی د یو الله تعالی او ځان وساتی د عبادت او بندگي د طاغوت څخه.»

او طاغوت هر هغه چا ته ویل کیږي چه د الله تعالی نه غیر یي عبادت اوبندگي کیږي، او هغه ورباندی راضي وي.

نو د توحید لوی فضیلت دادې چه هغه د اسلام اصل، بنیاد او بنسټ

دې، او د يو بنده په اسلام كښې داخلیدل پرته له توحيد منلو څخه نه صحيح كېږي.

د موحد ثواب په ټولو ثوابونو كښې لوی دې: او هغه د الله عز وجل رضامندي، له اوره خلاصې، او جنت ته ننوتل، او د الله تبارك و تعالی لیدل دي.

لكه چه معاذ بن جبل رضي الله عنه له رسول الله صلى الله عليه وسلم څخه روایت كوي چه هغه فرمایلي دي:

«مَا مِنْ أَحَدٍ يَشْهَدُ أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ صِدْقًا مِنْ قَلْبِهِ إِلَّا حَرَّمَهُ اللَّهُ عَلَى النَّارِ». [رواه البخاري].

ترجمه: «نشته داسی یوه بنده چه هغه د «لا إله إلا الله وأن محمداً رسول الله» كواهي و كړي، او دا كواهي يي په رښتيني او له زړه څخه وي، مگر خو الله تعالی يي په اور باندي حرام كړي».

همدارنگه عبادت بن صامت رضي الله عنه وايي چه رسول الله صلى الله عليه وسلم فرمایلي دي:

«مَنْ شَهِدَ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَنَّ مُحَمَّدًا عَبْدُهُ وَرَسُولُهُ، وَأَنَّ عِيسَى عَبْدُ اللَّهِ وَرَسُولُهُ وَكَلِمَتُهُ أَلْقَاهَا إِلَى مَرْيَمَ وَرُوحٌ مِنْهُ وَالْجَنَّةُ حَقٌّ وَالنَّارُ حَقٌّ أَدْخَلَهُ اللَّهُ الْجَنَّةَ عَلَى مَا كَانَ مِنَ الْعَمَلِ». [متفق عليه]

ترجمه: «هغه څوك چه كواهي و كړي چه نشته لایق د عبادت او بندگي مگر یو الله تعالی دې، په داسی حال كښې چه یو دې او هیڅ ډول شریك او برخوال نلري، او دا كواهي و كړي چه محمد صلى الله عليه وسلم د الله تعالی بنده او پیغمبر دې، او عیسی عليه السلام د الله تعالی بنده او پیغمبر دې او (پیدا شوې دې په)

هغه کلمه چه مريم عليها السلام ته يي ورغورزولی وه، او د الله تعالی لخوا روح دې، او همدا گواهي و کړي چه جنت حق دې، اور حق دې، نو الله تعالی به يي جنت ته داخل کړي، سره له هغه عمله چه ده کړې وي، یعنی اکر که ډیر ښه نه وي، او يا دا معنی چه داخل به کړي الله ده لره جنت ته په هغه درجه چه ده يي عمل کړې وي، یعنی ننوتل جنت ته په توحيد دي، او تفاوت ددرجاتو بيا په اعتبار د عمل سره دې».

نو د موحد مؤمن سره الله تعالی د جنت وعده کړی ده اکر که ده ځینی گناهونه هم کړي وي، ځکه کیدې شي دغه نور گناهونه چه له شرکه راتپت دي الله تعالی يي ورته وبخښي او عفو ورته وکړي، او يا به ورته د هغه گناه په اندازه عذاب په دنيا کښی ورکړي، يا په قبر کښی او يا د قیامت په میدان کښی او يا په اور کښی، خو په آخر کښی دې د الله تعالی په حکم جنت ته ځي. او هر چه مشرک دې نو دده خو په ټولو کښی لویه سزاده، او هغه د الله عزوجل قهر غصه او تل تر تله د جهنم په اور کښی پاتی کیدل او د الله عزوجل له لیدلو څخه بی برخی کیدل، الله تعالی فرمایي:

﴿إِنَّهُ مَن يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَهُ النَّارُ وَمَا لِلظَّالِمِينَ مِنْ أَنْصَارٍ﴾ [المائدة: ۷۲].

ترجمه: «بیشکه شان دادې هغه څوک چه شریکوال او برخوال ومني د الله تعالی سره نو یقیناً حرام کړ الله پر ده باندي جنت، او ځاي د ورتللو دده اور دې، او نشته د ظالمانو لپاره هیڅوک مددگار».

همداراز په بل ځاي کښی الله تعالی فرمایي: ﴿كَلَّا إِنَّهُمْ عَنْ رَبِّهِمْ يَوْمَئِذٍ

لَمَحْجُوبُونَ ﴿١٥﴾ ثُمَّ إِنَّهُمْ لَصَالُوا الْجَحِيمِ ﴿١٦﴾ [المطففين: ١٥-١٦].

ترجمه: «هيڅکله داسی نه ده لکه چه دا کافر يي وايي، بيشکه دوی به په دغه ورځ د قیامت له خپل رب او پروردگار څخه پناه او په پرده کښی وي (یعنی د الله تعالی د دیدار او لیدنی له نعمت څخه به بي برخی وي)، او بیا به بيشکه دوی جهنم ته داخلیدونکي وي.»

او شرک داسی گناه ده چه الله عزوجل يي نه بخښي، او نه له مشرکینو څخه عفو کوي، بلکه دوی که په شرک باندی مړه شي او توبه ورڅخه ونه باسي، نو ددوی لپاره يي د تل لپاره دردناک عذاب واجب او فرض کړي دي، چه خامخا به ورته رسيږي، لکه چه الله ﷻ فرمايي:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا﴾ [النساء: ١١٦].

ترجمه: «بیشکه الله عزوجل بخښنه نه کوي د شرک د گناه، او بخښي هغه گناه چه له شرک پرته وي هغه چا ته چه د الله عزوجل ورته خوښه شي، او هغه څوک چه د الله ﷻ سره شریک او برخوال ومني نو یقیناً دي گمراه او بی لاری شو په گمراهی لری سره له حق نه.»

او عبد الله بن مسعود رضي الله عنه له رسول الله ﷺ څخه روایت کوي چه هغه فرمایلي دي: «مَنْ مَاتَ وَهُوَ يَدْعُو مِنْ دُونِ اللَّهِ نِدًّا دَخَلَ النَّارَ وَقُلْتُ أَنَا مَنْ مَاتَ وَهُوَ لَا يَدْعُو لِلَّهِ نِدًّا دَخَلَ الْجَنَّةَ». [رواه البخاري].

ترجمه: «هغه څوک چه مړ شو په داسی حال کښی چه هغه د الله عزوجل څخه پرته بل څوک رابللو او چیغه يي ورته وهله نو هغه به اور ته

ننوخې».

ابن مسعود رضي الله عنه وايي: او ما ورسره وويل: هغه څوك چه مړ شو او هغه له الله تعالى سره شريك نه رابلي نو هغه به جنت ته داخل شي.

د شرك معنى دا ده چه د الله عزوجل د عبادت او بندگي ترڅنگ د بل چا عبادت او بندگي هم وشي، او دغه غير الله د الله عزوجل سره په عبادت او بندگي كښي شريكوال او برخوال وگڼل شي، خو څوك چه د الله تعالى سره بل څوك شريكوال او برخوال ومني نو دده مخكښي نيك عمل تباه او برباد او دې له تاوانيانو څخه كيږي؛ لكه چه الله تعالى فرمايي: ﴿وَلَقَدْ أُوحِيَ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكَتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ ٦٥ بَلِ اللَّهُ فَاعْبُدْ وَكُنْ مِنَ الشَّاكِرِينَ ٦٦ [الزمر: ٦٥-٦٦].

ترجمه: «او بيشكه وحی شوی ده تاته - اي محمد صلى الله عليه وسلم -، او هم وحی شوی ده هغه پيغمبرانو ته چه له تا څخه مخكښي وو، وحی شوی ده ددی خبری چه كه تا شرك وكړ د الله تعالى سره نو خامخا برباد به شي ستا نيك عمل او خامخا ته به د تاوانيانو له جملی څخه شی، بلکه ته عبادت او بندگي وكړه يواځی د يو الله عزوجل، او ته د شكرگزارو له جملی څخه شه».

٢/ د توحيد دوهم فضيلت: او هغه دا چه توحيد د هر عمل د قبول لپاره اساسي شرط دې، نو د مشرك ټول اعمال الله تعالى ته د منلو او قبلولو وړ نه دي، بلکه د اسلام دين څخه بل هر دين د الله تعالى په وړاندی د منلو او قبلولو وړ نه دې، لكه چه الله عزوجل فرمايي:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ

الْخَاسِرِينَ ﴿٨٥﴾ [آل عمران: ٨٥].

همدارنگه الله جل جلاله د ډيرو انبياؤ له يادونى وروسته فرمايي:

﴿وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ﴾ [الأنعام: ٨٨].

ترجمه: «او کچيرى بالفرض دغه انبياء -عليهم السلام- هم شرک وکړي نو ددوى کړي نیک عملونه به برباد او ابته شي.»

او د کفارو په هکله الله ﷻ فرمايي:

﴿وَقَدِمْنَا إِلَىٰ مَا عَمِلُوا مِنْ عَمَلٍ فَجَعَلْنَاهُ هَبَاءً مَّنْثُورًا﴾ [الفرقان: ٢٣].

ترجمه: «او قصد کړې دې مونږ هغه عمله ته چه دوى کړې وي، نو وگرزوو مونږ هغه لره ګرد او غبار او دوږه الوزولى شوى.»

نو د مشرک عمل برباد او نامنل شوې دې؛ ځکه الله عزوجل د هيڅ مشرک څخه هيڅ يو عمل نه قبلوي.

او ددى پر عکس د مؤمن موحد عمل د الله تعالى په وړاندې مقبول او منظور دې اګر که لږ هم وي، بلکه دغه لږ عمل ورته الله ﷻ څو چنده زياتوي.

١٣ د توحيد بل فضيلت دادې چه د مؤمن موحد په زړه کښى آرام، قلبى سکون، او زړه يي مطمئن وي؛ ځکه چه موحد يواځى يو پروردګار رابلي، چه هغه اوريدونکې ليدونکې او په هر څه پوهه، توان لرونکې مهربان او رحم کونکې دې، ټول اختيارات د هغه په لاس کښى دي، ګټه او تاوان رسول د هغه په لاس کښى دي.

نو نشته لايق د عبادت او بندګى مګر همدغه يواځى يو الله ﷻ دې، او

مؤمن د همدغه يو الله عزوجلّ عبادت او بندگي کوي، به هماغه باندي توکل او اعتماد کوي، او د هغه د رحمت او مهرباني اميد لري او د هماغه د عذاب خخه ويريري، او د هماغه په خوشحالي او رضامندی پسي ورپسي وي، او د هغه فضل اورحم پسي اوړي راوړي، او دهغه زړه د الله تعالی په ذکر باندي مطمئن وي، په الله تعالی باندي د اعتماد له کبله له بل هرچا خخه بی پروا وي، او له همدی سببه عزتمند او قوي وي، په يو الله توکل کوي، له بل چا خخه نه ويريري او نه هم خفه کيږي، او نه گمراه او بی لاری کيږي او نه به بدبخته وي.

خو په مقابل کنبی مشرک د الله پرته خپل مشکل ته هغه خوک رابلي چه نه ورته گڼه رسولي شي او نه ورخخه ضرر دفع کولې شي، د الله تعالی پرته د نورو ډيرو معبودانو ترمنځ دده زړه حيران وي، حال دا چه هغوی ټول دده له بلنو او چيغو خخه ناخبره وي.

الله تعالی د يوسف عليه السلام دعوت رانقلوي چه فرمايي:

﴿أَرْبَابٌ مُّتَفَرِّقُونَ خَيْرٌ أَمْ اللَّهُ الْوَاحِدُ الْقَهَّارُ﴾ [يوسف: ۳۹].

ترجمه: «آيا ډير معبودان چه سره مختلف وي غوره او بهتر دي او که

يوأخی يو الله تعالی چه يو او زورور دې».

همدارنگه الله تعالی فرمايي:

﴿ضَرَبَ اللَّهُ مَثَلًا رَجُلًا فِيهِ شُرَكَاءُ مُتَشَكِّسُونَ وَرَجُلًا سَلَمًا لِرَجُلٍ

هَلْ يَسْتَوِيَانِ مَثَلًا الْحَمْدُ لِلَّهِ بَلْ أَكْثَرُهُمْ لَا يَعْلَمُونَ﴾ [الزمر: ۲۹].

ترجمه: «مثال بيانوي الله تعالی د يو غلام (مريي) سړي چه په هغه کنبی

شريكان وي يو له بل سره مخالف، او د بل غلام (مريي) سړي چه هغه ځانته د يو سړي وي، آيا دوي دواړه سره په صفت د ژوند او راحت كښي سره برابر دي؟ (بلکه نه دي برابر) نو ټول د كمال صفتونه خاص يو الله تعالى لره دي خو ډير له دوي څخه نه پوهيږي».

همداراز فرمايي:

﴿وَمَنْ أَضَلُّ مِمَّن يَدْعُوا مِنْ دُونِ اللَّهِ مَنْ لَا يَسْتَجِيبُ لَهُمْ إِلَى يَوْمِ الْقِيَامَةِ وَهُمْ عَنْ دُعَائِهِمْ غَفْلُونَ ﴿٦﴾ وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كَافِرِينَ ﴿٦﴾﴾ [الأحقاف: ۵-۶].

ترجمه: «او څوك دې ډير كمراه او بي لاري له هغه چا څخه چه رابلي د الله تعالى پرته هغه څوك چه كه دې ورته اواز كوي او رابلي يي نو تر قيامته پوري دده اواز نه اوري، او نه ورسره كومك او مرسته كولې شي، بلکه هغوي دده له رابللو څخه ناخبره دي، او كله چه خلك د قيامت په ورځ راژوندي او راغونډه كړل شي نو دا معبودان به له دغه عابدانو سره دښمني كونكي وي، او ددوي په عبادت او بندگي به كفر كونكي او انكار كونكي وي».

همدارنگه الله عزوجل په بل ځاي كښي فرمايي:

﴿الَّذِينَ ءَامَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُّهْتَدُونَ ﴿٨٢﴾﴾ [الأنعام: ۸۲].

ترجمه: «هغه كسان چه مؤمنان دي او ځلو كړې يي نه دي د خپل ايمان سره شرك، نو همدغه خلك ددوي لپاره امن دي او همدوي په سمه لار

دي».

رسول الله ﷺ دلته په دي آيت شريف كښی د «ظلم» معنی په شرك سره كړی ده، او په دليل كښی يې د سورت لقمان هغه آيت شريف پيش كړې دي چه پكښی راځي:

﴿إِنَّ الشِّرْكَ لَظُلْمٌ عَظِيمٌ﴾ [لقمان: ۱۳].

ترجمه: «بیشکه شرك ډیر لوی ظلم دي».

۴/ د توحيد له فضايلو څخه څلورم فضيلت دادې چه توحيد د الله عزوجل د محبت لپاره ډیر لوی سبب دي چه لدي كبله الله تعالى له بنده سره محبت كوي، او همدارنگه ډیر برکتونه د الله ﷻ له محبت څخه لاس ته راځي لکه: د گناهونو بخشش، له سختو سختيو څخه خلاصی، د نيكيو دوچنده كيدل، ددرجاتو پورته كيدل، د شرونو او آفتونو څخه د الله تعالى حفاظت، د دښمنانو د پلمو شنډول، او د سوچونو او غمونو ختمول، د نعمتونو او برکتونو لاس ته راتلل، د عذابونو او عقوبتونو څخه بچ كيدل، او د نفس او شيطان له غلامی او مرييتوبه، او د بنده له بندگی څخه آزادي، د ايمان او اخلاص خوږوالي او خوند څكل، او د الله تعالى ملاقات ته شوق او له تورو تيارو څخه رڼاگانو ته وتل، چه د شرك له تورو تيارو څخه د توحيد سپینی رڼا ته ووځي، او د گناه له ذلت او خواری څخه د الله اطاعت او پیروی عزت ته ووځي، او د جهل او ناپوهی څخه د علم او پوهی رڼا ته ووځي، او د شك او حيرانتيا څخه يقين ته ورشي، او د گمراهی له ډيرو لارو څخه د الله ﷻ یوی سمی لاری ته برابر شي.

د موحدينو تر منځ تفاضل:

مسلمانان د توحيد په تحقيق كښي سره يو شان نه دي، بلكه ددوي تر منځ سره په درجو كښي ډير توپير وي، او هر څومره چه يو بنده كښي د الله تعالي لپاره اخلاص ډير وي، نو هومره يي د توحيد له فضايلو څخه برخه لويه وي، او په همدغه اندازه يي د الله تعالي د رضامندي ولايت مهرباني رحمت او برکتونو او په دنيا او آخرت كښي د ثوابونو برخه لويه وي.

او دده د اخلاص په اندازه د شيطان له سلطې او ضررونو څخه دده خلاصيدل هم وي، لكه چه الله تعالي د شيطان د قسم او سوگند په هكله چه هغه به بنيادمان بي لاري كوي، نو الله تعالي وفرمايل: ﴿قَالَ رَبِّ بِمَا أَغْوَيْتَنِي لَأُزَيِّنَنَّ لَهُمْ فِي الْأَرْضِ وَلَأُغْوِيَنَّهُمْ أَجْمَعِينَ ﴿٣٩﴾ إِلَّا عِبَادَكَ مِنْهُمُ الْمُخْلَصِينَ ﴿٤٠﴾ قَالَ هَذَا صِرَاطٌ عَلَيَّ مُسْتَقِيمٌ ﴿٤١﴾ إِنَّ عِبَادِي لَيْسَ لَكَ عَلَيْهِمْ سُلْطَنٌ إِلَّا مَنْ اتَّبَعَكَ مِنَ الْغَاوِينَ ﴿٤٢﴾﴾ [الحجر: ٣٩-٤٢].

ترجمه: «ووويل شيطان: اي پروردگاره! لدي كبله چه زه دى بى لارى كړم، نو خامخا به بنايسته ښكاره كوم دى بنيادمانو ته ددنيا خيزونه او ژوند، او همراه او بى لارى به كړم دوى ټول، مگر خو به همراه او بى لارى نشي، بلكه بچ به شي هغه ځيني خاص بندگان ستا، نو ووويل ورته الله ﷻ: دغه ځما لار ده ما طرف ته سمه، بيشكه نشته تا لره ځما پر بندگانو باندى كوم زور، مگر هغه څوك چه ستا پيروي كوي د ځينو بى لارو او همراهانو او سرکښانو او سرغړوونكو څخه».

او په بل ځاي كښي الله عزوجل فرمايي:

﴿فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ ﴿٩٨﴾ إِنَّهُ
لَيْسَ لَهُ سُلْطَانٌ عَلَى الَّذِينَ ءَامَنُوا وَعَلَى رَبِّهِمْ يَتَوَكَّلُونَ ﴿٩٩﴾ إِنَّمَا سُلْطَانُهُ
عَلَى الَّذِينَ يَتَوَلَّوْنَهُ وَالَّذِينَ هُمْ بِهِ مُشْرِكُونَ ﴿١٠٠﴾﴾ [النحل: ۹۸-۱۰۰].

ترجمه: «کله چه ته قرآن کریم لولی نو پناه وغواړه په الله تعالی پوری له رتلې شوي شیطان خخه؛ بیشکه نشته شیطان لره زور او توان په هغه کسانو چه کامل ایمان لرونکي دي، او په خپل رب او پروردگار باندي توکل او اعتماد کوي، بیشکه دهغه زور او توان په هغه چا بر دې چه له شیطان سره دوستي کوي، او په هغه کسانو چه شیطان د الله تعالی سره شریکوي په عبادت او بندگی کښی.»

نو هغه شوک چه په توحید او اخلاص کښی د احسان درجی ته ورسیري، او د شرک اکبر او شرک اصغر له شبهو خخه خلاص وي، او د الله عزوجل داسی عبادت او بندگی کوي لکه دې چه الله تعالی وینی، نو داسی کسان جنت ته پرته له کوم حساب کتاب خخه داخلیري، او هلته هم د جنت لوړی لوړی درجی لاس ته راوړي، الله دی په خپل فضل او مهربانی زمونږ برخه هم پکښی وکړي.

پنجم درس: د دين اسلام معنی

الله ﷻ فرمايي:

﴿إِنَّ الدِّينَ عِنْدَ اللَّهِ الْإِسْلَامُ﴾ [آل عمران: ۱۹].

ترجمه: «بیشکه صحیح او قبول دین د الله عزوجل په وړاندې یواځې د

اسلام مقدس دین دې».

همدارنگه یې فرمایلي دي:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ

الْخٰسِرِيْنَ ﴿۸۵﴾ [آل عمران: ۸۵].

ترجمه: «او هغه څوک چه لټوي د اسلام مقدس دین څخه پرته بل

دین، نو هیڅکله به ورڅخه ونه منل شي، او حال دا چه داسې بنده به په

آخرت کښې له تاوانیانو څخه وي».

همداراز فرمایي:

﴿فَإِلَهُكُمْ إِلَهٌُ وَاحِدٌ فَلَهُ أَسْلِمُوا وَبَشِّرِ الْمُخْبِتِينَ ﴿۳۴﴾ [الحج: ۳۴].

ترجمه: «نو معبود برحق ستاسو یو معبود دې (چه الله عزوجل دې)، نو

همدغه الله تعالی ته تسلیم او غاړه ایښودونکي شی، او زیرې ورکړه اي

پیغمبره عاجزي کونکو ته».

او په بل ځای کښی فرمایي:

﴿وَقُلْ لِلَّذِينَ أُوتُوا الْكِتَابَ وَالْأُمِّيِّينَ إِسْلَمْتُمْ فَإِنْ أَسْلَمُوا فَقَدِ اهْتَدَوْا
وَإِنْ تَوَلَّوْا فَإِنَّمَا عَلَيْكَ الْبَلَاغُ وَاللَّهُ بَصِيرٌ بِالْعِبَادِ﴾ [آل عمران: ۲۰].

ترجمه: «او ووايه اي پیغمبره اهل کتابو او امیانو (یعنی مشرکینو) ته: آیا تاسو اسلام راوړی؟ نو که دوی اسلام راوړ نو دوی هم په سمه لار شو، او که یې له اسلام څخه مخ وګرزولو، (نو ته غم مه کوه) په تا باندی فقط رسول د حق دي، او نور نو الله ﷻ ښه لیدونکې دې خپلو بندګانو لره او د هغوی عملونو لره».

همدا ډول الله ﷻ په بل ځای کښی فرمایي:

﴿وَمَنْ أَحْسَنُ دِينًا مِمَّنْ أَسْلَمَ وَجْهَهُ لِلَّهِ وَهُوَ مُحْسِنٌ﴾ [النساء: ۱۲۵].

ترجمه: «او څوک دې ډیر ښایسته په دین کښی له هغه چا نه چه تابع کړې او تسلیم کړې یې دې مخ خپل یو الله عزوجل ته، په داسی حال کښی چه دی نیک عمل کونکې هم وي».

نو د اسلام معنی: په دین او عبادت او بندګی کښی یو الله خاص کول، او د الله تعالی او امر او احکامو ته غاړه ایښودل.

او اسلام د عقیدوی او شریعت دواړو نوم دې، نو د عقیدوی اساس صحیح علم دې، او شریعت نه مراد هغه احکام دي چه په بنده باندي یې منل او عملی کول فرض دي، الله عزوجل فرمایي:

﴿وَمَا أُمْرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ

وَيُؤْتُوا الزَّكَاةَ وَذَلِكَ دِينُ الْقَيِّمَةِ ﴿٥﴾ [البينة: ٥].

ترجمه: «دی خلکو ته امر نه دې شوې مگر ددی خبری چه عبادت او بندگي وکړي د يو الله عزوجل په داسی حال کښی چه خالص کونکي وي الله لپاره ددين او عبادت خپل، او په داسی حال کښی چه کلک ولاړ وي پر حق او مايل نه وي باطل خوا ته، او پوره پر وخت له آدابو سره ادا کوي لمونځ، او ورکوي زکات او همدا کارونه محکم دين دې چه مستقيم دې او هيڅ کوروالې پکښی نشته».

نو يو بنده تر هغه پوری مسلمان کيدې نشي تر څو چه دوه شرطونه پوره

نکړي:

لومړې: د دين، عبادت او بندگي يواځی يو الله تعالی لپاره خاص کول، نو الله عزوجل به په عبادت او بندگي يو گڼي، او له شرک څخه به ځان ساتي.

دوهم: الله عزوجل ته غاړه ايسودل، چه د هغه او امر به مني او پر ځان به يي عملي کوي او له منع شوو شيانو څخه به اجتناب او ځان ساتي.

نو هغه څوک چه په عبادت او بندگي کښی يواځی يو الله خاص کوي، او د هغه او امر ته غاړه ږدي همدا بنده مسلمان او رښتيني مؤمن دې.

له دی تفصيل څخه ښکاره شوه چه مشرک مسلمان کيدې نشي؛ ځکه ده خپل دين او عبادت يو الله عزوجل ته خاص کړي نه دي، همدا ډول د الله تعالی له عبادت او بندگي څخه تکبر کوونکي هم مسلمان کيدې نشي؛

خکه هغه د الله تعالی او امر ته غاړه ایښی نه ده، لکه چه الله ﷻ فرمایي:

﴿لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ
وَمَنْ يَسْتَنْكِفْ عَنْ عِبَادَتِهِ وَيَسْتَكْبِرْ فَسَيَحْشُرُهُمْ إِلَيْهِ جَمِيعًا ﴿١٧٢﴾ فَأَمَّا
الَّذِينَ ءَامَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُمْ مِّن فَضْلِهِ
وَأَمَّا الَّذِينَ اسْتَنكَفُوا وَاسْتَكْبَرُوا فَيُعَذِّبُهُمْ عَذَابًا أَلِيمًا وَلَا يَجِدُونَ لَهُمْ
مِّن دُونِ اللَّهِ وَلِيًّا وَلَا نَصِيرًا ﴿١٧٣﴾﴾ [النساء: ١٧٢-١٧٣].

ترجمه: «هيڅکله بد نه گڼي مسيح عيسى عليه السلام چه هغه دی د الله تعالی بنده وي، او نه بد گڼي دا کار الله تعالی ته نزدی او مقرب ملايکی، او هغه خوک چه بد وگڼي بندگي د الله تعالی او ځان لوی وگڼي، زر دې چه الله عزوجل به يي خپل ځان طرف ته راغونډ کړي، نو هغه کسان چه مؤمنان دي او نيک عملونه کوي نو پوره به ورکوي هغوي ته د هغوی اجر وونه، او ورزياتوي ورته فضل او مهرباني خپله، او هر چه هغه کسان دي چه بد گڼي بندگي د الله تعالی او ځان لوی گڼي نو عذاب به ورکړي هغوی ته دردناک عذاب، او نه به مومي دوی پرته له الله تعالی څخه خوک دوست او نه مرسته کونکي».

او مسلمانان د اسلام په بنايست او ښه والي کښی سره يو شان نه دي، بلکه دوی يو له بل سره په بهتری کښی توپير او فرق لري، څومره چه د چا اخلاص بهتر وي، د الله تعالی تابعداري او پيروي يي کامله وي نو هومره هغوی له نورو څخه بهتر او په درجو کښی لوړ وي.

نو دوی هم د دين په هغه درې درجو باندي ويشل شوي دي چه رسول الله ﷺ د جبریل علیه السلام په هغه اوږد حديث شريف کښی بيان کړي دي، او هغه دا چه: ۱/ مرتبه د اسلام، ۲/ مرتبه د ايمان. ۳/ مرتبه د احسان.

او په ټولو مرتبو کښی بهتره او غوره مرتبه د احسان مرتبه ده، او ورپسې د ايمان مرتبه او آخرنی يي د اسلام مرتبه ده، نو هر مؤمن مسلمان دې، خو هر مسلمان د مؤمن مرتبې ته نشي رسيدې.

او د اسلام ارکان پنځه دي لکه چه د عبد الله بن عمر رضي الله عنهما په حديث شريف کښی راغلي دي چه رسول الله ﷺ فرمايلي دي:

«بُنِيَ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ، وَإِقَامِ الصَّلَاةِ، وَإِيتَاءِ الزَّكَاةِ وَالْحَجِّ، وَصَوْمِ رَمَضَانَ» [متفق عليه].

ترجمه: «اسلام پر پنځه بنسټونو باندي جوړ دې:

۱/ د «أشهد أن لا إله إلا الله وأشهد أن محمداً رسول الله» ګواهي

کول، چه معنی يي مخکښی تيره شوه.

۲/ د لمونځ پوره په خپل وخت کښی له ټولو حقوق سره ادا کول.

۳/ د زکات ورکول.

۴/ د بيت الله شريف حج کول.

۵/ او د رمضان د مبارکي مياشتی روژه نيول.»

دا حديث شريف په صحيح بخاري او صحيح مسلم شريف کښی دې.

همدارنگه د معاذ بن جبل رضي الله عنه په روايت کښی رسول الله ﷺ فرمايي:

«رَأْسُ الْأَمْرِ الْإِسْلَامُ، وَعَمُودُهُ الصَّلَاةُ، وَذِرْوَةٌ سَنَامِهِ الْجِهَادُ فِي سَبِيلِ

اللَّهِ». [رواه أحمد من حديث مُعَاذِ بْنِ جَبَلٍ رضي الله عنه].

ترجمه: «د ټولو کارونو سر او مهم کار اسلام دې، او د اسلام ستن بیا لمونځ کول دي، او د کويي سريي د الله تعالی په لار کښی جهاد کول دي». مؤمنان سره په ایمان کښی هم یو شان نه دي، بلکه دوی په ایمانونو کښی سره توپیر لري: نو ځینی یی په ایمان کښی له ځینی نورو څخه زیات وي؛ ځکه ایمان په اصل کښی د زړه تصدیق او په ژبه وینا او په اندامونو باندې عمل کولو ته وایي، چه نیکو اعمالو باندی زیاتیري او په ګناهونو باندی کمیري.

او هر څومره چه دیو بنده د زړه تصدیق قوي او مضبوط وي او وینا او عمل یی له نورو ښایسته وي، نو د هغه د هغه ایمان هم له هغوی څخه لوی وي.

او کله چه یو بنده ګناه وکړي نو دده ایمان کم شي، خو کله چه بیرته توبه وباسي او خپل ځان او عمل اصلاح کړي نو الله ورله توبه قبوله کړي، او بیرته ورله ایمان زیات کړي.

د ایمان پوره کیدل او کمال په هغه څه راځي چه رسول الله ﷺ پری د ایمان پوره والی فرمایلي دي لکه چه فرمایي:

«مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ».

[رواه أبو داؤد وغيره من حديث أبي أمامة الباهلي رضي الله عنه].

ترجمه: «هغه څوک چه د يو چا سره محبت او مينه د الله تعالی د رضامندی لپاره کوي، او د بل سره بغض او کينه هم د الله تعالی لپاره کوي، او ورکړه او منع هم د الله تعالی لپاره کوي، نو داسی بنده ايمان پوره کړې دي».

د الله لپاره خوښول د الله لپاره له چا سره محبت کولو څخه عام دي؛ ځکه د الله لپاره خوښول د ټولو هغه شيانو خوښولو ته شامل دي چه د الله عزوجل له کبله خوښول کيږي: لکه اشخاص، کارونه عملونه احوال او ويناوی، احوال او مقصدونه، اخلاق، او ځايونه او وختونه او داسی نور.

همدارنگه د الله عزوجل لپاره ورکړه د مال له ورکړی څخه عامه ده، ځکه د الله تعالی لپاره ورکړه ټولو هغه شيانو ته شامله ده چه د الله تعالی د رضامندی لپاره ورکول کيږي، لکه: مال، جاه او اثر او رسوخ، علم، کونښن او وخت، او همدارنگه منع هم دغه شان ده.

نو هغه څوک چه محبت او بغض او کينه يي د الله تعالی لپاره وي، ورکړه او منع يي د الله تعالی لپاره وي، نو همدغه مؤمن بنده د کامل ايمان خاوند دي، الله تعالی دی پخپل فضل زمونږ ايمانونه کامل کړي. آمين.

دايمان اصول او بنسټونه:

د ايمان اصول او بنسټونه شپږ دي، لکه چه رسول الله ﷺ بيان کړي دي چه فرمايي: «أَنْ تُؤْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَتُؤْمِنَ بِالْقَدَرِ خَيْرِهِ وَشَرِّهِ».

ترجمه: «ایمان دادې چه ته ایمان ولری په الله ﷻ باندي، او ایمان ولری د هغه په ملایکو، کتابونو، پیغمبرانو، او ایمان ولری په ورځ وروستی (قیامت)، او ایمان ولری په تقدیر باندي چه خیر وي او که شر وي نو دا ټول د الله تعالی لخوا مقدر او لیکل شوي دي.»

نو په هر مسلمان باندي فرض دي چه دا شپږ بنسټونه او اصول ومني او ایمان پری ولري، او هر څوک چه له دوی څخه له یوه نه هم منکر شي هغه کافر او نا مسلمان دي.

د ایمان نوری ډیری خانگی دي چه له دغه بنسټونو څخه سرچینه اخلي، لکه د ونو خانگی چه له ونی څخه سرچینه اخلي، نو څومره چه یو بنده په ایماني کارونو او خصلتونو باندي عمل ډیر کوي هومره دهغه ایمان زیاتیري؛ لکه چه ابو هريره رضی الله عنه له رسول الله ﷺ څخه روایت کوي چه هغه فرمایلي دي: «الْإِيمَانُ بَضْعٌ وَسَبْعُونَ أَوْ بِضْعٌ وَسِتُّونَ شُعْبَةً فَأَفْضَلُهَا قَوْلُ لَا إِلَهَ إِلَّا اللَّهُ وَأَدْنَاهَا إِمَاطَةُ الْأَذَى عَنِ الطَّرِيقِ وَالْحَيَاءُ شُعْبَةٌ مِنَ الْإِيمَانِ». [صحیح مسلم].

ترجمه: «ایمان څه د پاسه او یا، یا څه د پاسه شپيته خانگی لري، چه بهتره یي د «لا إله إلا الله» ویل دي، او ټیټه درجه یي له لاری څخه د ضرري شيانو لری کول دي، او حیا کول هم د ایمان یوه خانگه ده.»

نو د ایمان له خانگو څخه مراد د ایمان خصلتونه او اجزا دي، چه ځینی یي په زړه پوری اړه لري، ځینی یي په ژبه پوری، او ځینی نور یي بیا په عمل

پوری اړه لري، لکه چه رسول الله ﷺ د هر يو لپاره مثال بيان کړې دې، نو «لا إله إلا الله» ويل په ژبه پوری اړه لري، او له لاری خخه د ضرري شيانو لری کول عمل او په غړو پوری اړه لري، او حيا بيا د زړه عمل دې چه په زړه پوری اړه لري.

کله کله بيا داسی هم کيداي شي چه په يوه بنده کبسی د ايمان د ځینی خانگو تر خنک د نفاق ځینی خانگی هم وي، نو په ده کبسی تر هغه د منافقت ځینی خصلتونه او عادتونه وي چه تر څو يي پريښی نه وي، لکه چه رسول الله ﷺ فرمايي:

«أَرْبَعٌ مَنْ كُنَّ فِيهِ كَانَ مُنَافِقًا، أَوْ كَانَتْ فِيهِ خَصْلَةٌ مِنْ أَرْبَعَةٍ كَانَتْ فِيهِ خَصْلَةٌ مِنَ النِّفَاقِ حَتَّى يَدْعَهَا: إِذَا حَدَّثَ كَذَبَ، وَإِذَا وَعَدَ أَخْلَفَ، وَإِذَا عَاهَدَ غَدَرَ، وَإِذَا خَاصَمَ فَجَرَ» [متفق عليه].

ترجمه: «څلور عادتونه دي چه په چا کبسی راټول شي نو هغه خالص منافق وي، او که په چا کبسی له هغی خخه يو عادت وو نو په هغه کبسی به يو عادت د منافقت وي تر دي چه يي پرېږدي او دغه عادتونه په لاندی ډول دي:

۱/ کله چه امانتگر وگڼل شي نو په امانت کبسی خيانت کوي.

۲/ او کله چه خبری کوي نو دروغ به پکبسی وايي.

۳/ او چه کله له چا سره عهد پيمان او لوظ کوي نو پکبسی خيانت به

کوي.

۴/ او کله چه له چا سره په جنگ شي نو بنکنخل به کوي.»

د احسان معنی:

د احسان تفصیل رسول الله ﷺ داسی بیان کړې دې چه فرمایلي یې دي:

«أَنْ تَعْبُدَ اللَّهَ كَأَنَّكَ تَرَاهُ، فَإِنْ لَمْ تَكُنْ تَرَاهُ فَإِنَّهُ يَرَاكَ.»

ترجمه: «احسان دادې چه ته د الله ﷻ داسی عبادت او بندگي (په تواضع خشوع خضوع او حضور سره) وکړې لکه چه ته هغه وینی او گوری یې، خو که ته هغه نه وینی نو هغه خو دي گوري او وینی؛ حکه له هغه خخه هیڅ پټ نه دي.»

الله ﷻ هم مونږ ددي لپاره پیدا کړي یو چه مونږ وازمایي چه په مونږ کښی څوک ښه او ښایسته عمل کوي او څوک یې نه کوي، او الله تعالی مونږ پدی ازمینت او امتحان خبر کړي یو چه زمونږ د پیدایښت یو مقصد همدا دې لکه چه الله ﷻ فرمایي:

﴿وَهُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ وَكَانَ عَرْشُهُ عَلَى الْمَاءِ لِيَبْلُوكُمْ أَيُّكُمْ أَحْسَنُ عَمَلًا﴾ [هود: ۷].

ترجمه: «الله هغه ذات دې چه اسمانونه او ځمکه یې په شپږو ورځو کښی پیدا کړل، او عرش یې پر اوبو د پاسه وو، (او ددی لپاره یې پیدا کړل چه) تاسو وازمایي چه کوم یو په تاسو کښی ښه او ښایسته عمل کوي.»

همدارنگه په ځای کښی الله عزوجل فرمایي:

﴿الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا وَهُوَ الْعَزِيزُ الْعَفُورُ﴾ [المالك: ۲]. قال فضيل بن عياض: «أَحْسَنُ عَمَلًا» أي أخلصه وأصوبه».

ترجمه: «الله تعالى هغه ذات دې چه مرګ او ژوند يې پيدا کړي دي ددې لپاره چه تاسو وازمايي چه کوم يو په تاسو کښې ښه او ښايسته عمل کوي، او همدغه الله ﷻ ډير غالب او بخښونکي دي».

فضيل بن عياض رحمته د ﴿أَحْسَنُ عَمَلًا﴾ (ښايسته عمل په) تفسير کښې وايي چه: «(ښايسته عمل) هغه عمل ته وايي چه خالص د الله تعالى درضامندی لپاره وي، او بل د شريعت محمدي ﷺ سره برابر وي».

نو يو عمل تر هغه پوره ښه او ښايسته نه دې چه تر څو خالص د الله تعالى درضامندی لپاره نه وي، او بل د رسول الله ﷺ د سنتو سره برابر نه وي.

نو د رسول الله ﷺ د لارښوونې پيروي کول بنده د هر ډول زياتي او کمي څخه بچ کوي، او په دې سره ښه څرګندېږي چه د احسان مرتبه په شرک بدعت او هم په افراط او تفريط او په دين کښې کمي او زياتي باندي ماتېږي.

نو مشرک محسن کيدې نشي؛ ځکه هغه بدعمله دې، همدا رنگه بدعتي او زياتي کوونکي او کمي کوونکي هم بدعمله دې نو دا يو هم هيڅکله محسن نه دې.

احسان هم دوه درجی لری:

لمړې واجب او فرضي احسان: او هغه دا چه د فرضي عبادتونو په ادا کولو کښی باید پوره اخلاص او درسول الله ﷺ پیروي موجوده وي، او هیڅ ډول زیاتې او کمې پکښی نه وي.

دوهم: مستحب احسان: او هغه دا چه بنده الله تعالی ته په نوافلو باندي ځان ورنژدی کړي، او د عباداتو د مستحباتو او آدابو د پوره کولو پوره خیال وساتي، او له هر ډول مشتبه او نا څرگندو شیانو او هم د مکروهاتو څخه ځان وساتي.

نو بنده به د الله تعالی داسی عبادت او بندگی کوي لکه چه الله تعالی ورته گوري، او دې له دغه کتلو له خاطره د عبادت په ادا کولو کښی ښه کوښښ کوي چه په ډیر ښه شان سره یې ادا کړي، نو چه د کوم شي توان او طاقت نلري په هغه باندي ځان نه زوروي، او کوم هغه عبادت چه کولې شي چه دې الله عزوجل ته ورنژدی کوي نو په هغه کښی کوتاهي نه کوي. او احسان په هر عبادت او بندگی کښی د همغه عبادت په اندازه وي، خو یو جامعه ضابطه یې داده چه په عبادت او بندگی کښی د الله تعالی د رضامندی لپاره پوره اخلاص، او د رسول الله ﷺ د لارښووني پوره پیروي موجوده وي.

نو په اوداسه کښی احسان دادې چه ټول اندامونه پوره ووينخل شي، او ټول فرضونه او سنت او آداب د اوداسه په وخت کښی ادا شي، او د وينخلو

په کراتو کښی د شریعت له حد څخه تیرې ونشي.

او په لمانځه کښی احسان دادې چه پخپل اول وخت کښی د ټولو فرضونو واجباتو سننو سره، او په پوره خشوع اطمینان او د زړه په حضور سره ادا شي، لکه چه یو بنده د خپل ژوند آخرنې لمونځ ادا کوي، نو داسی یې ادا کړي لکه چه الله عزوجل ورته گوري او دې یې ادا کوي.

او په زکات او خیرات کښی احسان دادې چه هغه څه چه یو مؤمن بنده یې ورکوي نو په دي نیت یې ورکړي چه الله عزوجل ته پری خپل ځان نژدي کوي، او د الله تعالی د رحمت امید پری کوي، او د الله تعالی له عذابه ویریري او پدی سره له د الله تعالی له عذابه خپل ځان بچ کوي، او په عین وخت کښی هغه چا ته چه یې ورکوي له هغه څخه کومه بدله او شکرگزارې نه غواړي، او نه په دغه خیرات او زکات پسی وروسته ردی بدی وایي.

او بل دا چه د زکات او خیرات په وخت کښی د ښه مال د ورکولو کوښښ وکړي، اوله ردې او کم قیمتو مال او هغه څه چه عموماً د انسان نفس یې ښه نه گڼي له دغه ډول مال له ورکړی څخه دي ځان وساتي، او زکات او خیرات دي د خپل وخت څخه نه وروسته کوي، او یو محتاج او غریب باندي دی د هغه مال په اخیستلو کښی سختي نه کوي، او ځان دي پری لوړ نه گڼي، او نه دی په دغه ورکړه کښی سمعت او ریا کوي.

او همدارنگه په ټولو عبادتونو او معاملاتو کښی، یو مسلمان بنده ته

مناسب دا دي چه په هغه کښی د توان مطابق د احسان مرتبه ولټوي، او په هغی کښی د رسول الله ﷺ د لارښوونی پیروي وکړي.

هر څوک چه د احسان مرتبه پسی گززي او په دغه باندي حرص کوي او د الله تعالیٰ څخه يي غوښتنه هم کوي نو ډیر امید شته چه الله ﷻ د احسان د مرتبی توفیق هم ورکړي؛ ځکه ابو الدرداء رضی الله عنه فرمایي:

«إِنَّمَا الْعِلْمُ بِالتَّعَلُّمِ، وَإِنَّمَا الْحِلْمُ بِالتَّحَلُّمِ، مَنْ يَتَحَرَّى الْحَيْرَ يُعْطَهُ، وَمَنْ يَتَّقِي الشَّرَّ يُوقَهُ». [رواه الطبراني في المعجم الكبير، الحديث (۱۷۶۳). قال الألباني: حديث حسن. انظر: صحيح الجامع، الحديث: (۲۳۲۸)].

ترجمه: «بیشکه علم او پوهه په زده کړه حاصلیږي، او حلم او صبر په صبر کولو او دخپل نفس واکمی په لاس کښی نیولو سره حاصلیږي، او هغه څوک چه په خیر پسی گززي او لټوي يي نو ورته به ورکړ شي، او هغه څوک چه له شر څخه ځان ساتي او ځان ورڅخه بچ کوي نو ورڅخه به بچ کړل شي».

د احسان دروازی ډیری دي، لکه په صحیح مسلم شریف کښی چه د شداد بن اوس رضی الله عنه روایت له رسول الله ﷺ څخه رانقل دي چه رسول الله ﷺ فرمایي:

«إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ؛ فَإِذَا قَتَلْتُمْ فَأَحْسِنُوا الْقِتْلَةَ، وَإِذَا ذَبَحْتُمْ فَأَحْسِنُوا الذَّبْحَةَ، وَلِيُحَدِّدْ أَحَدُكُمْ شَفْرَتَهُ وَلِيُرِيحَ ذَبِيحَتَهُ». [صحيح مسلم]

ترجمه: «بیشکه الله ﷻ په هر شي احسان فرض کړې دي، نو چه

کله تاسو يو څوک وژلو (لکه په قصاص کېنې مثلاً) نو په دغه وژنه کېنې ورسره احسان وکړې (يعنی مه يې زوروي)، او کله مو چه حلالکه کوله (لکه د حلالو حيواناتو د ذبح او حلالوني په وخت کېنې)، نو په حلالکه کېنې احسان وکړې، نو حلالونکې دی د حلالکې لپاره خپله چوپړ کې تيره کړي، او خپل هغه حيوان چه حلالوي يې هغه ته دي راحت وروبخښي (او نه دی زوروي)».

لنډه دا چه الله تعالی په هر څه کېنې د هغه شي سره مناسب احسان فرض کړې دي، لکه دلته چه رسول الله ﷺ د حلالکې احسان بيان کړې دي، نو هغه څوک چه د رسول الله ﷺ له لارښوونې څخه سرغړونه کوي او چوپړ کې نه تيره کوي، او د حلالکې د حيوان د راحت خيال نه ساتي نو هغه په حلالکه کېنې احسان کونکې نه دي، او د رسول الله ﷺ پيرو نه دي.

په همدې سره په دين کېنې د پوره تعمق او فقاهايت اهميت راڅرگندېږي، او له همدې نه احسان لټوونکې په عبادات او معاملاتو کېنې د رسول الله ﷺ لارښوونه او د هغې اهميت پيژني، نو کوبښنې کوي چه د رسول الله ﷺ لارښوونه په اوداسه لمانځه خيرات زکات روژه حج جهاد، اخستلو (رانيولو) او خرڅولو، خوراک، څښاک، خوب، نکاح، واده، او عام ژوند، ښيگړه او ديلايلو ډولو خلکو سره تعامل کولو کېنې، او همداسې په ټولو کارونو کېنې د رسول الله ﷺ لارښوونه پيژني او د هغې پيروي کوي. او يو بنده د احسان مرتبې ته يواځې پخپل عمل نشي رسيدلاي، بلکه

ددې لپاره د الله تعالی توفیق ډیر ضروري دې؛ نو له دې کبله بنده باید د هر لمانځه څخه وروسته دا دعا ووايي چه: «اللَّهُمَّ أَعِنِّي عَلَى ذِكْرِكَ وَشُكْرِكَ وَحُسْنِ عِبَادَتِكَ» [سنن أبي داود].

ترجمه: «یعنی ای الله له ماسره مرسته وکړی ستا په ذکر او یادونه کښی، او په شکر ادا کولو کښی، او د ښه او ښایسته عبادت په کولو کښی.»
 ځکه د بنده ضرورت او حاجت د الله تعالی مرستی او کومک ته او خاصه د احسان مرتبی ته په رسیدلو کښی همیشه او بار بار پینښیږي.

شپږم درس: د «عبادت» معنی

د عبادت معنی: تذلل، خضوع، غاړه ایښودل، سره له ډیره محبت او تعظیم نه.

او هر عمل چه په هغه سره یو معبود ته پری نژدیکت حاصلولې شي عبادت بلل کیږي.

لدي کبله د اسلامي شرعی په اصطلاح کښی هم عبادت: یو جامع نوم دې چه ټولو هغه شیانو ته شامل دې چه الله عزوجل یې خوښوي، که هغه وینا وي، او که ظاهر یا باطني اعمال وي.

او عبادت کله په زړه وي، کله په ژبه، او کله په غږو، خو الله عزوجل خپلو بندگانو ته امر کړې دې چه د عبادت ټول انواع دي یواځی د یو الله ﷻ لپاره خاص کړل شي، او هیڅ ډول شریک او برخوال دي ورسره پکښی نه وي، لکه چه الله ﷻ فرمایي:

﴿هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ الْحَمْدُ لِلَّهِ رَبِّ الْعَالَمِينَ﴾ [المؤمن: ٦٥].

ترجمه: «الله عزوجل هغه ذات دې چه همیشه ابدي ژوندې دې، نشته لایق د عبادت او بندګی مګر همدغه الله تعالی دې، نو تاسو همدغه الله تعالی

راوبلی، په داسی حال کښی چه خالص کونکي یاست هغه ته د خپل دین او عبادت او بندگی، ټول د کمال صفتونه الله عزوجل لره دي چه پالونکي او پروردگار د عالمیانو دې.»

همداشان الله ﷻ په بل ځاي کښی فرمایي:

﴿قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ﴾ [الزمر: ۱۱].

ترجمه: «اووايه اي پیغمبره! بیشکه ماته حکم شوې دې چه زه بندگي وکړم یواځی د یو الله، په داسی حال کښی چه خالص کونکي یم هغه ته د دین او عبادت خپل.»

همداراز الله ﷻ امر کړې دې چه د رسول الله ﷺ پیروي وشي او د الله تعالی عبادت د رسول الله ﷺ د لارښوونی موافق ادا او سر ته ورسول شي، لکه چه الله تعالی فرمایي:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾ [النحل: ۴۴].

ترجمه: «او اي پیغمبره! تاته مو وحیي درلیرلی ده ددي لپاره چه ته بیان او واضح کړی خلکو ته هغه احکام چه دوی ته ورلیرل شوي دي چه فکر پکښی وکړې.»

همداډول په بل ځاي کښی فرمایي:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷].

ترجمه: «او هغه څه چه رسول الله ﷺ یي تاسو ته درکوي او تاسو ته پری حکم کوي نو هغه واخلي عمل پری وکړی، او هغه څه چه تاسو ورڅخه

منع کوي، نو ورڅخه ځان وساتي او منع شي.»

الله عزوجل هم له هيچا څخه هيڅ يو عمل تر هغه پوري نه قبلوي چه پکښی دغه دوه شرطونه پوره نه وي: يو اخلاص او توحيد، او بل متابعت او د رسول الله ﷺ پيروي کول.

بلکه بنده تر هغه مسلمان کيدې نشي چه په هغه کښی اخلاص او توحيد نه وی، یعنی چه دعبادت او بندگي ټول انواع يي خالص د يو الله تعالی لپاره نه وي، او هم د رسول الله ﷺ پيروي په عبادت او نورو احوالو کښی پکښی نه وي.

نو يواځی هغه عبادت او بندگي د الله تعالی په وړاندی صحيح ده چه خالص د يو الله تعالی لپاره وي، او بل د رسول الله ﷺ له سنتو سره برابره وي، او همدي ته عمل صالح هم وايي.

الله عزوجل مونږ ته په خپل کتاب قرآنکريم کښی بيان کړي دي چه مونږ يي د يو لوي او مهم هدف لپاره پيدا کړي يو، او هغه دا چه مونږ يواځی د هغه عبادت په داسی شان سره وکړو چه شريک او برخوال ورسره ونه ګرزوو، لکه چه الله تعالی فرمايي: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ [الذاريات: ۵۶].

ترجمه: «ما پيريان او انسانان نه دي پيدا کړي مګر ددی لپاره چه يواځی ځما عبادت او بندگي وکړي.»

همدارنگه په بل ځاي کښی الله ﷻ فرمايي:

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ ﴿٥﴾﴾ [البينة: ٥].

ترجمه: «دی خلکو ته امر نه دې شوې مگر خو امر شوې دوی ته ددی خبری چه دوی دی عبادت او بندگي کوي يواځی د الله تعالی په داسی حال کنبی چه خالص کونکي وي دوی الله تعالی ته د عبادت خپل، او ولاړ وي په حق او مایل نه وي باطل خوا ته، او بل دوی ته ددی امر شوې دې چه پوره په خپل وخت به ادا کوي د ټولو حقوقو سره لمونځ، او ورکوي به زکات، او همدا مضبوط دین دې».

نو هغه څوک چه له شرک ځینی ځان وساتي او خپل عبادت او بندگي يواځی يو الله تعالی ته خالص کړي، او هم د رسول الله ﷺ پیروي وکړي، نو دغه شخص مسلمان دې، له ده سره د الله تعالی لخوا د جنت ته د داخلیدو او له اور څخه د خلاصی وعده شوی ده.

او همداشان هغه څوک چه فرضي عبادات ادا کړي، او له محرماتو ځینی ځان گوښه کړي، نو همدې د الله تعالی له هغه بندگانو څخه شمارل کيږي چه مؤمنان او متقیان ورته ویل کيږي، او ددوی لپاره له عذاب څخه د امان وعده لیکل شوی ده، او هم په دنیا او آخرت کنبی ورته د الله تعالی د لوی مهربانی وعده ده.

خو هغه څوک چه د فرایضو د ادا او له محرماتو څخه د گوښه کیدو تر څنګ مستحبات هم پرځای کړي، او له مکروهاتو ځان هم وساتي، او د الله

تعالی عبادت او بندګي په داسی خشوع او خضوع سره وکړي لکه چه الله تعالی ورته ګوري نو دغه ډول بندګان د محسنینو بندګانو په شمار کښی راځي، د چا لپاره چه الله په جنت کښی د ډیرو لوړو درجو وعده کړی ده. نو اوس به لوستونکي ته څرګنده شوي وي چه هغه څه چه د بنده په عبادت کښی کمې او نقصان راولي دری درجی لری:

لمړۍ درجه: شرک اکبر: او هغه دا چه یو څوک د الله تعالی پرته د بل چا عبادت او بندګي وکړي، نو که یو څوک د عبادت له انواعو څخه هره یوه یې د الله تعالی څخه پرته بل چا ته وکړي نو هغه مشرک او کافر کیږي، الله عزوجل ورڅخه فرضي او نفلي عبادتونه نه قبلوي، لکه هغه خلک چه بتان، اولیاء، ونی، تیګی د خپل ضرورتونو او حاجتونو د پوره کولو لپاره رابلي، او د هغوی لپاره حلالکی کوي، او خپل ضرورتونه پوره کول ورڅخه غواړي، او یا د کوم شر او مصیبت څخه بچ کول ورڅخه غواړي.

نو دغه ډول خلک کافر او مشرکین دي، د اسلام له مقدس دین څخه بهر دي، او که له دوی څخه کوم یو پرته له توبی مړ شي، نو هغه به د جهنم په اور کښی تل تر تله وي. الله ﷻ دی مونږ ورڅخه وساتي.

دوهمه درجه: کوچني شرک (شرک اصغر): لکه ریا، سمعت او په عبادت او بندګي کښی ځان بنودنه، لکه چه یو بنده خپل کوم عبادت لکه لمونځ یا خیرات او داسی نور په ښه شان ادا کوي او ښایسته کوي یې؛ ددي

لپاره چه خلک یی په دغه کار باندي وستایي، نو که شوک داسی کار کوي
 ښکاره ده چه دې په دغه عبادت کښی الله عزوجل ته هغه اخلاص نلري چه
 له عذاب څخه پری خلاصیدې شي، اګر که ده دلته حقیقه د غیر الله بندګي
 نه ده کړی، خو ده په دغه عبادت سره د خلکو او مخلوق ستایل او ثنا اراده
 کړی ده، ځکه ده ددغه عبادت ثواب له غیر الله څخه غوښتلې چه هغوی یی
 وستایي، نو په دي سره دغه بنده د شرک اصغر (وړو کي شرک) مرتکب
 کیږي، چه همدغه عبادت بربادوي او له منځه یی وړي؛ ځکه رسول الله ﷺ په
 یو حدیث قدسي شریف کښی فرمایي چه الله ﷻ فرمایلي دي:

«أنا أغنى الشركاء عن الشرك، من عمل عملاً أشرك فيه معي غيري
 تركته وشركه» [رواه مسلم من حديث أبي هريرة رضي الله عنه].

ترجمه: «په ټولو شریکانو او برخوالو کښی زه له خپلی برخی او شرک
 څخه ډیر بی پروا یم، هر هغه چا چه یو عمل وکړ چه په هغی کښی یی له ما
 سره بل شوک شریک او برخمن کړ، نو زه دغه بنده او دغه د عمل خپله
 برخه دواړه پرېږدم.»

د شرک اصغر یو ډول دا هم دې چه دبنده زړه په دنیا پوری داسی
 ونښلي چه همدا دنیا یی لوي هدف او مقصد وګرزي، چه ددی دنیا په سبب
 ورڅخه ځینی فرضیات او واجبات پاتی کیږي او ضایع کیږي، او کله کله د
 محرماتو مرتکب کیږي، ځکه دده په زړه کښی ددنیا الوهیت او قداست
 دومره لوی وي، چه له دي کبله ورڅخه ددنیا لپاره فرضیات او واجبات پاتی

کیري او د محرماتو مرتکب کیري، حال دا چه رسول الله ﷺ فرمايي:

«تَعَسَّ عَبْدُ الدِّينَارِ وَعَبْدُ الدَّرْهَمِ وَعَبْدُ الحَمِيصَةِ إِنْ أُعْطِيَ رَضِيَ وَإِنْ لَمْ يُعْطَ سَخِطَ تَعَسَّ وَأَنْتَ كَسَّ، وَإِذَا شَيْكَ فَلَا أَنْتَقَشَ». [رواه البخاري من حديث أبي هريرة رضي الله عنه].

ترجمه: «هلاک او رانسکور دی شي، او بدبخته دی شي ددینار او اشرفیو بنده، او هم ددرهمو او نقری بنده، او د شپړی بنده، که څه ورته ورکړ شي، نو خوشحاله شي، او که ورنکړ شي، نو خفه کیري، نو بدبخته او ذلیل دی شي، او که ازغې يې په پښه کښی نووځی نو تری وه دي نه ایستل شي».

او دا هم بددعایي او خیری دي چه رسول الله ﷺ يې ورته په بدبختی او هلاکت باندي گوي، نو هغه څوک چه در رسول الله ﷺ د خيرو مستحق شي کله به يې د مخی سمه شي، بلکه هر کله چه پاڅیري نو بیرته راغورزیري، او که په کوم مصیبت اخته شي نو له هغی څخه د وتلو لار ورته نه معلومیري، او دا ټول لدي کبله چه ده خپل ځان د دنیا بنده کړې دي، او دنیا د الله ﷻ څخه غافل او بي پروا کړې دي.

دلته رسول الله ﷺ یوه مهمه قاعده او ضابطه بیان کړی ده، او هغه دا چه «که څه ورته ورکړ شي نو خوشحالیږي، خو که ورته ورنکړ شي بیا خفه کیري» یعنی خوشحالي او خفگان يې یواځی په دنیايي گټو پوری تړلی وي.

نو د چا چه ټول کونښنې او خواري د دنیا لپاره وي، او همدا يې معیار وي، که ورته دنیايي گټی په لاس ورغلی، نو خوشحاله به وي، گنی د

الله عزوجل په قضا او فیصله باندي به په قهر وي او ورڅخه به بيزاره وي، او الله تعالی ته يې هم زړه پاک نه وي، نو دا خو د منافقینو صفت دي، لکه چه الله تعالی فرمايي:

﴿وَمِنْهُمْ مَّن يَلْمِزُكَ فِي الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ يُعْطُوا مِنْهَا إِذَا هُمْ يَسْخَطُونَ﴾ [التوبة: ۵۸].

ترجمه: «ځینی ددی منافقینو څخه هغه دي چه عیب او طعنی لگوي پر تا باندي په ویش د صدقاتو او خیراتو کښی، نو که له دغه صدقاتو څه شي ورته ورکړ شي، خوشحالیري، او که ورنکړ شي بیا خفه او په غصه وي.»
او ددوي خفگان او قهر او غصه د غیر الله لپاره وي، چه هغه دنیایي گټی دي.

او د چا چه دا حال وي نو هغه عبادت هم یواځی یو الله تعالی ته نه خاص کوي، بلکه د هغه په زړه کښی د غیر الله الوهیت او عبودیت هم ننوتی وي.

او دا داسی کار دي چه نښی یې په هغه چا کښی لیدل کیږي چه زړه یې په مال، مشری، او یا هم په کوم معلوم معین شخص پوری تړلې وي، نو دومره محبت او مینه ورسره کوي چه د هغه له کبله د الله تعالی څخه په سرغړونه کښی هم واقع شي، نو دده په زړه کښی ددغه شخص محبوب غلامي وي چه د هغه زړه یې تړلې وي، او د هغه له کبله د الله تعالی سرغړونی ته هم تیار شي، او هغه څوک چه خپل زړه د الله تعالی پرته په بل

چا پوری و تړي نو الله تعالی به هم په هغه باندی عذاب ورکړي.
دریمه درجه: گناهونه کول: او هغه داسی چه بنده ځینی حرامو شیانو ته لاس وراوړد کړي او یا هم په ځینی فرضیاتو کښی له سستی او لټی څخه کار واخلي، نو هرڅومره چه یو بنده د خپل پروردگار څخه سرغړونه کوي، په همدغه اندازه دې الله جل جلاله ته په خپله بندگي کښی نقصان او کمي راولي.

د الله ﷻ په بندگي کښی کاملترین او پوره بندگي کونکي هغه څوک دي چه د الله تعالی او امر په ډیره ښه ډول سره ادا کوي، او د الله تعالی پر دین سم او ټینګ ولاړ وي، لکه چه الله عزوجل فرمایي: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا فَلَا خَوْفَ عَلَيْهِمْ وَلَا هُمْ يَحْزَنُونَ ﴿١٣﴾ أُولَٰئِكَ أَصْحَابُ الْجَنَّةِ خَالِدِينَ فِيهَا جَزَاءً بِمَا كَانُوا يَعْمَلُونَ ﴿١٤﴾﴾ [الأحقاف: ۱۳-۱۴].

ترجمه: «بیشکه هغه کسان چه ویلي یی دي: زموږ پروردگار یواځی یو الله ﷻ دی، او بیا په دغه اقرار باندی ټینګ ولاړ دي، نو پر دوی باندي ویره نشته له تیر وخته، او نه به دوي غمجن وي له راتلونکي عذاب څخه، همدغه ستایل شوي خلک د جنت خاوندان دي چه همیشه به وي په دغه جنت کښی، دا بدله ددوی ده په سبب د هغه عمل چه دوی به کولو.»

همدارنگه په بل ځای کښی الله تعالی فرمایي:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ ﴿٣٠﴾ نَحْنُ أَوْلِيَائُكُمْ

فِي الْحَيَاةِ الدُّنْيَا وَفِي الْآخِرَةِ وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدْعُونَ ﴿٣١﴾ نُزُلًا مِّنْ غَفُورٍ رَّحِيمٍ ﴿٣٢﴾ وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ الْمُسْلِمِينَ ﴿٣٣﴾ [فصلت: ٣٠-٣٣].

ترجمه: «بیشکه هغه کسان چه ویلی یی دی: زمونږ پروردگار یواځی یو الله ﷻ دی، او بیا په دغه اقرار باندی ټینگ ولاړ دی نو دوی ته به ملایکی رازی او ورته به وایی چه: تاسو مه ویریری د دنیا په عمل، او مه غمجن کیږی د آخرت د عذابونو له راتلو څخه، او بلکه تاسو خوشحاله شی په هغه جنت چه له تاسو سره یی وعده شوی وه، مونږ ستاسو ملگري او دوستان یو په ژوند د دنیا کښی او په آخرت کښی، او شته ستاسو لپاره په آخرت کښی هغه نعمتونه چه ستاسو زړونه یی غواړی، او شته تاسو ته هغه نعمتونه چه تاسو یی غواړی، دا نعمتونه میلمستیا ده ستاسو لپاره د الله تعالی لخوا چه بخښونکې او د مهربانی خاوند دی، او څوک ډیر بنایسته دی په وینا کښی له هغه چا څخه چه بلنه کوي د الله تعالی خوا ته او دهغه دین ته، او پخپله هم نیک عمل کوي، او په ژبه اقرار هم کوي چه زه له مسلمانانو څخه یم.»

قلبي عبادتونه په دری اساسی بنسټونو باندی ولاړ دی: محبت، ویره، او امید، نو دا دریواړه عظیم الشان عبادتونه یو الله تعالی ته خاص کول پر بنده فرض دي.

او تر ټولو باید د الله تعالی سره ډیر محبت وکړی، او له هغه سره پدی محبت کښی هیڅ مخلوق شریک او برخمن نکړی، لکه چه الله تعالی

فرمایي:

﴿وَالَّذِينَ ءَامَنُوا أَشَدُّ حُبًّا لِلَّهِ﴾ [البقرة: ۱۶۵].

ترجمه: «او هغه کسان چه مؤمنان دي هغوی ډیر زیات محبت کونکي دي د الله تعالی سره».

او د الله تعالی له قهر او عذابه څخه به ویرېږي، تر څو د الله تعالی له ویری له ګناهونو کولو څخه رابند شي.

او هم به د الله تعالی د رحمت، مغفرت، بخښنی فضل او احسان ډیر امید کوي.

او هغه څوک چه په یو وخت کښی دا دریواړه سره یو ځای په زړه کښی ساتي نو هغه د الله تعالی له رحمت څخه نه ناامیده کیږي، او نه هم د الله تعالی له عذابه څخه په امن کښی کیږي، بلکه هغه په زړه کښی د الله د رحمت د امید ترڅنګ د الله تعالی د عذاب ویره هم ساتي، لکه چه الله عزوجل فرمایي: ﴿وَادْعُوهُ خَوْفًا وَطَمَعًا إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ﴾ [الأعراف: ۵۶].

ترجمه: «او وبلې الله تعالی په داسی حال کښی چه تاسو د هغه له عذابه ویرېږی، او هم د هغه درحمت او بخښنی طمع او امید لری، بیشکه د الله عزوجل رحمت نیکانو ته نژدی دي».

او دعا دلته دواړو نوعو ته شامله ده، که هغه عبادتي او ذکري دعا وي، او که یا هم د کوم حاجت د غوښتنی دعا وي.

په هر بنده کښی چه د الله تعالی سره مینه او محبت وي، نو دغه محبت او مینه یی دی ته اړ کوي چه الله عزوجل ته د ځان نژدي کولو کونښن وکړي، او د الله تعالی سره د ملاقات او د هغه لیدو ته یی شوق پیدا شي، بلکه د هغه په یادولو او ذکر باندی ورته سکون او آرام حاصلیږي، او دغه محبت یی د یته اړباسي چه هغه څه خوښ کړي چه الله تعالی یی خوښوي، او هغه څه بد وگڼي چه الله تعالی یی بد گڼي، او پدي شان سره د ولاء او براء عبادت په وجود کښی راځي؛ ځکه دده محبت د الله تعالی سره رښتینی دي.

همدارنگه د الله تعالی څخه ویره بنده لدي څخه ایساروي چه د محرماتو مرتکب شي، او یا هم فرایض پریردي، او په همدي ډول دي د الله تعالی له متقینو بندگانو څخه شمار شي، هغه څوک چه د الله تعالی له ویری د هغه د قهر او عذاب له اسبابو څخه هم ځان ساتي.

او د الله تعالی د رحمت امید بیا بنده کښی شوق پیدا کوي چه نیک عملونه وکړي؛ ځکه هغه امید لري چه ددي په سبب به ورته لوی لوی ثوابونه او د الله تعالی د رضامندی برکتونه په لاس ورشي، کوم چه الله تعالی خپلو نیکانو بندگانو ته ورکوي.

اووم درس: د کفر بالطاغوت معنی

د یو الله تعالی د منلو او هغه ته د عبادت او بندگی د خاص کولو یوه غوښتنه دا ده چه د الله تعالی پرته د نورو معبودانو او طواغیتو له عبادت او بندگی څخه به انکار کوي، لکه چه الله تعالی فرمایي:

﴿لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَاللَّهُ سَمِيعٌ عَلِيمٌ﴾ [البقرة: ۲۵۶].

ترجمه: «نشته زور او په زورمنل په اسلامي دين كښی؛ ځكه واضح او ښكاره شوی ده سمه لار له كړی لاری څخه، كه چا كفر او انكار وكړ له طاغوت څخه او ايمان يي راوړ په الله ﷻ باندي، نو ده منگولی ولگولی په كلكه او تينگه كړی باندي چه نشته هغی لره شكيدل، او الله تعالی اوريدونكې دې ستاسو د ټولو اقوالو، پوهه دې په ټولو اعمالو او احوالو».

همدارنگه الله ﷻ فرمایي: ﴿وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ﴾ [النحل: ۳۶].

ترجمه: «او خامخا بيشكه مونږ ليرلې دې په هر امت كښی يو پيغمبر په دي خبره چه يواځی د يو الله ﷻ عبادت او بندگي وكړی اود طواغيتو له

عبادت او بندگی څخه ځان وساتي.»

همداشان په بل ځاي کښی فرمايي:

﴿وَالَّذِينَ اجْتَنَبُوا الظُّغُوتَ أَن يَعْبُدُوهَا وَأَنَابُوا إِلَى اللَّهِ لَهُمُ الْبُشْرَى﴾

[الزمر: ۱۷].

ترجمه: «او هغه کسان چه ځان وساتي له عبادت او بندگی د طاغوت څخه، او راوگرزي په عبادت او بندگی کښی یواځی یو الله تعالی ته، نو د همدوی لپاره زیرې دي (په جنتونو او ډول ډول نعمتونو)».

نو د توحید معنی همدا ده چه د الله تعالی پرته د نورو معبودانو له عبادت او بندگی څخه ځان وساتل شي، او یواځی د یو الله تعالی عبادت او بندگی وشي، بلکه یو بنده تر هغه مسلمان او موحد کیدی نشي ترڅو چه د الله تعالی پرته د نورو معبودانو په عبادت او بندگی باندي کفر او له هغی څخه انکار ونکړي.

او «طاغوت» دی ته وایي چه له الله تعالی پرته یي عبادت او بندگی کیري، هر ډول عبادت او بندگی چه وي، که دعا او غوښتنه وي، یا ورڅخه مرسته او کومک غوښتل وي، یا اعتماد او بروسه کول وي، یا د هغه لپاره حلالکه کول وي، او که د هغه لپاره نذر او منښته منل وي، او یا هم په تحلیل او تحریم کښی د هغه پیروي او اتباع کول وي، او یا ورته دخلافونو دحل او فصل کولو لپاره فیصلی وروړل وي، او یا د الله تعالی له شریعت پرته په بل قانون باندي فیصله کولو باندي رضا او خوشحاله کیدل وي.

مشهور مفسر ابن جریر طبري رحمته الله د «طاغوت» په تفسیر کښی فرمایي:
 «وَالصَّوَابُ مِنَ الْقَوْلِ عِنْدِي فِي «الطَّاغُوتِ» أَنَّهُ كُلُّ ذِي طُغْيَانٍ عَلَى اللَّهِ،
 فَعُبِدَ مِنْ دُونِهِ، إِمَّا بِقَهْرٍ مِنْهُ لَمَنْ عَبَدَهُ، وَإِمَّا بِطَاعَةٍ مِمَّنْ عَبَدَهُ لَهُ، وَإِنْسَانًا كَانَ
 ذَلِكَ الْمَعْبُودُ، أَوْ شَيْطَانًا، أَوْ وَثَنًا، أَوْ صَنَمًا، أَوْ كَائِنًا مَا كَانَ مِنْ شَيْءٍ».

ترجمه: د «طاغوت» په تفسیر کښی زما په نظر صحیح خبره دا ده چه
 «طاغوت» هر هغه سر کښه او له الله تعالی څخه سر غړوونکي ته وایي چه د
 سر کښی سره سره یی د الله تعالی پرته عبادت او بندگي هم کیري، که هغه
 په زور پر خلکو دا خپل عبادت او بندگي منلي وي، او که عابدینو په خوښه
 وي، او دغه معبود انسان وي که شیطان وي یا بت وي، او یا بل کوم شی
 وي.

نو «طاغوت» هر هغه شی دې چه په سر کښی او سر غړونه کښی انتها ته
 رسیدلې وي، او خلک د الله تعالی له لاری بندوي، او په لویه بی لاری یی
 بی لاری کوي.

داسی طواغیت چه د الله تعالی پرته یی بندگي کیري

او داسی طواغیت چه د الله تعالی پرته یی بندگي کیري ډیر ډولونه لري،
 خو د ټولو څخه ډیر سر کښه یی دری دي: شیطان، هغه بتان او معبودان چه د
 الله عزوجل څخه پرته یی بندگي کیري، او هغه مشران او حاکما چه د الله
 تعالی له رالیږلي شریعت څخه پرته په نورو قوانینو او نظامونو باندي فیصلی

کوي.

لومړني ډول طاغوت: شيطان:

چه د هر ډول شرک او سرکښی اساس او بنياد دې، بلکه د الله تعالی پرته چه د هر چا عبادت او بندگي کيږي نو هغه په اصل او حقيقت کښی د شيطان عبادت او بندگي ده؛ حکه همدا شيطان يي سبب او دغه کار ته بلونکې دې، لکه چه الله ﷻ فرمايي: ﴿أَلَمْ أَعْهَدْ إِلَيْكُمْ يَبْنَىٰٓءَآدَمَ أَن لَّا تَعْبُدُوا الشَّيْطَانَ إِنَّهُ لَكُمْ عَدُوٌّ مُّبِينٌ ﴿٦٠﴾ وَأَنِ اعْبُدُونِي هَذَا صِرَاطٌ مُّسْتَقِيمٌ ﴿٦١﴾﴾ [يس: ٦٠-٦١].

ترجمه: «آيا وصيت او حکم می نه دې کړې تاسو ته اي بنيادمانو! چه عبادت او بندگي به نه کوی د شيطان؛ بيشکه هغه ستاسو ښکاره دښمن دې، او زما بندگي و کړی همدا سمه لار ده».

همدارنگه الله عزوجل فرمايي: ﴿إِنَّ اللَّهَ لَا يَغْفِرُ أَن يُشْرَكَ بِهِ وَيَغْفِرُ مَا دُونَ ذَلِكَ لِمَن يَشَاءُ وَمَن يُشْرِكْ بِاللَّهِ فَقَدْ ضَلَّ ضَلَالًا بَعِيدًا ﴿١٦٦﴾ إِنْ يَدْعُونَ مِن دُونِهِ إِلَّا إِنثًا وَإِن يَدْعُونَ إِلَّا شَيْطَانًا مَّرِيدًا ﴿١٦٧﴾ لَعَنَهُ اللَّهُ وَقَالَ لَأَتَّخِذَنَّ مِنْ عِبَادِكَ نَصِيبًا مَّفْرُوضًا ﴿١٦٨﴾ وَلَا أَضِلُّهُمْ وَلَا أُضِلُّهُمْ وَلَا مَنِّيَّهُمْ وَلَا مَنِّيَّهُمْ فَلَيُبَتِّكُنَّ ءَاذَانَ الْأَنْعَامِ وَلَا مَنِّيَّهُمْ فَلَيَغَيِّرُنَّ خَلْقَ اللَّهِ وَمَن يَتَّخِذِ الشَّيْطَانَ وَلِيًّا مِّن دُونِ اللَّهِ فَقَدْ خَسِرَ خُسْرَانًا مُّبِينًا ﴿١٦٩﴾ يَعِدُهُمْ وَيُمَنِّيهِمْ وَمَا يَعِدُهُمُ الشَّيْطَانُ إِلَّا غُرُورًا ﴿١٧٠﴾ أُولَٰئِكَ مَا أَوْلَىٰ لَهُمْ جَهَنَّمَ وَلَا

يَجِدُونَ عَنْهَا مَحِيصًا ﴿١٢١﴾ [النساء: ١١٦-١٢١].

ترجمه: «بیشکه الله نه بخښي شرک له الله تعالی سره، او بخښنه کوي د هغه گناهونو چه پرته له شرکه څخه وي هغه چاته چه د الله تعالی خوښه شي، او هغه چا چه شرک وکړ دالله تعالی سره نو یقیناً هغه گمراه شو په گمراهی لری سره له حق نه، دا مشرکان نه رابلي پرته له الله عزوجل نه مگر خو رابلي بنځینه بتان، او نه رابلي مگر سرکښه شیطان، الله تعالی لعنتي کړې دې دغه شیطان، ویلي دي دي شیطان چه خامخا به ونیسم ستا له بندگانو څخه ځان ته یوه معینه معلومه برخه، او خامخا به گمراه کړم دغه خپله برخه بنیادمان او ددي لپاره به امیدونه ورته ورکړم، او امر به ورته وکړم چه غوڅ کړي د چارپایانو غوړونه، او امر به ورته وکړم چه بدل کړي د الله تعالی پیداښت، او هر څوک چه شیطان په دوستی ونیسي، او د الله تعالی دوستي پریردي، نو یقیناً تاواني شو په ښکاره تاوان سره، شیطان ورته وعدی ورکوي، او هم ورته امیدونه ورکوي، او شیطان وعده نه ورکوي مگر دغولونی او د فریب، نو همدغسی خلک چه د شیطان په دوکه او فریب کښی راشي دورتللو د هغوی اور د جهنم دې چه وبه نه مومي له دغه جهنم څخه خلاصی».

ځکه خو الله تعالی هم د هغه چا سزا چه د الله تعالی له قرآن او یادونی څخه مخ اړوي نو سزا یې دا ده چه شیطان ورباند مسلط کړي، لکه چه فرمایي:

﴿وَمَنْ يَعِشْ عَنِ ذِكْرِ الرَّحْمَنِ نُقِيضْ لَهُ شَيْطَانًا فَهُوَ لَهُ قَرِينٌ ﴿٣٦﴾
 وَإِنَّهُمْ لَيَصُدُّونَهُمْ عَنِ السَّبِيلِ وَيَحْسَبُونَ أَنَّهُمْ مُّهْتَدُونَ ﴿٣٧﴾ حَتَّىٰ إِذَا جَاءَنَا
 قَالَ يَلَيْتَ بَيْنِي وَبَيْنَكَ بُعْدَ الْمَشْرِقَيْنِ فَيُتَسَّ الْقَرِينُ ﴿٣٨﴾ وَلَنْ يَنْفَعَكُمُ
 الْيَوْمَ إِذْ ظَلَمْتُمْ أَنَّكُمْ فِي الْعَذَابِ مُشْتَرِكُونَ ﴿٣٩﴾﴾ [الزخرف: ٣٦-٣٩].

ترجمه: «او هغه څوک چه سترگی پتی کړي او ځان ناخبره ونیسي د
 الله تعالی له یاد او قرآنکریم څخه نو ورپسی به کړو، او مسلط به کړو په ده
 باندی شیطان، نو همدا شیطان به یې ملگری وي، او بیشکه دوی خامخا
 اړوي دوی لره د لاری حتی څخه، او سره له دی گومان هم کوي چه دوی
 گنی په سمه لار دي، تر دي چه کله راشي څمونږ خواته دغه سرغړوونکي
 له قرآنکریم څخه، نو وایي به هغه خپل ملگری ته: های ارمان چه وی زما او
 ستا په منځ کښی لریوالي په اندازه د لریوالي د مشرق له مغرب څخه، نو ته
 ډیر بد ملگری یې، او هیڅ گته به ونه رسوي تاسو ته نن ورځ، ځکه چه تاسو
 ظلم او شرک کړې دي، فایده به ونه رسوي دا خبره چه تاسو په عذاب
 کښی سره شریکان یاست.»

نو ددغه ډول طاغوت څخه ځان ساتنه کله په دي کیري چه په الله تعالی
 باندی ورڅخه پنا وغواړي او «أعوذ بالله من الشيطان الرجيم» ووايي، او د هغه
 له پلمو څخه ځان وساتي، او د شیطان په پلونو پسی ورپسی نشي؛ ځکه هغه
 ښکاره بي لاری کونکي دښمن دي، لکه چه الله تعالی فرمائي: ﴿كُتِبَ عَلَيْهِ
 أَنَّهُ مَن تَوَلَّاهُ فَأَنَّهُ يُضِلُّهُ وَيَهْدِيهِ إِلَىٰ عَذَابِ السَّعِيرِ ﴿٤﴾﴾ [الحج: ٤].

ترجمه: «مقرر شوی دي ددی شیطان په حق چه بیشکه هر چا له دغه شیطان سره دوستي و کړه نو همدا شیطان به يي گمراه کوي له سمی لاری څخه، او لار ښوونه به ورته کوي گرم اور ته».

د شیطان دوستي داده چه د هغه په پلونو پل کیردي، او د هغه د وعدو تصدیق و کړي، او د هغه وروړاندی کړی ارزوگانو ته امیدوار شي، او چه شیطان ورته کوم گناهونه ښایسته کوي نو دا دوست يي کوي، او د الله تعالی له هدایت او لارښوونی څخه سرغړونه کوي، او څوک چه دغه کارونه کوی هغه د شیطان دوست دي.

شیطان د بنیادم سره په هر کار کښی ورسره وي، او ورپسی وي، لکه چه دا معنی د رسول الله ﷺ څخه د جابر بن عبد الله رضي الله عنه په حدیث شریف کښی ثابت دي کوم چه په صحیح مسلم شریف کښی دي.

نو د شیطان له شر او فتنی څخه د خلاصی لپاره الله تعالی مونږ ته ښوونه کړی ده چه همیشه په الله عزوجل باندی له شیطان څخه پنا وغواړو، او په الله تعالی باندی خپل ایمان پوخ کړو، او توکل او اعتماد ورباندی وکړو، او خپل عبادت او بندگي الله تعالی ته خالصه کړو، او د الله تعالی یادونه او ذکر له یاده ونه باسو.

ځکه د ایمان کمزوري، د توکل او اخلاص کمزوري هغه اسباب دي چه شیطان پر انسان باندی مسلط کوي.

همداراز د شیطان لاری هغه هم دي چه د هغی له لاری پر انسان خپل

تسلط پلې کوي: لکه د ډیری غصی او قهر وخت، د ډیری خوشحالی وخت، په شهواتو کښی غرقیدل، له جماعت او ټولنی څخه ځانته کیدل، یواځیوالې په ځانگړي ډول په سفر کښی، او د خلکو تر منځ د خبرو وړو راوړو په وخت کښی، او همدارنگه سپرې له پردی بنځی سره یواځی کیدلو وخت کښی، بدگومانی، او د شک او تهمت ځایونو ته ورتلل.

ځکه خو د انسان د هر کار په پیل کښی بسم الله ویلو باندي رسول الله ﷺ امر کړې دې، تر څو چه یو خو په دغه کار کښی برکت وي، اوبل د شیطان له پلمو څخه وساتل شی، نو بنده به د خوراک، څښاک، کور ته د ننوتلو په وخت، له کوره د وتلو په وخت، سبا، بیگا، او کله چه په سورلی سپرېږي، یا له خپلی میرمنی سره کوروالې کوي، یا هم قضاء حاجت کوي او که ویده کیږي، نو په دي ټولو کښی باید «بسم الله» ووايي.

همدارنگه په صحیح مسلم شریف کښی د ابو سعید خدری رضی الله عنه په حدیث شریف کښی رسول الله ﷺ فرمایي:

«إِذَا تَتَاءَبَ أَحَدُكُمْ فَلْيُمْسِكْ بِيَدِهِ، فَإِنَّ الشَّيْطَانَ يَدْخُلُ».

ترجمه: «کله چه یو له تاسو څخه ارگمې کوی نو تر خپل توانه دي خوله پخپل لاس بنده کړي؛ ځکه که خوله خلاصه او وازه پرېږدي نو شیطان پکښی ننوځي».

د مسند احمد او مصنف عبد الرزاق په روایت کښی راغلي دي چه:

عَنْ أَبِي سَعِيدٍ الْخُدْرِيِّ رضی الله عنه قَالَ: قَالَ النَّبِيُّ ﷺ: «إِذَا تَتَاءَبَ أَحَدُكُمْ،

فَلْيَضَعْ يَدَهُ عَلَىٰ فِيهِ، فَإِنَّ الشَّيْطَانَ يَدْخُلُ مَعَ التَّائِبِ».

ترجمه: «کله چه یو له تاسو ارگمې کوي نو په خپله خوله باندي دي لاس کېږدي؛ ځکه شیطان د ارگمې په وخت کېنې په خوله کېنې ننوځي». نو څوک چه د الله تعالی او د هغه د رسول ﷺ د لارښوونې پیروي کوي هغه به د شیطان له پلمو څخه په امن او امان کېنې وي، خو که څوک په دغه پیروي کېنې کوتاهي کوي نو د شیطان له پلمو څخه نشي بچ کیدې، او کیدې شي د شیطان له پلمو او ضرر او گمراهی څخه ورته ډیر ضرر ورسېږي.

دوهم ډول طاغوت: هغه بتان او معبودان چه د الله تعالی پرته يي عبادت او بندگي کيږي.

او طواغیت هم څو ډوله دي:

- ځینی يي بتان او څيري دي چه د یو چا په شکل باندي کښل شوي او کښتل شوی وي، یا د انسانانو په شکل او یا هم د ځینو حیواناتو په شکل، او یا په بل کوم شکل، بیا د ځینو مشرکانو عقیده دا وي چه دغه بتان گڼی یو چا ته گټه او نقصان رسولې شي، او ځینی نور يي بیا دا عقیده نلري، خو داسی گومان کوي چه دوی د خپلو معتقدینو لپاره سفارښت کوي، نو له دي کبله هغوی ته په حلالکو منښتو منلو او د خپلو ضرورتونو په غوښتلو هغوی ته تقرب او نزدیکت حاصلوي، الله جل جلاله فرمایي: ﴿قَالَ أَتَعْبُدُونَ مَا

تَنْجُثُونَ ﴿٩٥﴾ وَاللَّهُ خَلَقَكُمْ وَمَا تَعْمَلُونَ ﴿٩٦﴾ [الصافات: ۹۵-۹۶].

ترجمه: «آيا تاسو بندگي کوی د هغه بتانو چه تاسو يي پخپله تراشي، او پخپله مو کنستلي دي، او الله عزوجل تاسو هم پيدا کړي ياست او هم يي ستاسو کښل شوي او کنستل شوي بتان پيدا کړي دي، يا هغه خه يي هم پيدا کړي دي چه تاسو يي کوی».

همدارنگه په بل ځاي کښي الله عزوجل فرمايي:

﴿وَاتْلُ عَلَيْهِمْ نَبَأَ إِبْرَاهِيمَ ﴿٦٩﴾ إِذْ قَالَ لِأَبِيهِ وَقَوْمِهِ مَا تَعْبُدُونَ ﴿٧٠﴾ قَالُوا نَعْبُدُ أَصْنَامًا فَنَنْزِلُ لَهَا عَظِيمِينَ ﴿٧١﴾ قَالَ هَلْ يَسْمَعُونَكُمْ إِذْ تَدْعُونَ ﴿٧٢﴾ أَوْ يَنْفَعُونَكُمْ أَوْ يَضُرُّونَ ﴿٧٣﴾ قَالُوا بَلْ وَجَدْنَا آبَاءَنَا كَذَلِكَ يَفْعَلُونَ ﴿٧٤﴾ قَالَ أَفَرَأَيْتُمْ مَا كُنْتُمْ تَعْبُدُونَ ﴿٧٥﴾ أَنْتُمْ وَعَابَاؤُكُمْ الْأَقْدُمُونَ ﴿٧٦﴾ فَإِنَّهُمْ عَدُوٌّ لِي إِلَّا رَبَّ الْعَالَمِينَ ﴿٧٧﴾ الَّذِي خَلَقَنِي فَهُوَ يَهْدِينِ ﴿٧٨﴾ وَالَّذِي هُوَ يُطْعِمُنِي وَيَسْقِينِ ﴿٧٩﴾ وَإِذَا مَرِضْتُ فَهُوَ يَشْفِينِ ﴿٨٠﴾ وَالَّذِي يُمِيتُنِي ثُمَّ يُحْيِينِ ﴿٨١﴾ وَالَّذِي أَطْمَعُ أَنْ يَغْفِرَ لِي خَطِيئَتِي يَوْمَ الدِّينِ ﴿٨٢﴾﴾ [الشعراء: ٦٩-٨٢].

ترجمه: «او ولوله په دوی باندی قیصه او احوال د ابراهيم عليه السلام، کله چه يي خپل پلار او قوم ته وويل: تاسو د چا بندگي کوی؟ هغوی په ځواب کښي ورته وويل: مونږ د ځينو بتانو بندگي کوو، چه هميشه يو مونږ هغوی ته عبادت او بندگي کونکي.

نو ابراهيم عليه السلام ورته وويل: آيا دوی ستاسو اواز اوري چه کله يي رابلی او رامدشه ورته وايي؟ او يا درته خه څه کته او يا ضرر رسولې شي؟

هغوی ورته وویل: (نه دا یو کار هم نشي کولې) خو مونږ خپل مشران دغسی لیدلي دي چه ددوی عبادت او بندگي به يي کوله.

نو ابراهيم عليه السلام ورته وویل: آیا تاسو په دي پوهيرئ چه هغه څه چه تاسو يي عبادت او بندگي کوی، تاسو او ستاسو پلرونو، نو دوی زما دبنمنان دي، پرته د پروردگار د عالميانو څخه، هغه رب چه زه يي پيدا کړې يم نو همغه به راته سمه لار هم وښايي، او هغه رب چه ما ته خوراک راکوي، او څښاک راکوي، او کله چه زه مريض او رنخور شم نو هغه راته شفا راکوي، او هغه رب چه ما مړ کوي او بيا می بيرته ژوندې کوي، او هغه رب چه زه امید لرم چه ما ته زما خطايي راوبخښي د قیامت په ورځ».

همداراز په بل ځاي کښی فرمايي:

﴿وَلَقَدْ آتَيْنَا إِبْرَاهِيمَ رُشْدَهُ مِن قَبْلُ وَكُنَّا بِهِ عَالِمِينَ ﴿٥١﴾ إِذْ قَالَ لِأَبِيهِ وَقَوْمِهِ مَا هَذِهِ التَّمَاثِيلُ الَّتِي أَنْتُمْ لَهَا عَاكِفُونَ ﴿٥٢﴾ قَالُوا وَجَدْنَا آبَاءَنَا لَهَا عَابِدِينَ ﴿٥٣﴾ قَالَ لَقَدْ كُنْتُمْ أَنْتُمْ وَعَابَاؤُكُمْ فِي ضَلَالٍ مُّبِينٍ ﴿٥٤﴾ قَالُوا أَجِئْتَنَا بِالْحَقِّ أَمْ أَنْتَ مِنَ اللَّاعِبِينَ ﴿٥٥﴾ قَالَ بَلْ رَبُّكُمْ رَبُّ السَّمَوَاتِ وَالْأَرْضِ الَّذِي فَطَرَهُنَّ وَأَنَا عَلَىٰ ذَٰلِكُمْ مِنَ الشَّاهِدِينَ ﴿٥٦﴾ وَتَاللَّهِ لَأَكِيدَنَّ أَصْنَمَكُمْ بَعْدَ أَنْ تُولُوا مُدْبِرِينَ ﴿٥٧﴾﴾ [الأنبياء: ٥١-٥٧].

ترجمه: «او خامخا يقيناً ورکړې وو ابراهيم عليه السلام ته پوهه ددين او حقه نيکه لاره په عقايدو او اعمالو کښی پخوا له دي نه، او وو مونږ په ده باندي خبردار، کله چه يي وويل خپل پلار او قوم ته: څه دي دغه بتان چه تاسو يي

عبادت او بندگي کوی، او په دي څه دليل دې؟
 هغوی ورته وويل: (دليل نشته خو) موندلي دي مونږ خپل پلرونه او
 مشران چه ددوی عبادت او بندگي يي کوله.
 نو ابراهيم عليه السلام ورته وويل: بيشکه خامخا تاسو او ستاسو مشران په
 بنکاره گمراهی کښی ياست.

نو هغوی ورته وويل: آیا ته رښتيا وايي که توقي مسخري کوي؟
 نو ابراهيم عليه السلام ورته وويل: بلکه رب ستاسو هغه څوک دې چه رب د
 اسمانونو او د ځمکی دې، هغه رب چه دغه ټول يي پيدا کړي دي، او زه په
 دغه خبره له گواهانو څخه يم، او قسم په الله چه خامخا به څه چل تدبير جوړ
 کړم ستاسو بتانو ته وروسته له هغه چه تاسو وگرځی شاکونکي دوی ته.
 او له معبودانو څخه ځینی يي هغه ونی او تيگی دي چه خلک يي تعظيم
 او تجليل کوي، او ځینی مشرکان په هغوی کښی کفري عقيدې لري، لکه
 دا عقیده چه دغه ونی بوتې چا ته گټه او نقصان رسولي شي، او يا د چا لپاره
 د الله تعالى په وړاندي سفارښت کولې شي، چه څوک يي عبادت او بندگي
 وکړي او د عبادت په انواعو ورته ځان ورنژدي کړي».

په جاهليت کښی چه د کومو بتانو ونو او تيگو عبادت او بندگي کيدله
 هغه ډير دي، تردي چه يواځی د کعبی شريفی گړد چاپير دری سوه شپيته
 بتان وو، بيا کله چه رسول الله صلى الله عليه وسلم مکه مکرمه فتحه کړه هغه ټول يي مات
 کړل.

د عربو په ځينو كليو كښې ډيرې ونې او تيگي وي چه خلكو به يې د الله تعالى پرته د هغې عبادت او تعظيم كولو.

د باطلو معبودانو څخه ځينې يې قبرونه زيارتونه او دركاهونه دي چه د الله تعالى پرته يې عبادت او بندگي كيږي، نو ځينې ورڅخه طواف كوي، او څوك ورلره حلالكي كوي، او څوك ورته نذرونه منبستي او مالونه وړاندې كوي، او د ځينو بيا منجوران او خادمان وي چه خلك د الله تعالى له لاري بندوي، او پدغه ډول د خلكو مالونه په باطله طريقه خوري، او خلكو ته په يوه او بله طريقه او درواغو باندي ددغه قبرونو او د مړو څخه سوال، د ضرورتونو غوښتنې او د مصيبتونو ددفع لپاره ددوي رابلنه بنايسته كوي، حال دا چه رسول الله ﷺ فرمايلي دي:

«اللَّهُمَّ لَا تَجْعَلْ قَبْرِي وَثَنًا يُعْبَدُ» [رواه مالك].

ترجمه: «اي الله څما له قبر څخه بت او باطل معبود مه جوړوه چه عبادت او بندگي يې كيږي».

بلکه رسول الله ﷺ منع فرمايلي ده چه له قبرونو څخه مسجدونه جوړ شي؛ ددي لپاره چه خلك د قبرونو او مړو بندگي كښې اخته نشي.

د جندب بن عبد الله رضی اللہ عنہ څخه روايت دې چه بيشكه رسول الله ﷺ فرمايلي

دي:

«إِنَّ مَنْ كَانَ قَبْلَكُمْ كَانُوا يَتَّخِذُونَ قُبُورَ أَنْبِيَائِهِمْ وَصَالِحِيهِمْ مَسَاجِدَ، أَلَا فَلَا تَتَّخِذُوا الْقُبُورَ مَسَاجِدَ، إِيَّيْ أَنْهَاكُمْ عَنْ ذَلِكَ». [رواه مسلم]

ترجمه: «بیشکه هغه شوک چه له تاسو څخه مخکښی وو- یعنی بنی اسرائیل - نو هغوی به د خپلو پیغمبرانو او نیکانو قبرونو څخه مسجدونه جوړول، نو خبردار! چه تاسو له قبرونو څخه مسجدونه جوړ نکړی، بیشکه زه تاسو له دغه کار څخه منع کوم».

او ابو عبیده بن عامر بن الجراح رضی الله عنه فرمایي: «كَانَ آخِرُ مَا تَكَلَّمَ بِهِ نَبِيُّ اللَّهِ ﷺ: أَنْ أَخْرَجُوا يَهُودَ الْحِجَازِ مِنْ جَزِيرَةِ الْعَرَبِ، وَاعْلَمُوا أَنَّ شِرَارَ النَّاسِ الَّذِينَ يَتَّخِذُونَ الْقُبُورَ مَسَاجِدًا». [مسند الإمام أحمد]

ترجمه: «د رسول الله ﷺ په ژوند کښی آخري خبری دا وی چه: د حجاز يهود د عربي جزیري څخه وباسی، او ښه پوهه شی چه بدترین له خلکو څخه هغه شوک دي چه له قبرونو څخه مسجدونه جوړوي».

د قبرونو څخه مسجدونه جوړولو معنی دا ده چه هلته لمونځونه وشي، او یا د هغی طرف ته لمونځ وشي، او یا ورباندي حقیقه مسجد جوړ شي چه لمونځونه پکښی ادا کيږي، نو که شوک له دی دریو څخه هر یو کار وکړي هغه په دغه ګناه، منهي عنه او منع شوي کار کښی واقع شو.

د باطلو معبودانو له جملی څخه ځینی هغه شیان دي چه په هغه کښی د شرک او د غیر الله د عبادت او بندګی ښه او علامه وي، لکه په سنن ترمذي کښی چه د رسول الله ﷺ څخه روایت دي چه هغه د عدي بن حاتم رضی الله عنه په غاړه کښی طلايي صلیب ولیده نو ورته یي وویل: «يَا عَدِيُّ اطْرَحْ عَنْكَ هَذَا الْوَثْنَ»، «یعنی اي عدي! دا بت دي له غاړی څخه لری کړه».

مقصد دا چه هر هغه شي چه د الله تعالی پرته يي بندگي کيږي نو هغه طاغوت دي، که هغه بت وي يا ونه وي، يا تيگه وي، يا قبر يا هم بل کوم شي وي.

ابو هريره رضي الله عنه له رسول الله صلى الله عليه وسلم څخه نقل کوي چه هغه فرمايلي دي: «يَجْمَعُ اللَّهُ النَّاسَ يَوْمَ الْقِيَامَةِ فَيَقُولُ: مَنْ كَانَ يَعْبُدُ شَيْئًا فَلْيَتَّبِعْهُ، فَيَتَّبِعُ مَنْ كَانَ يَعْبُدُ الشَّمْسَ الشَّمْسَ، وَيَتَّبِعُ مَنْ كَانَ يَعْبُدُ الْقَمَرَ الْقَمَرَ، وَيَتَّبِعُ مَنْ كَانَ يَعْبُدُ الطَّوَاغِيَتِ الطَّوَاغِيَتِ». [متفق عليه]

ترجمه: «د قيامت په ورځ به الله عزوجل خلک راټول کړي بيا به ورته ووايي: هر چا چه د کوم شي عبادت کړې وي په هغه پسي دي ورپسي شي، نو چا چه د لمر عبادت کړې وي هغه به په لمر پسي لاړ شي، او چا چه د سپوږمي عبادت کړې وي هغه به په سپوږمي پسي لاړ شي، او هر چا چه د هر طاغوت عبادت کړې وي هغه به په همغه طاغوت پسي لاړ شي.»

او دا ورپسي کيدل به د جهنم د اور طرف ته وي الله دي مونږ ټول تری وساتي، لکه چه الله صلى الله عليه وسلم فرمايي:

﴿إِنَّكُمْ وَمَا تَعْبُدُونَ مِنْ دُونِ اللَّهِ حَصْبُ جَهَنَّمَ أَنْتُمْ لَهَا وَرِدُونَ ﴿٩٨﴾ لَوْ كَانَ هَؤُلَاءِ آلهةً مَا وَرَدُوهَا وَكُلٌّ فِيهَا خَالِدُونَ ﴿٩٩﴾ لَهُمْ فِيهَا زَفِيرٌ وَهُمْ فِيهَا لَا يَسْمَعُونَ ﴿١٠٠﴾﴾ [الأنبياء: ٩٨-١٠٠].

ترجمه: «بيشکه تاسو او هغه څه چه تاسو يي د الله تعالی پرته عبادت او بندگي کوئ خس او خشاک د جهنم به ياست، تاسو به دغه جهنم ته

نوتونکي ياست، که ستاسو دغه معبودان په حقه وې نو جهنم ته به نه وو نوتولي، او تاسو ټول به په دغه جهنم کښی هميشه لپاره ياست، ددي جهنميانو به هلته په جهنم کښی چغی سوری وي، او دوی به په جهنم کښی هيڅ نه اوري.»

نو دا آيتونه په دي دلالت کوي چه دغه باطل معبودان خپلو عابدانو ته هيڅ ډول گټه نشي رسولاي، بلکه دغه معبودان او عابدان به يي ټول په قيامت کښی په اور کښی غورزول کيږي.

هو، هغه څوک چه د هغوی عبادت او بندگي ځینی مشرکان کوي او هغه معبودان پری رضا او خوشحاله نه دي، نو دوی په دغه طاغوت کښی نه راځي، ځکه دوی خو مشرکانو پخپله په الوهيت او خدايي نيولي دي او دغه باطله عقیده يي پکښی لرلی ده، حال دا چه هغوی د دوی له شرک او کفر څخه بيزاره دي، لکه چه الله عزوجل فرمايي: ﴿اتَّخَذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ وَالْمَسِيحَ ابْنَ مَرْيَمَ وَمَا أُمِرُوا إِلَّا لِيَعْبُدُوا إِلَهًا وَاحِدًا لَّا إِلَهَ إِلَّا هُوَ سُبْحَانَهُ عَمَّا يُشْرِكُونَ ﴿٣١﴾ [التوبة: ٣١].

ترجمه: «دی اهل کتابو نيولي وو علماء او پيران خپل په الوهيت او خدايي سره پرته له الله تعالی څخه، او همدارنگه يي نيولې وو مسيح عليه السلام په الوهيت سره، حال دا چه دوی ته امر نه وو شوي مگر ددی خبری چه دوی دي عبادت او بندگي يواځی د يو الله تعالى وکړي؛ ځکه نشته لايق او مستحق د عبادت او بندگي مگر يواځی يو الله عزوجل دي، پاک دي او پورته او لوي

دې الله تعالی له هغه شرک څخه چه دا مشرکان یې کوي».

همدارنگه په بل ځای کښی فرمایي: ﴿إِنَّ الَّذِينَ سَبَقَتْ لَهُمْ مِنَّا
الْحُسْنَىٰ أُولَٰئِكَ عَنْهَا مُبْعَدُونَ ﴿١١١﴾ لَا يَسْمَعُونَ حَسِيسَهَا وَهُمْ فِي مَا
أَسْتَهْتَأْنَفُسُهُمْ خَالِدُونَ ﴿١١٢﴾ لَا يَحْزَنُهُمُ الْفَزَعُ الْأَكْبَرُ وَتَتَلَقَّاهُمُ
الْمَلَائِكَةُ هَذَا يَوْمُكُمْ الَّذِي كُنْتُمْ تُوعَدُونَ ﴿١١٣﴾﴾ [الأنبياء: ١٠١-١٠٣].

ترجمه: «بیشکه هغه کسان - چه عبادت او بندگي یې کیري - او د
هغوی په حق کښی نیکه فیصله شوی ده د نیکی مرتبی سعادت او د جنت،
نو دوی له اور او جهنم څخه لری کرې شوي دي، نه به اوري کشار او اواز د
اور او د جهنم، بلکه دوی به په هغه نعمتونو کښی چه ددوی زړونه یې
غواړي همیشه لپاره وي، نه به غمجن کوي دوی لره هغه لویه ویره او هیبت،
او ورسره مخامخ کیري به ملایکی او ورته به وایي: دا مو هغه ورځ ده چه
تاسو سره یې وعده شوی وه».

همدارنگه هغه نیکان بندگان او اولیاء چه ځینی مشرکان یې په ظلم او
درواغو عبادت او بندگي کوي، نو دغه نیکان ددوی له عبادت او شرک
څخه بیزاره دي.

خوهغه څوک چه د الله تعالی پرته د ځان په عباد باندي رضا شي، او یا
دی کار ته خلک رابلي، نو شک نشته چه هغه د «طاغوت» په معنی کښی
شامل دي، لکه فرعون چه خپل قوم ته ویلي وو:

﴿مَا عَلِمْتُ لَكُمْ مِنْ إِلَهٍ غَيْرِي﴾ [القصص: ٣٨].

ترجمه: «زه تاسو لپاره د خپل ځان پرته بل معبود نه پیژنم».

دریم ډول: هغه څوک چه دالله رالیږلي وحي پرته په نورو قوانینو فیصلی کوي

هرهغه څوک چه په یوه منطقه کښی په خلکو مشر وي، او د هغوی تر منځ په فیصلو کښی د الله تعالی له رالیږل شوي شریعت څخه سرغړونه کوي، او د مخلوق لخوا په جوړ شوو قوانینو باندي پخپله خوښه د هغوی ترمنځ فیصلی کوي، او د الله تعالی حرام کړي ورته حلالوي، او د الله تعالی حلال کړي ورته حراموي، نو دا هم یو ډول طاغوت دې، غواړي چه د الله تعالی پر ځای دده عبادت او بندگي وشي.

او دلته دده عبادت او بندگي دا ده چه په تحلیل او تحریم کښی دده پیروي وشي، لکه کله چه عدي بن حاتم رضی الله عنه له رسول الله صلی الله علیه و آله څخه دا آیت کریمه واوریده:

﴿اتَّخَذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ﴾ [التوبة: ۳۱].

ترجمه: «دی اهل کتابو خپل ملایان او پیران په الوهیت او خدایي نیولي دي پرته له الله عزوجل څخه».

نو عدي رضی الله عنه ورته وویل: مونږ خو د هغوی عبادت نه کولو؟ رسول الله صلی الله علیه و آله ورته وویل: آیا داسی نه وو چه هغوی به د الله تعالی لخوا حلال شوې شي تاسو ته حرامولو نو تاسو به د هغوی په دغه تحریم کښی پیروي کوله، او د الله لخوا یو حرام شوې شي به یي درته حلالولو نو تاسو به

یې په تحلیل کښی پیروي کوله؟

عدي رضی الله عنه ورته وویل: هو همداسی وه.

نور رسول الله صلی الله علیه و آله ورته وویل: همدغه ددوی عبادت دې.

او حذیفه رضی الله عنه فرمایي: «أَمَا إِنَّهُمْ لَمْ يُصَلُّوا لَهُمْ، وَلَكِنَّهُمْ كَانُوا مَا أَحَلُّوا لَهُمْ مِنْ حَرَامٍ اسْتَحَلُّوهُ، وَمَا حَرَّمُوا عَلَيْهِمْ مِنَ الْحَلَالِ حَرَّمُوهُ، فَتِلْكَ رُبُوبِيَّتُهُمْ». [رواه سعيد بن منصور في تفسيره].

ترجمه: «خبردار! چه اهل کتابو دغه ملایانو او پیرانو طرف ته لمونځونه نه کول، لکن دغه ملایانو او پیرانو چه به کوم حرام شي ته حلال ویل دوی به هم حلال کښلو، او کوم حلال شي ته چه به یې حرام ویلو نو دوی به هم هغه حرام کښلو، او هم دا یې ربوبیت او الوهیت وو.»

د طواغیتو له جملی څخه غیب گوئیان، فالگر کف شناس، او ګوډګران هم دي، څوک چه دا دعوه کوي چه په غیبو پوهیږي، او ځینی ناپوهان او ګمراهان هغوی ته خپلی فیصلی وروپي، الله صلی الله علیه و آله فرمایي:

﴿أَلَمْ تَرَ إِلَى الَّذِينَ يَزْعُمُونَ أَنَّهُمْ ءَامَنُوا بِمَا نُزِّلَ إِلَيْكَ وَمَا أُنزِلَ مِنْ قَبْلِكَ يُرِيدُونَ أَنْ يَتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ ۗ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا﴾ [النساء: ٦٠].

ترجمه: «آیا ته نه ګوری هغه کسانو ته چه ګومان کوي چه هغوی هم ایمان لري په هغه کتاب چه تاته درنازل شوې دې (قرآنکریم) او هم په هغه

کتابونو چه له تا خخه مخکنیو پیغمبرانو ورلیرل شوې وو، او بیا هم غواړي خپلی لانجی د حل او فصل لپاره و طاغوت ته یوسي، حال دا چه دوی ته حکم شوې وو چه دوی به انکار او کفر کوي په دغه طواغیتو باندي، خو شیطان غواړي چه دوی له حق خخه په ډیر لری گمراهی سره گمراه کړي.»

او رسول الله ﷺ هم جادوگر فالگر او کوډگرو ته له ورتگ خخه منع فرمایلی ده، لکه چه د ابو هریره رضی الله عنه په حدیث کنبی چه رسول الله ﷺ فرمایي:

«مَنْ أَتَى كَاهِنًا فَصَدَّقَهُ بِمَا يَقُولُ، فَقَدْ كَفَرَ بِمَا أَنْزَلَ عَلَى مُحَمَّدٍ -ﷺ».

[رواه الإمام أحمد من حديث أبي هريرة رضی الله عنه].

ترجمه: «هغه خوک چه غیبگو یا فالگر ته لار او د هغه خبره یي رښتیا وگڼله نو یقیناً هغه په هغه دین باندي کافر شو چه په محمد ﷺ باندي نازل شوې دې.»

او مشهور صحابي ابن مسعود رضی الله عنه فرمایي: «مَنْ أَتَى كَاهِنًا أَوْ سَاحِرًا فَصَدَّقَهُ بِمَا يَقُولُ فَقَدْ كَفَرَ بِمَا أَنْزَلَ عَلَى مُحَمَّدٍ». [رواه البزار].

ترجمه: «هغه خوک چه غیبگو یا جادوگر ته لار او د هغه خبره یي رښتیا وگڼله نو یقیناً هغه په هغه دین باندي کافر شو چه په محمد ﷺ باندي نازل شوې دې.»

او د الله تعالی له حکم او شریعت خخه مخ اړونه او سرغړونه، او د هغی

په بدل کښی د طواغیتو قوانینو او فیصلو پسی ګرزیدل او ورپسی کیدل د منافقینو عمل او صفت دې لکه چه الله جل جلاله فرمایي:

﴿وَيَقُولُونَ ءَامَنَّا بِاللَّهِ وَبِالرَّسُولِ وَأَطَعْنَا ثُمَّ يَتَوَلَّى فَرِيقٌ مِّنْهُمْ مِّنْ بَعْدِ ذَلِكَ وَمَا أُولَئِكَ بِالْمُؤْمِنِينَ ﴿٤٧﴾ وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ ﴿٤٨﴾ وَإِنْ يَكُن لَّهُمُ الْحَقُّ يَأْتُوا إِلَيْهِ مُذْعِنِينَ ﴿٤٩﴾ أَفِي قُلُوبِهِمْ مَّرَضٌ أَمْ ارْتَابُوا أَمْ يَخَافُونَ أَنْ يَحْيِفَ اللَّهُ عَلَيْهِمْ وَرَسُولَهُ ۗ بَلْ أُولَئِكَ هُمُ الظَّالِمُونَ ﴿٥٠﴾ إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَئِكَ هُمُ الْمُفْلِحُونَ ﴿٥١﴾ وَمَنْ يُطِيعِ اللَّهَ وَرَسُولَهُ وَيَخْشَ اللَّهَ وَيَتَّقِهِ فَأُولَئِكَ هُمُ الْفَائِزُونَ ﴿٥٢﴾﴾ [النور: ٤٧-٥٢].

ترجمه: «او وایي منافقان چه مونږ ایمان لرو په الله تعالی او په رسول الله ﷺ باندی، او غاړه اینسودونکي یو الله تعالی او د هغه رسول ﷺ ته، خو بیا هم مخ ګرزوي او سرغړونه کوي یوه ډله له دوی څخه وروسته له دي اقرارونو هم، او په حقیقت کښی نه دي دوی رښتیني مؤمنان، او کله چه راوبلل شي دوی د الله تعالی او د هغه د رسول ﷺ شریعت ته ددی لپاره چه فیصله وکړي ددوی ترمنځ، نو ناڅاپه یوه ډله له دوی څخه سرغړونه کوي او د حق له منلو څخه مخ ګرزوي، خو که چیری وي په دي شریعت کښی

ددوی حق او طرفي نو بيا راځي ددی شریعت خوا ته تابعدار او غاړه ایښودونکي، نو آیا ددوی په زړونو کښی مرض د نفاق دې او که دوی شکمن دي په عدالت د شریعت کښی، او که دوی ویریري چه ظلم به وکړي په دوی باندي الله تعالی او دهغه رسول ﷺ، داسی نه ده بلکه همدوی پخپله ظالمان دي چه له حق څخه سرغړونه کوي، بیشکه مؤمنان چه کله الله تعالی او دهغه رسول ﷺ خوا ته وروبلل شي چه ددوی تر منځ فیصله وکړي، نو دهغوی وینا داسی وي چه ووايي: مونږ اوریدلې دې حکم د الله تعالی او غاړه ایښودونکي یو هغی ته، او همدغسی خلک همدوی کامیاب دې، او هغه چا چه د الله تعالی او دهغه د رسول ﷺ پیروي وکړه، او د الله تعالی څخه ویریري، او د هغه له نافرمانی څخه ځان وساتي، نو همدغسی خلک همدوی کامیاب دي».

خو هر څوک چه د طاغوت پیروي کوي، نو دغه پیروي یې نور هم د ګمراهی، تاوان او تورتمونو کڼدو ته غورزوي، او که څوک ددغه طاغوت څخه انکاری شی، او په الله تعالی باندي ایمان راوړي، او د الله د رالیږلې شوي لارښوونی پیروي یې وکړه، نو الله تعالی به یې له تیارو څخه رڼا ته راوباسي، او د سلامتیا او زرخیزی لاری به وروښايي، او په خپل رحمت او مهربانی کښی به یې داخل کړي، لکه چه الله ﷻ فرمایي:

﴿اللَّهُ وَلِيُّ الَّذِينَ ءَامَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أَوْلِيَاؤُهُمُ الظَّالِمُونَ يُخْرِجُونَهُم مِّنَ النُّورِ إِلَى الظُّلُمَاتِ أُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٢٥٧﴾﴾ [البقرة: ٢٥٧].

ترجمه: «الله تعالی د مؤمنانو دوست او کارسازې دې، چه ووباسي دوی لره له تیارو څخه رڼا ته، او د کافرانو دوست طاغوت دې چه له رڼا څخه یې تیارو ته ووباسي، نو همدغسی خلک د اور والا دي او دوی به په دغه اور کښی همیشه او تل لپاره وي.»

نو طاغوت خپل دوستان د شرک، ناپوهی او کمراهی، شکونو، حیرانتیا، تنگ ژوند او بدحالی او بدبختی کښی اچوي، الله تعالی دی مونږ تری بچ کړي.

خو هغه څوک چه په الله ﷻ باندي ایمان لري، نو همدا الله تعالی یې دوست او کارساز دې چه له تیارو څخه یې رڼا وخوا ته ووباسي، نو د شرک له تیارو څخه یې د توحید رڼا ته، او د گناه له خواری او ذلت څخه یې د طاعت او دین پیروی عزت ته، او د بدعتونو له کمراهی څخه د ځلانده سنتو لاری ته، او د شک له حیرانتیا څخه یې د یقین خوشحالی ته، او له تنگی او بدبختی څخه یې پراخی او نیکبختی ته، او له غم فکرونو او سوچونو څخه یې اطمینان، امن او آرامی ته وروباسي.

بلکه هغه شوک چه د سمی لاری پیروان وي الله تعالی یی نور هم ورته
 دغه هدایت او روښانتیا ورزیاتوي، نو هره ورځ دوی له خیر او هدایت څخه
 لا برخمن او بهرمن کیږي، چه درجی یی پورته کیږي، او نیکی یی خوچنده
 کیږي ﴿ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾
 [الجمعة: ۴].

ترجمه: «او دا د الله تعالی مهربانی ده، او د هغه خوبه ده چه په چا باندی
 دغه ډول مهربانی کوي؛ ځکه الله تعالی د لوی مهربانی خاوند دي.»

اتم درس: د شرک ډولونه او ورڅخه ویره کول

شرک هغه لویه ګناه ده چه الله ﷻ په ډاګه د هغی په هکله ډیر ټینګار کړې دې چه بنده ورڅخه ځان وژغوري، او کنه نو دغه ګناه په دنیا کښی له توبی پرته د بڅښنی هیڅ لار نه لري، بلکه مشرک سرې که بی توبی مړ شي نو ابدی او تل تر تله په ددو زخ په اور کښی وي؛ له همدی کبله د قرآن کریم په متعددو آیاتونو کښی ورڅخه خپل بندګان ویرولي دي، او ورڅخه یی منع فرمایلی ده، لکه چه الله جلّ جلاله فرمایي:

﴿وَأَعْبُدُوا اللَّهَ وَلَا تُشْرِكُوا بِهِ شَيْئًا﴾ [النساء: ۳۶].

«یعنی عبادت او بندګي وکړی یواځی د الله تعالی، او د الله تعالی سره هیڅ شی شریک او برخمن مه منی.»

همدارنگه فرمایي:

﴿إِنَّ الشِّرْكَ لَظُلْمٌ عَظِيمٌ﴾ [لقمان: ۱۳].

ترجمه: «بیشکه شرک ډیر لوی ظلم دې.»

او په بل ځای کښی فرمایي:

﴿إِنَّهُ مَن يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا

لِلظَّالِمِينَ مِنْ أَنْصَارٍ﴾ [المائدة: ۷۲].

ترجمه: «بیشکه شان دادې چه هر چا شرک و کړ او برخمن یې ومنلو د الله تعالی سره، نو یقیناً حرام کړ الله تعالی پر ده باندي جنت، او ځاي د بیرته ورتللو دده اور دې او نشته ظالمانو مشرکانو ته هیڅ مرسته کونکې».

همدا مقصود په بل ځاي کښی الله داسی بیانوي:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا﴾ [النساء: ۱۱۶].

ترجمه: «بیشکه الله جل جلاله نه بخښي دا کار چه شریک و کښل شي د الله تعالی سره، او بخښنه کوي د هغه ګناه چه رانکته وي له شرک څخه، او هغه چا چه شرک و کړ له الله تعالی سره نو یقیناً ګمراه شو په ګمراهی لری سره له حق نه».

او ابن مسعود رضی الله عنه فرمایي: چه ما له رسول الله صلی الله علیه و آله څخه وپوښتل چه: کومه ګناه ډیره لویه ده؟ هغه راته وفرمایل:

«أَنْ تَجْعَلَ لِلَّهِ نِدًّا وَهُوَ خَلَقَكَ». [مسند الإمام أحمد].

ترجمه: «تر ټولو لویه ګناه دا ده چه ته د الله تعالی سره شریک او سیال و منی، حال دا چه ته یواځی الله تعالی پیدا کړې یې».

او جابر بن عبد الله رضی الله عنه فرمایي چه: رسول الله صلی الله علیه و آله فرمایي: «مَنْ لَقِيَ اللَّهَ لَا يُشْرِكُ بِهِ شَيْئًا دَخَلَ الْجَنَّةَ وَمَنْ لَقِيَهِ يُشْرِكُ بِهِ دَخَلَ النَّارَ». [رواه مسلم].

ترجمه: «هر څوک چه د الله تعالی سره په داسی حال کښی مخ شي چه د الله تعالی سره یې هیڅ شي شریک او برخمن ګڼلې نه وي، نو په قیامت

کښی به جنت ته داخل شي، او که څوک ورسره په داسی حال کښی مخ شو چه د الله تعالی سره یی شریکوال منلې وي نو اور ته به داخل شي».

شرک دیته وایي چه د الله تعالی پرته د بل چا عبادت او بندگي وشي، نو که څوک د الله تعالی ترڅنگ بل چا ته هم چغه ووهي او راوه یی بلي، که هغه دعاء العبادة وي او که دعاء المسألة وي نو داسی شخص مشرک گڼل کیږي؛ ځکه هغه د الله تعالی سره د هغه په بندگي کښی شریکوال، برخمن او سیال منلې دي، او الله تعالی هیڅکله دا نه خوښوي چه له هغه سره دی په عبادت کښی څوک شریک او برخمن وي، نه پیغمبر او نه هم ملایک، او نه بل څوک؛ ځکه عبادت او بندگي یواځی د الله تعالی حق دي، لکه چه الله ﷻ فرمایي: ﴿إِنَّ الْحُكْمَ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ﴾ [يوسف: ۴۰].

ترجمه: «نه دي حکم او اختیار مگر یواځی یو الله تعالی ته دي، حکم یی کړې دي چه تاسو عبادت او بندگي مه کوئ مگر د یو الله تعالی عبادت او بندگي کوئ».

همدارنگه په بل ځای کښی فرمایي: ﴿قُلْ أَرَأَيْتُمْ شُرَكَاءَكُمُ الَّذِينَ تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ﴾ [فاطر: ۴۰].

ترجمه: «ووايه اي پیغمبره! گورئ، ما خبر کړئ ستاسو په هغه شریکانو او خدایانو چه تاسو یی د الله تعالی پرته رابلی، نو راوښی چه دوی په دی ټوله لویه ځمکه کوم شي پیدا کړې دي؟».

او همداراز فرمایي: ﴿وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ﴾

فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ ﴿١١٧﴾ [المؤمنون: ۱۱۷].

ترجمه: «او هغه شوک چه رابلي د الله تعالی سره بل معبود، چه نشته هیخ دلیل ددغه معبود په عبادت او بندگی باندي، نو دده حساب کتاب په الله تعالی باندي دي، بیشکه شان دا دي چه نه کامیایېري کافران خلک». نو هر شوک چه د الله تعالی پرته بل چا ته (په مافوق الأسباب امورو کنبی) رآمدشه وایي هغه مشرک دي.

او شرک په ټولو ګناهونو کنبی لویه ګناه ده، چه په شرعي نصوصو کنبی ورته اکبر الکبائر، او لوی ظلم ویل شوې دي، بلکه شرک د الله تعالی سره د وعدی او لوظ ماتول دي، او په لوی امانت او په ټولو حقوقو کنبی په لوی حق کنبی خیانت کول دي، چه هغه د الله تعالی هغه حق دي چه د هغی له کبله یی دا ټول مخلوقات پیدا کړي دي، او هغه حق یواخی د یو الله تعالی عبادت او بندګي کول دي، نو دداسی لوی ګناه سزا به هم د ټولو ګناهونو له سزاکانو څخه ډیره لویه وي.

نو په دنیا کنبی د شرک سزا د الله تعالی قهر او غضب دي، لکه چه الله تعالی فرمایي: ﴿إِنَّ الَّذِينَ كَفَرُوا يُنَادُونَ لَمَقْتُ اللَّهِ أَكْبَرُ مِنْ مَقَّتِكُمْ أَنْفُسَكُمْ إِذْ تُدْعَوْنَ إِلَى الْإِيمَانِ فَتَكْفُرُونَ﴾ [المؤمن: ۱۰].

ترجمه: «بیشکه هغه کسان چه کافران شي نو ورته اواز به کولې شي چه خامخا د الله تعالی قهر او غصه ډیره غټه ده ستاسو له قهر او غصی نه، نو یاد کړی هغه وخت چه تاسو به ایمان طرف ته بلل کیدئ، نو تاسو به کفر او

انکار کولو».

او ددې ترڅنګ ورته په دنیا کېنې ددوئ د نورو ګناهونو په سبب نوری سزاګانې هم رسیږي؛ ځکه دوی د الله تعالی له لارښوونې څخه سرغړونه کړې وه.

او همدا ډول ورته ګمراهي بدبختي، ویره، غم، شک او حیرانتیا او په دنیوي ژوند کېنې زړه تنګي ورباندي مسلط کيږي، اګر که دوی ته د دنیا یو څه سازو سامان هم ورکړل شي، بلکه دغه سازو سامان هم پر دوی باندي یو ډول عذاب او وبال وي لکه چه الله تعالی فرمایي:

﴿لَا يَغُرَّنْكَ تَقَلُّبُ الَّذِينَ كَفَرُوا فِي الْبَلَدِ ﴿١٩٦﴾ مَتَّعُ قَلِيلٌ ثُمَّ مَأْوَاهُمْ جَهَنَّمُ وَبِئْسَ الْمِهَادُ ﴿١٩٧﴾﴾ [آل عمران: ۱۹۶-۱۹۷].

ترجمه: «دو که دي نکړي او تیر دی نه باسي تالره ګرزیدل راګرزیدل د کافرو په ملکونو کېنې، (دغه چه ورکړ شوي دي کافرو ته) سازو سامان د دنیا دې لږ غوندې، بیا ځای د ورتلو ددوئ دوزخ دې، او ډیر بد ځای او فرش دې دغه جهنم».

همداراز فرمایي: ﴿وَمَنْ كَفَرَ فَلَا يَحْزُنكَ كُفْرُهُ ۚ إِلَيْنَا مَرْجِعُهُمْ فَنُنَبِّئُهُمْ بِمَا عَمِلُوا ۗ إِنَّ اللَّهَ عَلِيمٌ بِذَاتِ الصُّدُورِ ﴿٢٣﴾ نُمَتِّعُهُمْ قَلِيلًا ثُمَّ نَضْطَرُّهُمْ إِلَىٰ عَذَابٍ غَلِيظٍ ﴿٢٤﴾﴾ [لقمان: ۲۳-۲۴].

ترجمه: «او هغه څوک چه کافر شو نو غمجن دي نکړي تالره-اي پیغمبره - کفر دهغه؛ بیرته راګرزیدل ددوئ زموږ خوا ته دي، نو خبر به

کړو دوی لره په هغه عملونو چه دوی کړي وو، بیشکه الله تعالی په هغه پتو رازونو د سینو هم خبردار دې، سازوسامان ورکوو ورته په دنیا کښی لږ، او بیا به یی مجبور کړو ننوتلو د عذاب سخت ته.»

همدارنگه الله تعالی فرمایي: ﴿وَمَنْ كَفَرَ فَأُمْتِغُهُ وَ قَلِيلًا ثُمَّ أَضْطَرُّهُ وَ

إِلَىٰ عَذَابِ النَّارِ وَبِئْسَ الْمَصِيرُ ﴿۱۲۶﴾ [البقرة: ۱۲۶].

ترجمه: «او هغه څوک چه کافر شو نو نفع او سازوسامان به ورکړم ورته لږ غوندی، بیا به یی مجبور کړم د اور عذاب ته، او ډیر بد ځای د ورتللو دې.»

او له مرگه وروسته خو د روح له وتلو پسی سمدلاسه ددوی لپاره سخت او پرله پسی عذاب شروع شي؛ ځکه ددی نه مخکښی دوی الله تعالی لعنتیان کړي وي.

نو اول خو به په ډیری سختی سره د روح په ویستلو کښی په سخت عذاب باندي په عذاب کړل شي، بیا چه کله د قیامت د قایمیدو وخت شي، نو په هغه لویه ویره باندي عذاب کړل شي، بیا د عذب د ملایکو په لیدلو د عذاب بل پړاو وي، همدارنگه په قبرونو کښی هم د سخت عذاب سره مخ کیږي، او د قیامت په ورځ چه کومی ویری او ترهی دي هم په دوی باندي تیریري.

بیا چه کله د قیامت په ورځ د عرصات په میدان کښی په هغه غټه ورځ د رانژدي شوي لمر د سوزوونکو وړانگو لاندي هغه اوږده ولاړه هم یو عذاب

دې چه پنځوس زره کاله اوږده ورځ کښی پکښی ودریږي، او په آخر کښی د دوزخ اور ته ورتلل دي چه تل تر تله به پکښی پاتی کیږي، چه نه ورڅخه عذاب سپکیږي، او نه به ورڅخه وویستل شي.

لکه چه الله ﷻ فرمایي: ﴿إِنَّ الَّذِينَ كَفَرُوا وَمَاتُوا وَهُمْ كُفَّارٌ أُولَٰئِكَ عَلَيْهِمْ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ ﴿۱۶۱﴾ خَلِيدِينَ فِيهَا لَا يُخَفَّفُ عَنْهُمْ الْعَذَابُ وَلَا هُمْ يُنظَرُونَ ﴿۱۶۲﴾ [البقرة: ۱۶۱-۱۶۲].

ترجمه: «بیشکه هغه کسان چه کافران شوي دي او په داسی حال کښی مړه شي چه دوی کافران وي، نو داسی کسان پر دوی باندي به وي لعنت د الله تعالی او د ملایکو او د ټولو خلکو، همیشه به وي په دغه لعنت کښی، چه نه به سپکولې شي له دوی څخه عذاب، او نه به ورته مهلت ورکولې شي».

همدارنگه فرمایي: ﴿وَالَّذِينَ كَفَرُوا لَهُمْ نَارُ جَهَنَّمَ لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا كَذَٰلِكَ نَجْزِي كُلَّ كَافِرٍ ﴿۳۶﴾ وَهُمْ يَصْطَرِحُونَ فِيهَا رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ أَوْ لَمْ نُعَمِّرْكُم مَّا يَتَذَكَّرُ فِيهِ مَنْ تَذَكَّرَ وَجَاءَكُمُ النَّذِيرُ فَذُوقُوا فَمَا لِلظَّالِمِينَ مِنْ نَّصِيرٍ ﴿۳۷﴾ [فاطر: ۳۶-۳۷].

ترجمه: «هغه کسان چه کافران وي ددوی لپاره اور د دوزخ دې، نه به ورباندي د مرگ فیصله کیږي چه مړه شي، او نه به ورڅخه د دوزخ عذاب سپکولې شي، همدا شان سزا ورکوو هر کافر ته، او دوی به چیغی وهي په دغه اور کښی او وایي به: اي ربه! مونږ له دی اوره څخه بهر وباسه چه نیک

عمل و کړو، پرته له هغه عمل نه چه مخکښ مو کړې وو، نو ورته به وويل شي: آیا مونږ نه وو در کړې تاسو ته دومره عمر چه څوک پکښی پند اخلي نو اخستلې يې شي؟ او هم راغلې وو تاسو ته له دی عذاب څخه وپروونکې، نو اوس وڅکی عذاب؛ ځکه نشته د ظالمانو لپاره هيڅوک کومکي».

همداراز فرمايي: ﴿إِنَّ اللَّهَ لَعَنَ الْكٰفِرِيْنَ وَاَعَدَّ لَهُمْ سَعِيْرًا ﴿٦٤﴾ خٰلِدِيْنَ فِيْهَا اَبَدًا لَا يَجِدُوْنَ وِلِيًّا وَلَا نَصِيْرًا ﴿٦٥﴾ يَوْمَ تُقَلَّبُ وُجُوْهُهُمْ فِي النَّارِ يَقُوْلُوْنَ يٰلَيْتَنَا اَطَعْنَا اللَّهَ وَاَطَعْنَا الرُّسُوْلًا ﴿٦٦﴾ وَقَالُوْا رَبَّنَا اِنَّا اَطَعْنَا سَادَتَنَا وُكُبرَاءَنَا فَاَضَلُّوْنَا السَّبِيْلًا ﴿٦٧﴾ رَبَّنَا ءَاتِهِمْ ضِعْفَيْنِ مِنَ الْعَذَابِ وَاَلْعَنَهُمْ لَعْنًا كَبِيْرًا ﴿٦٨﴾﴾ [الأحزاب: ٦٤-٦٨].

ترجمه: «بیشکه الله تعالی لعنتیان کړي دي کافران او تیار کړې يې دې هغوی ته کرم اور، همیشه به وي دوی په دغه اور کښی تل تر تله، نه به مومي ځان لپاره هيڅوک دوست کارساز او نه مرسته کونکې، په هغه ورځ چه اړول کيږي را اړول کيږي به مخونه ددوی په اور کښی او دوی به وايي: اي افسوس دې مونږ ته چه پيروي مو کړې واي د الله تعالی او د هغه د رسول (صلی الله علیه وسلم)، او هم به وايي: اي ربه زمونږ! بیشکه مونږ پيروي کړی وه د خپلو سردارانو او مشرانو، نو هغوی مونږ د سمی لاری څخه بی لاری کړو، نو اي ربه زمونږ! ور کړه هغوی ته دوچند عذاب، او لعنتیان کړه هغوی په ډير لوی لعنت سره».

او د شرک د لوی خطر او له هغی څخه د ځان ساتلو د وجوب یو دلیل

دادې چه هر څوک شرک وکړي، نو مخکنې نیک عمل يې تباہ او ابته کيږي، او شخص په کافرانو او تاوانيانو کښې شاملیږي، گویا چه ده مخکښې هیڅ نیک عمل کړې نه وي؛ ځکه الله ﷻ له مشرک څخه هیڅ یو عمل نه قبلوي.

لکه چه الله تعالی فرمایي: ﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخٰسِرِينَ﴾ [آل عمران: ۸۵].

ترجمه: «او هغه څوک چه لټوي پرته له اسلام څخه بل دین نو هیڅکله به ورڅخه قبول نشي، او ورڅخه به ونه منل شي، او دې به په آخرت کښې له تاوانيانو څخه وي.»

همداراز فرمایي: ﴿وَلَقَدْ أُوحِيَ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخٰسِرِينَ﴾ [الزمر: ۶۵-۶۶].

ترجمه: «او خامخا په تحقیق وحی شوی ده تا ته او هغه پیغمبرانو ته چه له تاڅخه مخکښې لېږل شوي دي په دي خبره چه که ته هم - فرض محال - شرک وکړي نو ابته او تباہ به شي ستا نیک عمل هم، او خامخا به له تاوانيانو څخه شی، بلکه ته عبادت او بندگي کوه یواځی د یو الله تعالی، او د شاکرینو له جملی څخه شه.»

همداشان الله تعالی د یو شمیر پیغمبرانو یادونه په سورت انعام کښې کړی ده او په هغوی یې ثنا ویلی ده، او بیا یې فرمایلي دي: ﴿وَمِنْ ءَابَائِهِمْ

وَذُرِّيَّتِهِمْ وَإِخْوَانِهِمْ وَأَجْتَبَيْتَهُمْ وَهَدَيْتَهُمْ إِلَى صِرَاطٍ مُسْتَقِيمٍ ﴿٨٧﴾ ذَلِكَ هُدَى اللَّهِ يَهْدِي بِهِ مَنْ يَشَاءُ مِنْ عِبَادِهِ ۗ وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ ﴿٨٨﴾ [الأنعام: ٨٧-٨٨].

ترجمه: «او هم ددوی له پلرونو اولادونو او وروڼو څخه ځیني هغه دي چه مونږ غوره کړي دي، او ورته ښوولی مو ده سمه لاره، همدا زمونږ لخوا ښوول شوی سمه لاره د الله ﷻ هغه هدايت او لارښوونه ده چه الله تعالی يي پخپله خوښه هغه چا ته ښاي چه ورته خوښه يي شي له خپلو بندگانو څخه، خو که بالفرض دوی هم شرک وکړي نو ددوی هغه نیک عمل به تباه او ابته شي چه دوی کړي وو.»

نو انبياء عليهم السلام سره له دي چه د الله تعالی ډیر نیکان بندگان دي، او د الله تعالی سره د لویو مرتبو، شرافت او نژدیکت خاوندان دي، او الله جل جلاله ورسره محبت او مینه هم لري، خو بالفرض که دوی هم شرک وکړي نو الله تعالی يي ورته نه بخښي، خو مونږ ټول په دي ښه پوهیږو چه هغوی الله تعالی له شرک څخه معصوم کړي او ورڅخه ساتلي يي دي.

نو کله چه انبیاء ته شرک - که بالفرض ورڅخه صادر شي - نه بخښل کیږي، نو نورو ته خو په طریقه اولی نه بخښل کیږي، او دا هغه حکم دې چه الله تعالی په خپل کتاب کښی تل تر تله پرینښي دي، چه همیشه لوستل کیږي ترڅو مونږ پکښی سوچ فکر وکړو، و او ورڅخه پوهه شو چه شرک څومره لوی جرم دې.

شرک په دوه ډوله دي:

لومړې: شرک اکبر «لوی شرک»:

او دا ډول شرک په ربوبیت او الوهیت کېښی راتلای شي. شرک اکبر په ربوبیت کېښی دا دې چه: د الله تعالی سره د هغه په کارونو کېښی شریکوال او برخمن وگڼل شي، لکه پیدا کول، رزق ورکول، او د ټول عالم په ټولو اړخونو کېښی پاچاهي اختیار او د هغی تدبیر کول. او شرک اکبر په الوهیت او عبادت کېښی دا دې چه د الله تعالی پرته بل څوک راوبلل شي، که هغه د عبادت او بندگۍ په ډول وي او که د حاجت غوښتنی په څیر وي، او شرک اکبر کله په زړه سره وي، کله په وینا کېښی او کله په عمل سره.

د قلبی شرک اکبر مثال: لکه چه یو څوک دا عقیده ولري چه د الله پرته نور معبودان په دي کون کېښی تصرف کولې شي، یا په غیبو باندي پوهیږي، او یا هم مافوق الأسباب گڼه او تاوان رسولې شي، او ددغه معبودانو سره محبت او مینه کول، او په هغوی باندي توکل بروسه او اعتماد کول، له هغوی څخه مرسته او کومک غوښتل او داسی نور هغه قلبی عبادتونه دي چه له الله تعالی پرته بل چا ته کول یي روانه دي، نو که څوک دغه کار وکړي هغه مشرک او کافر گڼل کیږي.

او په قول او وینا کېښی د شرک مثال: لکه د الله تعالی پرته بل څوک رابلل، ورته چغه وهل، او همدا ډول هغه کفري اقوال چه په هغی کېښی د بتانو او طواغیتو لویي، تعظیم او مدح او ثنا صفت وي، او یا پکښی پر الله

تعالی باندي دروغ تړل وي.

او د عملي شرک مثال: لکه د الله تعالی پرته د بل چا په نامه او یا هغه ته د قربت او نژدیکت لپاره حلالکه کول، هغه ته نذر او منبته منل او ورته سجده کول.

د شرک اکبر حکم:

شرک اکبر باندي بنده د اسلام له مقدس دین څخه ووځي، او هغه څوک چه شرک اکبر وکړي او بیا له دغه شرک اکبر څخه توبه ونه باسي او مړ شي، نو الله تعالی ورته هیڅکله بخښنه نکوي، بلکه دغه شرک اکبر د الله تعالی د غضب غصی او ددوزخ په اور کښی د تل تر تله پاتی کیدو سبب کیږي. العیاذ بالله.

دوهم: شرک اصغر «وړوکې شرک»:

شرک اصغر هغه ښکاره ده چه شرک اکبر ته وسیله او سبب کیږي، او شرک اکبر ته یو ډول لار وي، او په شرعي نصوص کښی په شرک سره نومول شوې وي، او عین وخت کښی پکښی د الله تعالی پرته بل چا ته پکښی د عبادت کول نه وي.

او دا شرک اصغر هم کله په زړه، کله په وینا کښی، او کله په عمل کښی وي.

په زړه د شرک اصغر مثال: د یو مقصود او هدف لپاره د هغه څه سبب ګڼل چه الله تعالی هغه په شریعت او یا تقدیر کښی سبب کړې نه وي، لکه د بندونو او تعویذونو د ګټی رسولو عقیده ساتل چه دا به د کوم مصیبت

مخه نیسي، او یا بدفالي کول.

د عملي شرک اصغر مثال: لکه ریا کول، لکه چه یو څوک د یو چا په مخکښی لمونځ په ډیر ښه ډول ادا کوي ترڅو خلک یې صفت او مدح وکړي او وه یې ستایي، او ورڅخه ښه ووايي، چه ډیر ښه عبادت او بندگي کوي، نو دلته دا لمونځ کونکې لمونځ د الله تعالی لپاره کوي، خو دې په دغه ښه لمانځه د خلکو مدح او صفت هم غواړي، او په نیت کښی یې دغه مقصد راوستلې دې، او کیدای شي نور یې په ښه ډول ادا کړي؛ ترڅو خلک یې ډیر صفت وکړي.

نو دا کار شرک اصغر دې؛ ځکه په دغه عبادت کښی دده قصد خالص د الله تعالی رضا نه وه، خو شرک اکبر هم نه دې؛ ځکه دلته ده د الله تعالی پرته د بل چا عبادت او بندگي نه ده کړی.

او په قول او وینا کښی د شرک اصغر مثال: لکه چه یو څوک چا ته ووايي: ستا او د الله خوښه ده، یا د الله تعالی پرته په بل چا باندي قسم او سوگند وخورې، او یا ووايي: دا باران پر مونږ د پلاني پلاني ستوري په سبب وشو.

د شرک اصغر حکم: په شرک اصغر سره بنده له اسلام څخه نه ووځي، او نه یې په سبب په اور کښی تل تر تله پاتی کیږي، خو بیا هم لویه گناه ده، که له کوم بنده څخه دغه کارونه صادر شي باید توبه ورڅخه وکارې، که توبه ورڅخه ونکړي، نو خپل ځان یې د الله تعالی غضب غصی او دردناک عذاب ته وړاندی کړي.

د شرک یو بل تقسیم:

شرک په یو بل تقسیم کښی هم په دوه ډوله دې:

لومړې: شرک جلی:

او دا هغه شرک دې چه شرکیت یې ښکاره وي: لکه د غیر الله رابلل، د بتانو او طواغیتو لپاره حلالکه کول، او داسی نور د شرک اقوال او افعال، چه په ښکاره ډول شرک ګڼل کیږي.

دوهم ډول: شرک خفي:

او شرک خفي کله شرک اکبر وي او کله به اصغر وي.

نو شرک اکبر خفي: لکه د شرک اکبر پټ اعمال، لکه په غیر الله پوری د زړه تړل، په مافوق الاسباب امورو کښی غیر الله ته پنا وړل، د الله تعالی پرته په بل چا باندی توکل او بروسه او اعتماد کول، او له هغی څخه د ګټی او تاوان عقیده ساتل.

او شرک اصغر خفي: لکه په دنیا پوری داسی زړه تړل چه کله یې پر واجبو او فرضی اعمالو باندي بهتره وګټی، او یا ددی دنیایي ګټو له کبله د ځینو محرّماتو مرتکب شي، حال دا چه رسول الله ﷺ فرمایي: «تَعَسَّ عَبْدُ الدِّينَارِ وَعَبْدُ الدَّرْهِمِ»، یعنی: «ورک دي شي او برباد دي شي د دینار او درهم بنده».

نو دلته په دي حدیث شریف کښی رسول الله ﷺ په مال پوری زړه تړل یې د هغی په عبادت او بندګی باندي ونومولو.

او دا هم شرک خفي دې چه د غیر الله پیروي او اطاعت د الله تعالی په

پیروی او اطاعت باندې مخکښی کړي، سره له دې چې دلته دده قصد دا نه وي چې د غیر الله عبادت او بندګي وکړي، او یا خپل زړه په هغه پوری وټړي، او دا بیا د شرک خفي هغه ډیر باریک ډول دې، چې بچ کیدل ورڅخه ډیر ګران دي.

لکه چې معقل بن یسار رضی الله عنه فرمایي: زه له ابوبکر الصديق رضی الله عنه سره د رسول الله صلی الله علیه و آله خوا ته لاړم، نو رسول الله صلی الله علیه و آله وفرمایل: «لَلشِّرْكَ فِیْكُمْ أَخْفَى مِنْ دَبِيبِ التَّمَلِّ»، یعنی شرک په تاسو کښی - یعنی په دې امت کښی - د میریانو د تللو له اواز څخه هم ډیر پټ دې.

نو ابوبکر رضی الله عنه ورته وفرمایل: آیا شرک دیته نه وایي چې څوک د الله تعالی سره بل معبود ومني؟.

نو رسول الله صلی الله علیه و آله ورته وفرمایل:

«وَالَّذِي نَفْسِي بِيَدِهِ، لَلشِّرْكَ أَخْفَى مِنْ دَبِيبِ التَّمَلِّ، أَلَا أَدُلُّكَ عَلَى شَيْءٍ إِذَا قُلْتَهُ ذَهَبَ عَنْكَ قَلِيلُهُ وَكَثِيرُهُ؟. قُلِ: اللَّهُمَّ إِنِّي أَعُوذُ بِكَ أَنْ أَشْرِكَ بِكَ وَأَنَا أَعْلَمُ، وَأَسْتَغْفِرُكَ لِمَا لَا أَعْلَمُ». [رواه البخاري في الأدب المفرد].

ترجمه: زما دې په هغه الله تعالی سوګند وي چې زما نفس د هغه په لاس کښی دې، چې خامخا شرک د میریانو د تللو له کشار څخه هم په تاسو کښی ډیر پټ دې، نو آیا تاته داسی یو څه ونه ښایم چې ته یې ووايي نو له تا څخه د هغه شرک لږ او ډیر ټول لاړ شي او ته ورڅخه پاک شی؟ هغه ورته وویل: راته یې ووايه: نو رسول الله صلی الله علیه و آله ورته وفرمایل: دا دعا وایه: چې أي الله زه له تا څخه له دی نه پناه غواړم چې زه له تاسره شرک وکړم او زه پری پوهیږم، او

هم له تا څخه بخښنه غواړم د هغه گناه چه زه پری نه پوهیږم.
 نو له شرک خفي څخه بچ کیدل ډیر گران دي مگر که الله تعالی
 څوک تری وساتي او تری بچ یی کړي؛ ځکه کله دغه شرک خفي پدی
 شکل هم وي چه خپل نفساني خواهش د الله تعالی پر اطاعت او پیروی
 باندي مخکی کړی، یا د ځینو بندگانو د اطاعت له کبله د الله تعالی څخه
 سرغړونه وکړي، او دا سرغړونه کله په کبائرو کښی وي او کله په صغائرو
 کښی وي.

نو دا نبوي دعا له دغه ډول شرک څخه د خلاصی لپاره ډیر لوی سبب
 دي، چه ددغه ډول شرک اثر هم له منځه وړي، او د الله تعالی مغفرت او
 بخښنه پری لاس ته راځي.

او د توحید پوره تحقیق او پلي کول په دي سره لاس ته راځي چه بنده
 خپل زړه او مخ یو الله تعالی ته تسلیم کړي، یعنی په ښکاره او باطن کښی الله
 تعالی ته غاړه کیږدي، نو د هغه پیروي، محبت کول، د یو چا سره کینه
 کول، ورکړه کول، یو څه منع کول ټول د الله تعالی د رضا لپاره وي، نو په
 دي سره بنده د کامل ایمان خاوند کیدای شي، الله تعالی دي زمونږ په دغه
 کامل ایمان کښی برخه وکړي.

نهم درس: له منافقت څخه ویره

منافقت دیته وایي چه د بنده ښکاره او ظاهر له زړه او باطن څخه مخالف او بل شان وي، او منافقت بیا په دوه ډوله دي: یو یې نفاق اکبر «یعنی لوی منافقت» چه بنده له اسلام څخه ووباسي، او بل یې نفاق اصغر «کوچنی منافقت» چه بنده له اسلام څخه نه ووباسي، او همدی ته عملي نفاق هم ویل کیږي.

لومړې: نفاق اکبر «لوی منافقت»:

او هغه دا چه څوک په ښکاره د اسلام اقرار کوي، او په زړه کښی کافر او له ایمان او اسلام له منلو څخه منکر وي.

دوهم: نفاق اصغر «کوچنی منافقت»:

او هغه دا چه په یو بنده کښی د منافقت ځینی عادتونه موجود وي، هغه عادتونه چه هغه پخپله بالذات بنده له دین څخه نه ووباسي، لکه په عادي او عامو خبرو کښی دروغ ویل، له وعدی او لوظ څخه مخالفت کول، په امانت کښی خیانت کول، د جنګ او شخړی په وخت کښی ښکنځل کول، د معاهدی په وخت کښی خیانت کول... اوداسی نور.

نو دي عادتونو ته په اسلامي شريعت کښی نفاق ويل شوي دي؛ ځکه دلته هم د بل چا تيرايستل او دبنده ظاهر له باطن څخه پکښی مخالف دي.

او منافقين په نفاق اکبر سره هم په دوه ډوله دي:

لومړې ډول منافق: هغه منافق چه هغه په حقيقت کښی اصلاً ايمان نه وي راوړی، بلکه ددوکی او تيرايستلو او غولولو په خاطر يي د اسلام اظهار کړې وي؛ تر څو په دغه ډول مسلمانان تيرباسي، او اسلام او مسلمانانو ته يو ډول پلمه جوړه کړي، او دې پخپله له وژنی او د مسلمانانو له بدیني څخه په امن کښی شي، او دې په زړه کښی په الله تعالی او قيامت او نورو ايمانياتو باندي ايمان نلري.

لکه چه الله تعالی فرمايي: ﴿وَمِنَ النَّاسِ مَن يَقُولُ ءَامَنَّا بِاللَّهِ وَبِالْيَوْمِ
الْآخِرِ وَمَا هُمْ بِمُؤْمِنِينَ ﴿٨﴾ يُخَدِّعُونَ اللَّهَ وَالدِّينَ ءَامِنُونَ وَمَا يُخَدِّعُونَ إِلَّا
أَنْفُسَهُمْ وَمَا يَشْعُرُونَ ﴿٩﴾﴾ [البقرة: ٨-٩].

ترجمه: «ځینی له خلکو څخه داسی دي چه په ښکاره وايي او اقرار کوي چه مونږ په الله تعالی او وروستی ورځ «قيامت» باندي ايمان لرو، او دوی په حقيقت کښی مومنان نه وي، (بلکه دا اقرار ددي لپاره کوي چه) دوي تيرباسي الله تعالی (په خپل گومان) او هم تيرباسي مومنان، خو په حقيقت کښی دوی نه تيرباسي مگر خو تيرباسي همدا خپل ځان، او دوی ناپوهان دي نه پوهیږي».

همدارنگه دمنافقينو په صفت او بيان کښی په بل ځاي کښی الله تعالی

فرمايي: ﴿إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنَافِقِينَ لَكَاذِبُونَ ﴿١﴾ اتَّخَذُوا أَيْمَانَهُمْ جُنَّةً فَصَدُّوا عَنِ سَبِيلِ اللَّهِ إِنَّهُمْ سَاءَ مَا كَانُوا يَعْمَلُونَ ﴿٢﴾﴾ [المنافقون: ۱-۲].

ترجمه: «کله چه راشي تاته منافقان نو تاته به وايي: مونږ گواهي کوو چه يقيناً ته خامخا د الله تعالی پیغمبر یی، او الله تعالی ډیر ښه پوهیږي چه ته د الله تعالی رسول او استاخي یی، او الله تعالی گواهي کوي چه بیشکه منافقان خامخا دروغجن دي، دوی خپل قسمونه ډال کړي دي (د مؤمنانو په مخکښی)، نو خلک بندوي او ګرزوي یی د الله تعالی له دین خخه، ددوی دا کار ډیر بد دي.»

دوهم ډول منافقان: هغه څوک دي چه یو ځل مسلمانان شي، خو بیا بیرته مرتد شي، لکه هغه څوک چه له اسلام خخه وروسته دداسی ګناه مرتکب شي چه د اسلام سره مناقض وي، او له اسلام خخه یی ووباسي، سره له دي چه دي به هغه شان د اسلام دعوا کوي، بیا ځینی یی په خپل کفر او له دین خخه په وتلو پوهیږي، او ځینی نور بیا داسی ګومان کوي چه د دوی دا نفاق هم یو ښه کار کوي.

په دي ډول منافقانو کښی شک حیرانتیا او تردد ډیر وي؛ ځکه دوی کله د مسلمانی کارونه هم کوي، او ورسره هغه کارونه کوي چه دوی له اسلامه ووباسي، او کفر او نفاق کښی یی نښاسي، لکه چه الله ﷻ فرمايي: ﴿إِنَّ الْمُنَافِقِينَ يُخَدِعُونَ اللَّهَ وَهُوَ خَدِيعُهُمْ وَإِذَا قَامُوا إِلَى الصَّلَاةِ قَامُوا كَسَالَى

يُرَآءُونَ النَّاسَ وَلَا يَذْكُرُونَ اللَّهَ إِلَّا قَلِيلًا ﴿١٤٢﴾ مُدَبِّدِينَ بَيْنَ ذَلِكَ لَا إِلَى هَؤُلَاءِ وَلَا إِلَى هَؤُلَاءِ وَمَنْ يُضِلِلِ اللَّهُ فَلَنْ تَجِدَ لَهُ سَبِيلًا ﴿١٤٣﴾

[النساء: ١٤٢-١٤٣].

ترجمه: «بیشکه منافقان (په خپل کومان) تیرباسي الله تعالی، حال دا چه الله تعالی ددوی ددي کومان په مقابل کښی همدوی تیرباسي، او کله چه لمانځه ته پاڅیري، نو سست او ناراسته پاڅیري، مقصد یی صرف دا وي چه خلکو ته ځان بنودنه کوي، او نه یادوي الله تعالی لره مگر ډیر لږ، حیران او دوپرک وي په منځ د ایمان او کفر کښی، چه نه بیخي له مؤمنانو سره دې په باطن کښی هم لکه د ظاهري ایمان په شان، او نه له کافرو سره وي په ظاهر کښی لکه د باطني کفر په شان، او هغه څوک چه الله تعالی یی گمراه کړي نو هغه لپاره به بله لار د هدایت او د حق پیدا نکړی».

همدارنگه الله ﷻ په بل ځای کښی فرمایي: ﴿وَمَا مَنَعَهُمْ أَنْ تُقْبَلَ مِنْهُمْ نَفَقَتُهُمْ إِلَّا أَنَّهُمْ كَفَرُوا بِاللَّهِ وَبِرَسُولِهِ وَلَا يَأْتُونَ الصَّلَاةَ إِلَّا وَهُمْ كُسَالَى وَلَا يُنْفِقُونَ إِلَّا وَهُمْ كَارِهُونَ ﴿٥٤﴾﴾ [التوبة: ٥٤].

ترجمه: «او نه دي منع کړي دوی له دي نه چه قبول کړې شي له دوی څخه نفقه او ورکړه او خیرات ددوی مگر همدی خبری چه دوی کافران شوي دي په الله تعالی او د هغه په پیغمبر ﷺ باندي، او نه راځي لمانځه ته مگر په داسی حال کښی چه دوی سست او ناراسته وي، او نفقه او ورکړه او خیرات نه کوي دوي مگر دوی دغه خپله نفقه او ورکړه بده گڼي او پری

ناخوښی وي.»

نو له دوی څخه د کفری اعمالو صادریدل ددوی نور نیک اعمال له قبلولو څخه منع کوي، اود هغی د قبول په مخ کښی یی خنډه کیري؛ ځکه الله تعالی له کافر بنده څخه هیڅ یو عمل نه قبلوي.

نو لمانځه ته په سستی او ناراستی پاڅیدل او د الله تعالی په لار کښی او دهغه د رضا لپاره د مال د ورکړی بد گڼل هم ددی دلیل دې چه دوی د الله تعالی هغه نیکی وعدی په جنت او دهغه سره د مخامخ کیدلو تصدیق نه وو کړي، او له زړه څخه یی نه وو منلي.

همدا شان د الله تعالی لږ یادولو سبب همدا دې چه ددوی ذکر (الله یادونه) یواځی په ژبو باندي د ریا او نفاق لپاره دې، او زړونه یی په حقیقت کښی د الله تعالی ددین سره محبت او مینه نلري، نو له همدی کبله دوی حیران او دوپرک دي، نه خو په پټه او ښکاره کافران دي، او نه په پټه او ښکاره مؤمنان دي، بلکه دواړه صفتونه یی سره تقسیم کړي دي، چه په پټه کافران او په ښکاره مسلمانان دي.

امام ابن کثیر رحمته الله فرمایي: «خینو منافقانو ته حتی ددوی په زړونو کښی شک او تردد او حیرانتیا پیدا کیري، نو کله یی مسلمانانو ته میلان پیدا کیري، او کله یی کفارو ته میلان پیدا کیري، لکه چه الله تعالی فرمایي:

﴿كُلَّمَا أَضَاءَ لَهُمْ مَشَوْا فِيهِ وَإِذَا أَظْلَمَ عَلَيْهِمْ قَامُوا﴾ [البقرة: ۲۰].

ترجمه: «هرکله چه دوی ته رڼا شي نو دوی پکښی ځي، او کله چه

ورباندی تورتم او تیاره شی، نو ودریری.»

همدارنگه عبد الله بن عمر رضی الله عنهما فرمایي چه ما له رسول الله ﷺ خخه اوریدلي دي چه هغه به ويل: «مَثَلُ الْمُنَافِقِ كَمَثَلِ الشَّاةِ الْعَائِرَةِ بَيْنَ الْعَمَمَيْنِ تَعِيرُ إِلَى هَذِهِ مَرَّةً وَإِلَى هَذِهِ مَرَّةً». رواه مسلم، وفي رواية في مُسْنَدِ الْإِمَامِ أَحْمَد: «تَعِيرُ إِلَى هَذِهِ مَرَّةً، وَإِلَى هَذِهِ مَرَّةً، لَا تَدْرِي أَهَذِهِ تَتَّبِعُ، أَمْ هَذِهِ».

ترجمه: «دمنافق مثال د هغه حیرانی گلهی په شان دې چه کله یوی رمی ته ورځي او کله بلی رمی ته ورځي.»

او په بل روایت کسبی داسی راځي چه: «یو ځل یوی رمی ته ورځي، او کله بلی رمی ته ورځي، نه پوهیږي چه له دي رمی سره شي، او که له هغه بلی رمی سره شي.»

الله جلّ جلاله په خپل کتاب قرآنکریم کسبی او رسول الله ﷺ په خپلو سنتو کسبی د منافقینو اعمال، عادتونه او نسی، او هم یی په دنیا او آخرت کسبی د هغوی سزا او عقاب، او د هغوی سره د معاملی احکام، بیان کړي دي.

همدارنگه یی واضح کړي دي چه مؤمنان باید له منافقانو او نفاق خخه په ډیر احتیاط سره ځان وساتي؛ ځکه دوی ډیر سرسخته دشمنان دي، او مسلمانانو ته خطر یی له نورو کفارو خخه لوی دې، لکه چه الله ﷻ فرمایي:

﴿هُمُ الْعَدُوُّ فَاحْذَرهُمْ﴾ [المنافقون: ۴].

ترجمه: «همدوی ستاسو دشمنان دي، نو ویره ورځخه ولری او ځان

ورڅخه وساتي.»

نو مؤمن بايد ددوئ پلمو ته بيدار وي، او ورڅخه ځان وساتي، او ددوئ په كفري فسقي اعمالو او گناهونو چه دوئ يي په يو ډول او بل ډول خلکو ته بنايسته كوي او عذرونه ورته بيانوي پری تیر نه ووځي، او ددوئ له اخلاقو او عاداتو څخه لری اوسي.

منافقان كه نفاق يي اصغر وي او كه اكبر ددواړو ډلو افراد يي په خپل منځ كښی سره په درجو او نفاق کی توپير لري، چه ځینی يي په نفاق او كفر او سر كښی كښی له ځینی نورو څخه لوی وي او ډیر بدبخته وي:

- ځینی يي په نفاق او منافقت باندي کلک او روږدي شوي وي، نو داسلام او مسلمانانو سره ددوئ دښمني، او ورسره راز راز پلمی ډیری سختی او مضبوطی وي، او دوئ پر مسلمانانو باندي د قسماقسم حوادثو او عذابونو د راتلو منتظر وي، او پخپله هم ډیر كوښښ كوي چه ددوئ ترمنځ فتنی او دښمنی واچوي، او په هره طریقه چه توان يي كيږي دوئ سپك كړي، او ددوئ په زړونو كښی د كافرو شان او قوت لوی ښكاره كړي، او ددي لپاره تبليغات كوي او راز راز اعلامي طریقی كاروي، چه كله ځینی دروغ افواهاات خوروي، او كله د هغوئ شبهاات په خلکو كښی خپروي، او كله نفساني شهوات او بي حیائي د عوامو په منځ كښی ښائسته كوي، او كوښښ كوي چه هرڅنگه چه وکولې شي مسلمانانو ته د هغوئ په سرونو او عزتونو كښی اذیت او ضرر ورسوي، چه په دی لار كښی له هيڅ ډول پلمی

او کم ظرفی څخه دریغ نکوي، او کونښن کوي چه د خپل توانه پوری پر دوی ددوی په دیني او دنیوي امورو کښی تنگي او سختي راوولي، او خلکو کښی د الله دین ته له دعوت، جهاد في سبیل الله، امر بالمعروف او نهی عن المنکر څخه نفرت او کرکه پیدا کړي، او په ډیره سپین سترگی سره خپل دغه فساد او افساد ته اصلاح ترقي تنویر روشنکړي ازادخیالي هم وایي، او مخلصو مؤمنانو ته بی عقله، ناپوهان کم علمه وایي، تل د اسلامي شریعت د نفاذ څخه تښتي، او غواړي چه طواغیتو ته خپلی منازعی او خلافونه د حل او فصل لپاره یوسي، او د الله تعالی دلاری د مجاهدینو، او د اسلام او مسلمانانو د مرستندویانو سره تل بغض او کینه کوي.

لکه چه رسول الله ﷺ فرمایي: «آيَةُ الْإِيمَانِ حُبُّ الْأَنْصَارِ وَآيَةُ النِّفَاقِ بُغْضُ الْأَنْصَارِ». [متفق علیه]

ترجمه: «د ایمان نښه د رسول الله ﷺ له انصارو سره محبت او مینه کول دي، او د نفاق او منافقت نښه له دغه انصارو سره کینه او بغض کول دي». نو کله چه انصارو ﷺ د اسلام د مقدس دین نصرت او مرسته کړی وه، له دي کبله له دوی سره بغض کول د منافقت ښکاره نښه شوه.

د منافقینو ځینی نوری علامی:

د مسلمانانو په خلاف په بدو امر کول، او له شریعت او ښو کارونو څخه منع کول، د الله تعالی په لار کښی له ورکړی څخه لاسونه موټي کول. بله نښه یي داده چه کله مسلمانانو ته کوم مصیبت درد او غم ورسیري نو

دوئ پری خوشحالیږي، او پر مسلمانانو باندي رخه کوي، خو که مسلمانانو ته خیر، پر دښمن لاس برې او سربلندي په لاس ورشي نو دوئ پری خفه کیږي.

لدي کبله خو ددوئ یو لوی صفت او عادت او خوي دادې چه د مؤمنانو پرته کفرانو سره دوستي کوي، او هغوی لپاره په مسلمانانو باندي جاسوسي کوي، او هغوی د مسلمانانو په جنګ او له منځه وړلو او په مسلمانانو باندي د غلبی لپاره هغوی تیزوي او ددی لپاره خپل ټول کوبښن پکار اچوي، او له کافرو څخه په دغه کارونو کښی مرسته او کومک غواړی.

الله ﷻ فرمایي: ﴿بَشِّرِ الْمُنَافِقِينَ بِأَنَّ لَهُمْ عَذَابًا أَلِيمًا ﴿١٣٨﴾ الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ أَبِيتُّعُونَ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَمِيعًا ﴿١٣٩﴾ وَقَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَاتَ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّى يَخُوضُوا فِي حَدِيثٍ غَيْرِهِ ۚ إِنَّكُمْ إِذَا مَثَلْتُمْ إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا ﴿١٤٠﴾ الَّذِينَ يَتَرَبَّصُونَ بِكُمْ فَإِنْ كَانَ لَكُمْ فِتْحٌ مِنَ اللَّهِ قَالُوا أَلَمْ نَكُنْ مَعَكُمْ وَإِنْ كَانَ لِلْكَافِرِينَ نَصِيبٌ قَالُوا أَلَمْ نَسْتَحْوِذْ عَلَيْكُمْ وَنَمْنَعْكُمْ مِنَ الْمُؤْمِنِينَ فَاللَّهُ يَحْكُمُ بَيْنَكُمْ يَوْمَ الْقِيَامَةِ ۗ وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا ﴿١٤١﴾﴾ [النساء: ۱۳۸-۱۴۱].

ترجمه: «بشارت او زیرې ورکړه منافقانو ته چه یقیناً ددوئ لپاره

در دناك عذاب دې، منافقان هغه خلك دي چه كافران يي په دوستی نيولي دي پرته له مؤمنانو، آیا دا منافقان له كافرانو څخه عزت غواړي، نو عزت خو ټول د الله تعالى سره دې، حال دا چه پر تاسو يي په قرآنكريم كښی داسی حكم نازل كړې دې: چه كله تاسو واوريدل چه د الله تعالى پر آياتونو باندي كفر كيږي او ورپوری مسخري او ملنډی كيږي نو تاسو په دغه مجلس كښی ورسره مه كښینی، ترڅو چه هغوی له دي مسخرو څخه غير په نورو خبرو كښی مشغول شي؛ ځكه كه تاسو هم د الله تعالى په آياتونو پوری مسخري اوری او مخه يي نه نیسی نو تاسو به هم د هغوی په شان شی، بیشكه الله تعالى منافقان او كافران په دوزخ كښی ټول سره راټولوي، هغه منافقان چه تاسو ته انتظار كوي چه كه تاسو ته الله تعالى فتح او نصرت دركړي نو وايي: آیا مونږ له تاسو سره په ظاهري ايمان كښی نه يو؟ او كه غلبه د كافرو وي نو هغوی ته وايي: آیا مونږ نه وو غالب شوي پر تاسو (كه مونږ د مؤمنانو سره په رښتیا ودریدلي وای)؟ او آیا مونږ بچ نكړی د مؤمنانو څخه؟ نو الله تعالى به ستاسو تر منځ فيصله د قیامت په ورځ كوي، او هيڅكله به الله تعالى د كافرو لپاره په مؤمنانو باندي لار جوړه نكړي، او غلبه به پری ورنكړي».

او دغه مخكښی يادشوي كارونه او خصلتونه د منافقينو د مختلفو طایفو دي، چه ځینی يي ددغه اكثر و مرتكب وي، او ځینی يي بيا د بعضو خصلتونو مرتكب كيږي، خو هر څوك چه په ښكاره د اسلام دعوا كوي، او ورسره دداسی گناهونو مرتكب كيږي چه په هغی سره د اسلام له مقدس

دین څخه ووځي، نو داسی شخص منافق او کافر بلل کیږي.

- او ځینی منافقان بیا د اسلام او کفر ترمنځ متردد او حیران وي، نو کله په پټه او ښکاره دمسلمانی کارونه کوي، او کله بیا هغه کارونه هم کوي چه په هغی باندي د اسلام څخه ووځي، نو دې دوپرک او متردد وي، چه خپل دین یی الله تعالی ته نه وي خالص کړې، او په اسلام کښی یی پښه ټینګه نه وي، او د الله تعالی په وعدو پوره باوري هم نه وي.

نو ددوی حال هغه وخت څرګندیږي چه یو څه ابتلاء امتحان او ازمیست پری راشي، او په همغه وخت کښی ددوی نفاق او دینی کمزوري راڅرګنده شي، نو بیا پر زړونو د مهر لګیدلو په سزا باندي ورته سزا ورکړل شي، او په خپلو اعمالو او احوالو کښی تل په شک او حیرانتیا اخته شي؛ ځکه دوی حق پیژندلې دې خو پیروي یی نکوي، او الله تعالی دوی ته نصیحت کړې دې خو دوی هغه ونه منلو، او نه یی د الله تعالی د لارښوونی پیروي وکړه، دوی د الله تعالی او دهغه د رسول ﷺ په وعدو د رښتولۍ باور نه لرلو، نو ددوی په زړونو د الله تعالی له هدایت څخه پروندوالې او د دنیا په ژوند بسنه، او د نفسي خواهشاتو پسی ورپسی کیدل غالب شو.

الله ﷻ فرمایي: ﴿ذَلِكَ بِأَنَّهُمْ ءَامَنُوا ثُمَّ كَفَرُوا فَطُبِعَ عَلَىٰ قُلُوبِهِمْ فَهُمْ

لَا يَفْقَهُونَ ۝۳﴾ [المنافقون: ۳].

ترجمه: «دا بدي دعمل دمنافقانو په سبب ددي ده چه بیشکه دوی ایمان راوړې وو، بیا بیرته کافر شو، نو مهر ووهل شو ددوی په زړونو باندي

نو دوی نه پوهیږي».

همداراز الله تعالی فرمایي: ﴿إِنَّ الَّذِينَ آمَنُوا ثُمَّ كَفَرُوا ثُمَّ آمَنُوا ثُمَّ كَفَرُوا ثُمَّ أَرَادُوا كُفْرًا لَّمْ يَكُنِ اللَّهُ لِيَغْفِرْ لَهُمْ وَلَا لِيَهْدِيَهُمْ سَبِيلًا ﴿٣٧﴾ بَشِيرِ الْمُتَنَفِّقِينَ بِأَنَّ لَهُمْ عَذَابًا أَلِيمًا ﴿٣٨﴾﴾ [النساء: ۱۳۷-۱۳۸].

«بیشکه هغه کسان (یهودان) چه ایمان یې راوړې وو (په موسی عليه السلام باندې)، بیا کافر شو (د خسی په عبادت)، بیا یې ایمان راوړ (په توبی ایستلو سره)، بیا بیرته کافر شو (په انجیل او عیسی عليه السلام)، بیا زیات شو له جهته د کفر (په محمد صلى الله عليه وسلم باندې)، نه دې الله تعالی چه مغفرت او بخښنه به وکړي دوی ته، او نه به لار وښيي دوی ته سمه صافه لار (ترخو چه دوی په دې خپل کفر باندې مستمر وي)، نو زیرې ورکړه منافقانو ته چه بیشکه دوی لپاره دردناک عذاب دې».

او دا ډول منافقان د هغه کفري اعمالو مرتکب کیږي چه دوی له اسلام څخه ووباسي، لکه د فتنی او سختی په وخت کښی د کفارو سره دوستي کول، په دین پوری مسخری کول، الله تعالی او دهغه رسول صلى الله عليه وسلم ته ښکښل کول، د اسلامي شریعت د نفاذ څخه نفرت کول او تبیتدل، او په مقابل کښی طاغوت ته فیصلی وړل او د هغی فیصلی منل، او د الله تعالی وعدی دروغ کول، او داسی نور کارونه او ویناوي او عقیدی چه بنده له اسلامي دین څخه ووباسي.

او كله كله بنده په يوه وينا هم كافر كيږي لكه چه الله تعالى فرمايي:
 ﴿يَخْلِفُونَ بِاللَّهِ مَا قَالُوا وَلَقَدْ قَالُوا كَلِمَةَ الْكُفْرِ وَكَفَرُوا بَعْدَ
 إِسْلَامِهِمْ﴾ [التوبة: ۷۴].

ترجمه: «دا منافقان قسمونه كوي په الله تعالى چه دوى هغه ناكاره وينا
 نه ده ويلی، بلکه خامخا يقيناً دوى ويلی ده د كفر كلمه، او كافر شوي دي
 وروسته له اسلام راوړلو خخه».

نو دوى د كفر وينا او كلمه له هغه وروسته ويلی وه چه يو ځل يي اسلام
 راوړې وو، او په دغه كلمه باندى كافر شول.

وقال حذيفة بن اليمان رضي الله عنه: «إِنْ كَانَ الرَّجُلُ لَيَتَكَلَّمَ بِالْكَلِمَةِ عَلَى عَهْدِ
 النَّبِيِّ فَيَصِيرُ مُنَافِقًا، وَإِنِّي لَأَسْمَعُهَا مِنْ أَحَدِكُمْ فِي الْمَقْعَدِ الْوَاحِدِ أَرْبَعَ
 مَرَّاتٍ، لَتَأْمُرَنَّ بِالْمَعْرُوفِ وَلَتَنْهَوْنَ عَنِ الْمُنْكَرِ، وَلَتَحَاضُنَّ عَلَى الْخَيْرِ، أَوْ
 لَيُسْحِتَنَّكُمْ اللَّهُ بِعَذَابٍ جَمِيعًا، أَوْ لَيُؤَمِّرَنَّ عَلَيْكُمْ شِرَارَكُمْ، ثُمَّ يَدْعُو
 خِيَارَكُمْ فَلَا يُسْتَجَابُ لَهُمْ». [رواه أحمد وابن أبي شيبة].

ترجمه: حذيفه رضي الله عنه فرمايي: «د رسول الله صلى الله عليه وسلم په زمانه كښى به كله يو سړي
 يو كلمه وويله، نو په هغى كلمه به دغه سړي منافق كيدلو، اوس زه هغسى
 كلمه زه له تاسو خخه په يو مجلس كښى څلور ځلى اورم، خامخا به په نيكو
 كارونو باندى خلكو ته امر او وصيت او نصيحت كوي، او له بدو كارونو
 خخه به خلك منع كوي، او د خير په كارونو به خلك تيزوي، (او كنه نو)
 نازل به كړي په تاسو ټولو باندي عذاب، او يا به پر تاسو باندى ستاسو بدترين

او شریپسند خلک مشران او مسلط کړي، بیا به ستاسو غوره خلک هم دُعا کوي خو د هغوی دُعا به نه قبلیري.»

وعن أبي هريرة رضي الله عنه عن النبي صلى الله عليه وسلم قال: «إِنَّ الْعَبْدَ لَيَتَكَلَّمُ بِالْكَلِمَةِ مِنْ رِضْوَانِ اللَّهِ لَا يُلْقِي لَهَا بَالًا يَرْفَعُ اللَّهُ بِهَا دَرَجَاتٍ وَإِنَّ الْعَبْدَ لَيَتَكَلَّمُ بِالْكَلِمَةِ مِنْ سَخَطِ اللَّهِ لَا يُلْقِي لَهَا بَالًا يَهْوِي بِهَا فِي جَهَنَّمَ». [رواه البخاري].

ترجمه: «بیشکه یو بنده کله داسی یوه کلمه او خبره و کړي چه په هغی الله تعالی رضا کیري، او ددغه بنده ورته هیخ سوچ نه وي، او کوم اهمیت ورته نه ورکوي، خو الله تعالی یی ورباندي ډیری درجی پورته کوي، او بیشکه کله یو بنده یوه کلمه او خبره و کړي چه الله تعالی ورباندي په غصه او قهر کیري، او د بنده ورته هیخ خیال او سوچ نه وي، او نه کوم اهمیت ورته ورکوي، خو الله تعالی یی ددغی کلمی او خبری په سبب په دوزخ کښی غورزوي.»

وعن عَلْقَمَةَ بْنِ وَقَّاصِ اللَّيْثِيِّ عَنْ بِلَالِ بْنِ الْحَارِثِ الْمُزَنِيِّ رضي الله عنه أَنَّ رَسُولَ اللَّهِ صلى الله عليه وسلم قَالَ: «إِنَّ الرَّجُلَ لَيَتَكَلَّمُ بِالْكَلِمَةِ مِنْ رِضْوَانِ اللَّهِ عَزَّ وَجَلَّ، مَا يَظُنُّ أَنْ تَبْلُغَ مَا بَلَغَتْ، يَكْتُبُ اللَّهُ عَزَّ وَجَلَّ لَهُ بِهَا رِضْوَانَهُ إِلَى يَوْمِ الْقِيَامَةِ، وَإِنَّ الرَّجُلَ لَيَتَكَلَّمُ بِالْكَلِمَةِ مِنْ سَخَطِ اللَّهِ عَزَّ وَجَلَّ، مَا يَظُنُّ أَنْ تَبْلُغَ مَا بَلَغَتْ، يَكْتُبُ اللَّهُ عَزَّ وَجَلَّ بِهَا عَلَيْهِ سَخَطُهُ إِلَى يَوْمِ الْقِيَامَةِ». قَالَ: فَكَانَ عَلْقَمَةُ يَقُولُ: كَمْ مِنْ كَلَامٍ قَدْ مَنَعَنِيهِ حَدِيثُ بِلَالِ بْنِ الْحَارِثِ.

ترجمه: «بیشکه یو سړي کله د الله تعالی د خوشحالی او رضامندی

داسی خبره وکړي چه د هغه هېڅ گومان نه وي چه هغه داسی درجو ته رسیږي، خو الله تعالی ددغه خبری په سبب ددي بنده لپاره تر قیامته پوری خپله رضامندی ولیکي، او کله یو سرې د الله د قهر او د غصی یوه خبره وکړي چه دهغه هېڅ گومان نه وي چه دا به دومره بده خبره وي، خو الله تعالی ددغه کلمی په سبب ورته د قیامته پوری خپله غصه او قهر ولیکي».

علقمه رضی الله عنه وایي: «د بلال بن الحارث رضی الله عنه دی حدیث شریف زه له ډیرو خبرو له کولو څخه منع کړې يم».

وَرَوَى الْبَيْهَقِيُّ عَنْ مُحَمَّدِ بْنِ عَمْرِو بْنِ عَلْقَمَةَ بْنِ وَقَّاصٍ أَنَّهُ قَالَ: كَانَ رَجُلٌ بَطَّالٌ يَدْخُلُ عَلَى الْأُمْرَاءِ فَيُضْحِكُهُمْ، فَقَالَ لَهُ جَدِّي: (وَيْحَكَ يَا فُلَانُ، لِمَ تَدْخُلُ عَلَى هَؤُلَاءِ فَتُضْحِكُهُمْ؟! فَإِنِّي سَمِعْتُ بِلَالَ بْنَ الْحَارِثِ الْمُزَنِيِّ صَاحِبَ رَسُولِ اللَّهِ ﷺ يُحَدِّثُ... فَذَكَرَ الْحَدِيثَ).

ترجمه: «محمد بن عمرو بن علقمه بن وقاص رضی الله عنه وایي: یو وخت یو لپ او بی کاره بی روزگار سرې وو، د امیرانو او سرکاري او حکومتی خلکو خوا ته ورتللو، نو هغوی ته به یی داسی خبری کولی چه هغوی به یی خندول، نو زما نیکه (علقمه) ورته وویل: ای فلانیه! خوار شی ته ولی دغه سرکاري خلکو ته ورځی او خندوي یی؟ بیشکه ما له بلال بن حارث مزنی رضی الله عنه څخه اوریدلي دي....، یعنی دغه مخکنی حدیث شریف ورته ویلې دي».

نو د ژبی څخه مسلمان ته لوی خطر متوجه دي، او هغه خبری چه له بنده څخه ووځي ډیر لوی شان لري، چه یایی جنت ته رسوي، او یایی دوزخ ته،

او هغه څوک چه په دي پوهه شي چه دا خبری هم زما عمل دې، او زه ورباندی نیول کیرم، نو بیا پخپلو خبرو کنبی احتیاط کوي، او د تقوا او پرهیزگاری ننبی پری ښکاره شي؛ ځکه که څوک پخپلو خبرو کنبی بی احتیاطي وکړي، او دینداري یی کمزوری وي، نو کیداي شي داسی یوه خبره وکړي چه الله تعالی په قهر او غصه کړي، او یا داسی کلمه ووايي چه پری کافر کیري، او د اسلامي دین څخه پری ووځي، والعیاذ بالله.

او داسی واقعات د فتنو په وخت کنبی ډیر وي، په ځانگړي ډول په دی آخره زمانه کنبی، لکه چه رسول الله ﷺ د ابوهریره رضی الله عنه په حدیث کنبی فرمایي: «بَادِرُوا بِالْأَعْمَالِ فِتْنًا كَقَطْعِ اللَّيْلِ الْمُظْلِمِ يُصْبِحُ الرَّجُلُ مُؤْمِنًا وَيُمْسِي كَافِرًا أَوْ يُمْسِي مُؤْمِنًا وَيُصْبِحُ كَافِرًا يَبِيعُ دِينَهُ بِعَرَضٍ مِنَ الدُّنْيَا». [متفق علیه].

ترجمه: «د تورو تیارو شپو په شان فتنو د راتگ څخه مخ دمخه د عمل په کولو باندي تادي او عجله وکړی؛ ځکه د فتنو وخت داسی دې چه سهار به یو سړې مؤمن وي خو بیگا ته به کافر شوې وي، او بل سړې به بیگا کنبی مؤمن وي خو سهار به کافر شوې وي، چه خپل دین به د دنیا د سازوسامان په بدل کنبی خرڅوي. الله تعالی دی مونږ تری وساتي».

له همدې کبله د صحابه کرامو رضی الله عنهم او د تابعینو رحمهم الله په زړونو کنبی به سخته ویره وه چه هسی نه چه د منافقینو اعمال ورڅخه صادر نشي.

لکه چه امام بخاري رحمته الله علیه په صحیح بخاري کنبی له ابن ابی ملیکه رضی الله عنه

څخه نقل کوي چه هغه ويل: «د رسول الله ﷺ له صحابه کرامو ﷺ څخه دیرش صحابه کرام ما لیدلي دي چه دا ټول به په خپل ځان باندی له نفاق څخه ویریدل، په دوی کښی یوه هم نشو ویلې چه دده ایمان د جبریل او میکائیل علیهما السلام له ایمان سره برابر دې، او د هغه په شان دې».

او له حسن بصري رحمته الله علیه څخه نقل دي چه هغه به ويل: «له الله تعالی څخه ویره نکوی مکر مؤمن بنده یي کوي، او د الله تعالی له عذابه څخه نه په امن کیري مکر منافق بنده».

او زید بن وهب رحمته الله علیه وایي: «د صحابه کرامو ﷺ په زمانه کښی یو منافق سپرې مړ شو، نو حدیفه رضی الله عنه پری د جنازی لمونځ ونکړ، نو عمر بن الخطاب رضی الله عنه ورته وویل: دا هم له منافقانو څخه دې؟ هغه ورته وویل: هو، بیا عمر رضی الله عنه ورته وویل: ستا دي په الله تعالی قسم وي چه زه هم له منافقانو څخه یم؟ هغه ورته وویل: نه، خو له تا څخه وروسته به د هیچا دغسی سوال ته جواب ونه وایم».

دا ځکه چه حدیفه رضی الله عنه د رسول الله ﷺ رازدار وو، چه هغه ته رسول الله ﷺ پټ د منافقینو نومونه ورسوولي وو، نو هغه ته په دی امت کښی د منافقینو احوال احکام اعمال تر هر چا ډیر ورمعلوم وو، او په دي سبب به صحابه کرامو ﷺ دده ددغه خصوصیت په سبب د هغه قدر او احترام زیات کولو. او له همدی کبله چه کله به مړې وشو، نو عمر رضی الله عنه به حدیفه رضی الله عنه ته کتل چه که حدیفه رضی الله عنه به پری جنازه کوله نو عمر رضی الله عنه به هم پری جنازه کوله، خو

که حذیفه رضی الله عنه به پری جنازه نه کوله، نو عمر رضی الله عنه به هم پخپله پری جنازه نه کول بلکه بل څوک به یی د خپل ځان لخوا نائب او وکیل کړ، چه د جنازی لمونځ پری وکړي؛ تر څو چه د رسول الله صلی الله علیه و آله هغه پت راز افشا نشي.

لسم درس: له منافقت څخه کرکه او ویرونه (۳/۲)

له نفاق او منافقت څخه د بچ کیدلو، سلامتیا او بیزاری لار دا ده چه بنده د الله تعالی د بنوولې شوی لار پیروي وکړي، لکه چه الله تعالی فرمایي:

﴿وَلَوْ أَنَّهُمْ فَعَلُوا مَا يُوعَظُونَ بِهِ لَكَانَ خَيْرًا لَهُمْ وَأَشَدَّ تَثْبِيتًا ۖ وَإِذَا لَأَتَيْنَهُمْ مِّن لَّدُنَّا أَجْرًا عَظِيمًا ۖ وَلَهَدَيْنَهُمْ صِرَاطًا مُّسْتَقِيمًا ۖ وَمَن يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِم مِّنَ النَّبِيِّينَ وَالصّٰدِقِينَ وَالشُّهَدَاءِ وَالصّٰلِحِينَ وَحَسُنَ أُولَٰئِكَ رَفِيقًا ۖ ذَٰلِكَ الْفَضْلُ مِنَ اللَّهِ وَكَفَىٰ بِاللَّهِ عَلِيمًا ۖ﴾ [النساء: ۶۶-۷۰].

ترجمه: «که دوی هغه کار کړې وای چه دوی ته ورباندي (د الله تعالی او د هغه د رسول ﷺ لخوا) نصیحت او وعظ کولې شي، نو ددوی لپاره به ډیر بهتر وو، او هم به ډیر محکم وو له جهته د کلکوالي د ایمان، نو پدغه وخت کښی به ورکړې وو مونږ دوی ته ډیر لوی اجر او ثواب، او خامخا به مو دوی ته وربنوولی وه سمه لار، او هغه څوک چه غاړه کیردي الله تعالی او د هغه رسول ﷺ ته، نو همدوی به له هغه چا سره ملکري وي چه الله تعالی پری نعمت کړې دي، له انبیاؤ صدیقینو شهیدانو او نورو نیکانو بندگانو څخه، او ډیر ښایسته دي دوی په ملگرتوب کښی، او همدا کار د الله تعالی لخوا

مهرباني ده، او کافي بس دې الله تعالی عالم خبردار». نو پدي آياتونو سره څرگنده شوه چه د منافقانو ددي لوي تاوان سبب دا وو چه هغوی د الله تعالی له هدايت او بنوونی څخه سرغړونه کړی وه، او دوی د الله تعالی رضامندي فضل مهرباني دغه لوی ثواب او اجر او د انبیاء و صدیقینو شهیدانو او نیکانو بندګانو ملګرتوب يي وبایللو، او ددغه بدترینو اعمالو مرتکب شول، لکه د الله تعالی او د هغه د رسول ﷺ دروغجن کښل، په الله تعالی باندي بدګوماني کول، هغه کارونو پسی ورپسی کیدل چه الله تعالی په غصه او قهر کوي، هغه څه چه الله تعالی يي خوبوي د هغی بد کښل، او په قول او فعل سره د الله تعالی ددين سره مقابله او جګړه کول، د کفرانو (که اهل کتاب وي او که مشرکان له هغوی) سره دوستي کول، او د مسلمانانو په ضد د کفارو مرسته او کومک کول، او مسلمانانو ته ضرر رسول، نو ددوی ددی لوی جرم په سبب د ډیر سخت عذاب وړ او لایق شول.

الله تعالی فرمایي: ﴿وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ الظَّالِمِينَ بِاللَّهِ ظَنَّ السَّوْءَ عَلَيْهِمْ دَائِرَةُ السَّوْءِ وَغَضِبَ اللَّهُ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ وَسَاءَتْ مَصِيرًا﴾ [الفتح: ۶].

ترجمه: «او چه عذاب ورکړي منافقانو سړو او منافقانو بنځو ته، او مشرکانو سړو او مشرکاتو بنځو ته، هغه منافقان چه ګومان يي کړې دې په الله تعالی باندي بدګومان، پر دوی دي وي بدی پښی، او غضب او غوصه

او قهر کړې دې پردوی باندي الله تعالی، او لعنتیان کړي يي دي، او تيار کړې يي دې دوی ته دوزخ، او ډیر بد ځای د ورتللو دې دا دزوخ».

همدارنگه الله تعالی فرمایي: ﴿ذَلِكَ بِأَنَّهُمْ اتَّبَعُوا مَا أَسْخَطَ اللَّهُ وَكَرَهُوا رِضْوَانَهُ فَأَحْبَطَ أَعْمَلَهُمْ﴾ [حمد: ۲۸].

ترجمه: «دا(وهل د ملایکو ددوی مخونه او شاګانې) پدی سبب دي چه دوی د هغه څه پیروي کوله چه الله تعالی يي په قهر او غضب کولو، او دوی بد گڼلو د الله تعالی رضامندي، نو الله تعالی ددوی نیک عملونه برباد او ابته کړل».

او ددوی د ظاهر او ښکاره له باطن او زړونو څخه مخالفت ددی سبب شو چه د قبیحو او بدو اعمالو مرتکب شول، لکه دروغ، غداری، خیانت، ښکنځل او د وعدی خلاف کول، او دا داسی عادات دي چه دا منافقان ورباندي پیژندل کیږي.

د منافقانو عملونه په دوه ډوله دي:

لومړې ډول اعمال: هغه کفري اعمال چه څوک يي مرتکب شي نو هغه کافر شو، او د اسلام د مقدس دین له کړی څخه بهر ووتلو، اگر که هغه لمونځ کوي، روژه نیسي، او داسی گومان هم کوي او دعوا کوي چه دې گنی مسلمان دي.

د نفاق دغه اعمال لکه: د الله تعالی او د هغه د رسول ﷺ دروغجن گڼل،

الله تعالی او د هغه آیاتونو او د هغه رسول ﷺ سره بغض او کینه کول، ورپوری مسخری کول، او د مسلمانانو په خلاف د کفارو سره دوستي او د هغوی مرسته او کومک کول.

نو دغه اعمال او داسی نور د اسلام سره ضد اعمال دي، نو څوک چه یی مرتکب شي، هغه مؤمن پاتی کیدې نشي، بلکه هغه کافر دې د اسلام د مقدس دین څخه وتلې دې، که سره له دی هم هغه د اسلام دعوا کوي نو دې په نفاق اکبر سره منافق دې.

د نفاق دی ډول ته ځینی علماء نفاق اعتقادي هم وایی؛ ځکه دلته کفر دده په زړه کښی ننوتې دې، ځنی له مؤمن زړه څخه داسی کفري اعمال او اقوال نه صادریري، خو د هغوی مقصد دلته دا نه دې چه نفاق اکبر یواځی په اعتقادي امورو کښی کیدې شي، او په نورو کښی نشي کیدې، او اعتقادي نفاق ددوی په نیز په اعتقادي امورو پوری خاص او منحصر نه دې.

دوهم ډول اعمال: هغه بد عادات او اعمال دي چه هغه اگر که بنده پخپله کفر ته نه ووباسي، خو دغسی اعمال او عادتونه پرته له خالص منافق څخه په بل چا کښی نه راتولیري، نو مؤمن باید له دغسی اعمالو او عاداتو څخه ځان وساتي، ترڅو په ده کښی د نفاق له عاداتو څخه کوم عادت رانشي.

او دغه اعمال او عادات رسول الله ﷺ په خپل مبارک حدیث شریف کښی بیان کړي دي، لکه چه فرمایي: «آيَةُ الْمُنَافِقِ ثَلَاثٌ: إِذَا حَدَّثَ كَذَبَ،

وَإِذَا وَعَدَ أَخْلَفَ، وَإِذَا أُؤْتِمِنَ خَانَ». [متفق عليه].

وفي رواية لمسلم: «آيَةُ الْمُنَافِقِ ثَلَاثٌ وَإِنْ صَامَ وَصَلَّى وَرَزَعَمَ أَنَّهُ مُسْلِمٌ».

وفي رواية أحمد: «ثَلَاثٌ مَنْ كُنَّ فِيهِ فَهُوَ مُنَافِقٌ، وَإِنْ صَامَ وَصَلَّى وَرَزَعَمَ أَنَّهُ مُسْلِمٌ».

وفي الصحيحين من حديث عبد الله بن عمرو بن العاص رضي الله عنهما قال: قال رسول الله ﷺ: «أَرْبَعٌ مَنْ كُنَّ فِيهِ كَانَ مُنَافِقًا خَالِصًا، وَمَنْ كَانَتْ فِيهِ خَصْلَةٌ مِنْهُنَّ كَانَتْ فِيهِ خَصْلَةٌ مِنَ النَّفَاقِ حَتَّى يَدْعَهَا: إِذَا أُؤْتِمِنَ خَانَ، وَإِذَا حَدَّثَ كَذَبَ، وَإِذَا عَاهَدَ غَدَرَ، وَإِذَا خَاصَمَ فَجَرَ».

ترجمه: «د منافق نښې درې دي: کله چه خبرې کوي نو دروغ وايي، او کله چه وعده او لوظ وکړي، مخالفت ځيني کوي، او کله چه ورسره امانت کينودل شي، نو پکښې خيانت کوي».

او د مسلم شريف په يو روايت کښې داسې راغلي دي: «د منافق نښې درې دي - اګر که هغه لمونځ هم کوي، او روژه هم نيسي او ځان ته مسلمان هم وايي...» الحديث.

اود مسند أحمد په يو روايت کښې بيا داسې دي: «درې عادتونه او خصلتونه دي چه کله په يو بنده کښې راټول شي نو هغه خالص منافق کيږي....».

او په صحيح بخاري شريف او صحيح مسلم شريف کښې د عبد الله بن

عَمْرُو بن العاص رضي الله عنه په روايت كښی رسول الله ﷺ فرمايي: «څلور عادتونه او خصلتونه دي چه كله دا څلور سره په يو بنده كښی راټول شي نو هغه خالص منافق شي، او كه په يو چا كښی له هغی څخه كوم يو خصلت او عادت موجود وي، نو په هغه كښی به يو خصلت او عادت نفاق او منافقت وي، تر هغه پوری چه دغه خصلتونه پريږدي، او هغه دا چه: كله خبری كوي نو دروغ به وايي، او چه كله معاهده و كړي نو په هغی كښی غدر كوي او ماتوي يي، او چه كله وعده او لوظ و كړي، نو ورڅخه مخالفت كوي، او وعده خلافي كوي، او چه كله يي د چا سره جنك جگړه راشي نو ښكنځل به كوي».

نو كه په يو چا كښ دغه څلور صفتونه او عادتونه سره راټول شول، نو دې خالص منافق دي.

حكه دلتة «إذا» د غايي د بيان لپاره نه دي، نو دا په دی خبره دلالت كوي چه له دی څخه مراد دا دي چه دغه كارونه د يو چا خصلت او عادت جوړ شي، او په تكرار او زيات يي كوي.

مقصد دا چه هغه څوك چه يو كله شاذ نادر ورڅخه دغسی كارونه صادر شي نو هغه به د منافقينو له اعمالو څخه يو عمل كړې وي، او د یوی كناه مرتكب شو، او په دي باندی هغه په منافقانو كښی نه شمارل كيږي، او

نه په هغه چا کښی چه په هغه کښی د نفاق او منافقت کوم عادت وي، ترڅو چه يي دغه بد کارونه لکه د خپل عادت او خصلت ګرزولې نه وي، او يا ورباندی مشهور شوې نه وي.

په ياد بايد ولرو چه د ځینی خلکو په زړونو کښی ايمان او د نفاق ځینی عادتونه سره راټولیدې شي.

هر چه نفاق اکبر دې نو هغه او ايمان سره په يوه زړه کښی نه راټولېږي، بلکه د نفاق اکبر خاوند خالص کافر دې، اګر که لمونځ کوي، روژه نيسي، او ګومان او دعوا هم کوي چه دې مسلمان دې؛ ځکه دی کفر دده ټول نیک عمل برباد او ابته کړې دې، ځکه ايمان او کفر اکبر سره نه يوځاي کېږي، لکه چه الله تعالی فرمايي:

﴿وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْآخِرَةِ مِنْ

الْخٰسِرِينَ ﴿٥٠﴾ [المائدة: ٥].

ترجمه: «او هغه څوک چه له ايمان راوړلو څخه انکاري شي، نو د هغه نیک عمل برباد او ابته شو، او هغه به په آخرت کښی له تاوانيانو څخه وي.»
او هر چه نفاق اصغر دې- کوم چه بنده له دين اسلام څخه نه وباسي- نو کيداي شي چه په يو مسلمان کښی دی د نفاق اصغر ځینی خصلتونه او عادتونه وي، لکه چه د عبد الله بن عمرو بن العاص رضي الله عنه حديث شريف

پری دلالت کوي.

او په صحیح مسلم شریف کښی د ابوهریره رضی الله عنه په حدیث کښی رسول الله صلی الله علیه و آله فرمایي: «مَنْ مَاتَ وَلَمْ يَغْزُ وَلَمْ يُحَدِّثْ بِهٖ نَفْسَهُ مَاتَ عَلَى شُعْبَةٍ مِنْ نِفَاقٍ» [رواه مسلم].

ترجمه: «هغه مسلمان چه مړ شي، او هغه په خپل عمر کښی نه غزا وکړي، او نه پخپل زړه کښی د غزایت تیارې او مینه ونلري، نو دې هم د نفاق په یوه څانگه کښی مري».

او حذیفه رضی الله عنه فرمایي: «زړونه په دری ډوله دي:

۱- یو هغه زړه دې چه دوه مخی او دوه رنگه یا کور وي، نو دا د منافق زړه دې.

۲- بل هغه زړه دې چه له حق څخه په پردو کښی وي، نو دا د کافر زړه دې.

۳- بل هغه زړه دې چه صفا او پر قیدونکې وي، لکه په ده کښی چه ډیوه وي چه رڼا کوي، نو دا د مؤمن زړه دې.

۴- بل هغه زړه دې چه په هغه کښی د نفاق خصلتونه هم وي او ورسره ایمان هم وي، نو دده مثال داسی دې لکه په جسم کښی دانه (نکی)، چه هم پکښی وینه وي، او هم زوی، یا یی مثال داسی دې لکه هغه ونه چه کله ورته

بنايسته او بنی اوبه راځی او هغه پری خړوبیږي، او کله ورته خرابی اوبه راځي او پری خړوبیږي، نو هر کومی اوبه چه غالبه شوی، نو خوند به هم د هغی وي». [رواه ابن أبي شيبه في المصنف وفي کتاب الإیمان، وصححه الألبانی].

او علي عليه السلام فرمایي: «ایمان لومړې د یو کوچني سپین ټکي په شان به زړه کښی پیلیري، بیا هرڅومره چه ایمان زیاتیري نو دغه سپینوالي ورسره زیاتیري، تر دي چه ټول زړه تک سپین شي، او نفاق په زړه کښی د تور ټکي په شان پیلیري، بیا هرڅومره چه پکښی نفاق زیاتیري دغه تور ټکي ورسره زیاتیري، تر دی چه ټول زړه تک تور شي». [رواه ابن أبي شيبه في کتاب الإیمان والبيهقي في شعب الإیمان].

مقصد دا چه په مسلمان کښی نفاق اصغر «وړوکي نفاق» راتلاي شي، په چا کښی لږ، او په چا کښی ډیر، د چا ایمان چه قوي وي او د الله تعالی اطاعت او پیروي پکښی ډیره وي، نو نفاق به یی کمزورې وي، یعنی په هغه کښی به د نفاق بوي او یو څه نښی نښانی وي، نو کله کله به تری دروغ یا وعده خلافي او داسی نور ګناهونه کیږي.

او له ځینی خلکو به دغه ګناهونه ډیر واقع کیږی، او ورسره به دالله تعالی یاد او ذکر هم کم کوي، او د الله تعالی له حدودو څخه به تیرې هم کوي، لکه د ځینی حرّماتو هتک او سپکاوي کول، په واجباتو کښی تقصیر

او کوتاهي کول، او په شهواتو کښی غرقیدل او اخته کیدل، او په شبهاتو باندي تیروتل.

نو دده په زړه کښی به د لږ ایمان تر څنګ ډیر نفاق وي، تر دی چه ځینی مسلمان به داسی هم وي چه لمونځ به په منډه او تادی سره کوي، هغه هم په خپل وخت نه، بلکه په مکروه وخت کښی به یی کوي، او لکه چه ځان تری خلاصوي، د هغی د آدابو او خشوع او خضوع مراعات پکښی نکوي، لکه په صحیح مسلم شریف کښی د انس بن مالک رضی الله عنه په روایت کښی چه رسول الله صلی الله علیه و آله فرمایي:

«تِلْكَ صَلَاةُ الْمُنَافِقِ يَجْلِسُ يَرْقُبُ الشَّمْسَ حَتَّى إِذَا كَانَتْ بَيْنَ قَرْنَيْ الشَّيْطَانِ قَامَ فَتَقَرَّهَا أَرْبَعًا لَا يَذْكُرُ اللَّهَ فِيهَا إِلَّا قَلِيلًا». [رواه مسلم].

ترجمه: «دغه د منافق لمونځ دې چه ناست وي د لمر انتظار کوي، تر دی چه کله پریوتلو ته نژدی شي او لمر د شیطان د ښکرو ترمنځ شي، نو دې پاڅي او څلور واری ښکته پورته شي، لکه د چرګ پشان ټکی وکړي، چه الله پکښی نه یادوي مګر لږ».

نو دا د هغه چا حال دې چه د هغه پر زړه باندي منافقت غالب شوې وي تر دی چه د «منافق» نوم مستحق او وړ وګرزي، سره له دي چه دهغه په زړه کښی دومره ایمان هم وي چه دپته یی نه پریردي چه لمونځ بیخي پریردي.

دداسی ډول خلکو څخه ځینی خطرناک ګناهونه صادرېږي، لکه: ریا، ځان نبودنه، او هغه څه چې نیک عمل برباد او ابته کوي، لکه د ورکړی او نفقی په وخت کښی زباتول، محتاج ته بدی ردی ویل، او اخروي عمل په سبب دنیایي ګټی غوښتل، او کله چې بنده ځانته او د خلکو له سترګو پناه وي هلته د حرمتو انتهاک او سپکاوی کول.

نو داسی خلک په ډیر خطرناک حالت کښی دي؛ ځکه کیدای شي دده دا سستی او لټی دې - نعوذ بالله - له دین څخه وتلو ته اړ کړي، او څوک چې په داسی منافقت مړ شو چې دهغه په زړه کښی یو څه ایمان هم وي، نو داسی بنده د اهل الکبائر څخه شمارل کېږي، په چا چې د ډیر سخت عذاب ویره ده، خو داسی بنده به په اور کښی د تل لپاره نه پاتی کېږي؛ ځکه دده په زړه کښی یو څه اسلام او ایمان پاتی وو.

بل دا چې له رسول الله ﷺ څخه په یو صحیح حدیث شریف کښی نقل دي چې هغه فرمایي: «يَدْخُلُ أَهْلُ الْجَنَّةِ الْجَنَّةَ وَأَهْلُ النَّارِ النَّارَ ثُمَّ يَقُولُ اللَّهُ تَعَالَى أَخْرِجُوا مَنْ كَانَ فِي قَلْبِهِ مِثْقَالُ حَبَّةٍ مِنْ خَرْدَلٍ مِنْ إِيْمَانٍ فَيُخْرِجُونَ مِنْهَا قَدِ اسْوَدُّوا فَيُلْقَوْنَ فِي نَهْرِ الْحَيَاةِ، أَوْ الْحَيَاةِ شَكَّ مَالِكٍ - فَيَنْبُتُونَ كَمَا تَنْبُتُ الْحَبَّةُ فِي جَانِبِ السَّيْلِ أَلَمْ تَرَ أَنَّهَا تَخْرُجُ صَفْرَاءَ مُلْتَوِيَةً». [رواه البخاري من حديث أبي سعيد الخدري ﷺ].

ترجمه: «جنتيان به جنت ته ننوځي، او دوزخيان به دوزخ ته ننوځي، بيا به الله تعالى ووايي: له اوره هر هغه څوک هم راوباسی چه د هغه په زړه کښی د اوري يا جنجر دانی هومره ايمان وي، نو داسی خلک به پداسی حال کښی راوايستل شي چه تک تور شوي به وي، بيا به د ژوند په يو نهر (وياله) کښی وغورزول شي، نو له سره به راوه ټو کيږي او راشنه به شي، لکه د سيلاب وروسته چه کومه دانه او شينکې راشين کيږي، که ورته فکر مو وي هغه شين ډکې او تيغ له کمزورئ څخه زيږ او تاو شوې وي».

خو څوک چه د اسلام نواقضو او ماتونکو گناهونو څخه د کومی گناه مرتکب شي، لکه په دين پوره ټوکی، مسخري کول، الله تعالى او رسول ﷺ ته بښکنځل کول، د مسلمانانو پر خلاف له کفارو سره دوستي او د هغوی مرسته کول، نو داسی خلک کافران دي، د اسلام له دين څخه وتلي دي، بلکه ايمان يي له زړه څخه وتلي دي. نعوذ بالله من ذلك.

د منافق توبه ويستل:

که يو منافق له مرگه مخکښی توبه ووباسي او خپل عمل سم کړي، او د الله تعالى په دين کلک شي، او خپل دين او عمل خاص د يو الله تعالى د رضا لپاره خالص کړي، نو دده توبه صحيح ده، او الله تعالى يي ورڅخه قبلوي، لکه چه الله تعالى فرمايي:

﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا﴾ ١٤٥ إِلَّا الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَٰئِكَ مَعَ الْمُؤْمِنِينَ وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا ﴿١٤٦﴾ مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَعَامَنْتُمْ وَكَانَ اللَّهُ شَاكِرًا عَلِيمًا ﴿١٤٧﴾ [النساء: ١٤٥-١٤٧].

ترجمه: «بیشکه منافقان به په آخري لاندینی برخه د اور کبني وي، او هيڅکله به دوی ته څوک کومکي او مرستندويه پيدا نکړي، مگر هغه کسان چه توبه يي ويستلي وي (مخکبني له مرکه) او خپل عمل يي اصلاح او سم کړي وي، او د الله تعالی پر دين يي منگولی لگولی وي، او خپل دين او عمل يي د يو الله تعالی د رضا لپاره خالص کړي وي، نو دغه ډول خلک به د نورو مؤمنانو سره ملگري وي، او الله تعالی به ټولو مؤمنانو ته لوي اجر او ثواب ورکړي، الله تعالی ستاسو په عذابولو باندي څه کوي؟ که تاسو د الله تعالی شکر ووباسی، او پری ایمان راوړئ، او الله تعالی شکرگزار او پوهه دي.»

همدارنگه هغه مسلمان چه په هغه کبني د منافقت ځینی عادتونه وي، که توبه تری وباسي، نو الله تعالی يي توبه قبلوي، او له منافقت څخه پاکيږي. په دی مسأله کبني يو عجيبه شبهه او لغز هم دي، او هغه دا چه حذيفه بن اليمان رضي الله عنه د عبد الله بن مسعود رضي الله عنه د حلقی په شاگردانو شبهه وکره چه د

عبد الله بن مسعود رضي الله عنه په مخکښی یې ورته وویل: بیشکه نفاق په هغه چا نازل شوې وو چه له تاسو څخه هم بهتر وو؟!

نو عبد الله بن مسعود رضي الله عنه وخنډل او د هغه په مقصد پوهه شو، او خپلو شاگردانو ته یې وویل: سبحان الله، بیشکه الله تعالی فرمایي:

﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ [النساء: ۱۴۵].

ترجمه: «بیشکه منافقان به په هغه ډیره لاندینی برخه د اور کښی وي».

بیا کله چه مجلس خور شو، نو حذیفه رضي الله عنه ابن مسعود رضي الله عنه یو شاگرد یزید بن الأسود النخعي ته وویل: هو، نفاق پداسی خلکو نازل شوې وو چه له تاسو څخه بهتر او غوره وو، بیا هغوی توبه وویستله، او الله تعالی یې توبه قبوله کړی وه.

او په یو بل روایت کښی داسی دي: هغوی چه کله توبه وویستله نو هغوی له تاسو څخه بهتر او غوره شو.

د هغه مقصد دا وو چه ځینی هغه خلک چه د رسول الله صلى الله عليه وسلم په وخت کښی منافقان وو، خو بیا یې توبه وویستله او خپل عملونه یې اصلاح کړل، او خپل دین یې په ایمان عمل او اخلاص باندي بنائسته کړ، نو هغوی بیا د رسول الله صلى الله عليه وسلم په صحبت او د هغه سره په جهاد باندي له هغه چا څخه غوره شو چه له صحابه کرامو رضي الله عنهم څخه وروسته وو، یعنی تابعین رحمهم الله، دا

قیصه په صحیح بخاري شریف کښی راغلی ده.

او مؤمنان باید داسی عملونه وکړي چه د منافقت او د هغی له عادتونو او خصلتونو څخه پری خلاصیږي، لکه بیا بیا توبه ویستل، استغفار ویل، د الله تعالی د حدودو مراعات کول، د هغه د امرونو تعظیم او احترام کول، له شرک او مشرکانو څخه برائت او بیزاري کول، د لمانځه پوره له ټولو حقوقو سره ادا کول، د زکات ورکول، د الله تعالی او د هغه د پیغمبر ﷺ او د قرآن کریم او د مسلمانانو د مشرانو او عوامو لپاره خیرخواهي لټول، او په دغه لار کښی خپل پوره کوشښ کول.

همدارنگه له جهاد فی سبیل الله سره محبت او مینه کول، او په زړه کښی یی اراده ساتل، امر بالمعروف او نهی عن المنکر کول، په دین او د حق او پر اتباع باندي او د دین په لار کښی په مصیبتونو باندي یو بل ته سره وصیت کول، او مسکینانو او غریبانو ته په ډوډی ورکولو یو بل سره تیزول او لارښوونه کول، او د الله تعالی په لار کښی خرچه او انفاق کول، او هغه په پوره ایماندارۍ سره ادا کول، او په هغی باندي له الله تعالی څخه د اجر ثواب امید کول، نو په داسی کارونو باندي بنده له نفاق او منافقت څخه پاکیږي.

د عمر بن الخطاب رضی الله عنه په حدیث کښی رسول الله صلی الله علیه و آله فرمایي: «مَنْ سَرَّتَهُ

حَسَنَتُهُ وَسَاءَتُهُ سَيِّئَتُهُ فَهُوَ مُؤْمِنٌ».

ترجمه: «څوک چه پخپل نیک عمل خوشحالیږي، او به ګناه کولو باندی خفه کیږي، نو داسی بنده مؤمن دې».

نو که کوم بنده څخه ګناه وشي او هغه په دغه ګناه باندي خفه وو، نو دا ددي خبری نښه ده چه دده ایمان صحیح دې، یعنی ایمان پکښی شته، او له ده څخه داسی امید ډیر دې چه توبه ووباسي، او له الله تعالی څخه ددغه ګناه د بڅښنی غوښتنه وکړي، او ځان پری ملامت کړي، خو که څوک په ګناه کولو خوشحالیږي، دا ددي خبری نښه ده چه دده په زړه کښی نفاق او منافقت شته.

په سنن ترمذي کښی د ابوهریره رضی الله عنه په حدیث کښی رسول الله صلی الله علیه و آله

فرمایي:

«خَصْلَتَانِ لَا تَجْتَمِعَانِ فِي مُنَافِقٍ، حُسْنُ سَمْتٍ، وَلَا فِقْهُ فِي الدِّينِ»

[صححه الألبانی].

ترجمه: «دوه عادتونه په منافق کښی سره نه یو ځای کیږي: یو ښه

خوي، او بل ددين ښه زده کړه».

یوولسم درس: له نفاق څخه کرکه او ویرونه (۳/۳)

د منافق د منافقت سزا:

د منافقت د ډیری بدی له کبله الله تعالی د منافقانو سزا هم په دنیا او آخرت کښی تر ټولو بده سزا ټاکلی ده؛ ترڅو دغه سزا ددوی د بدو اعمالو پوره جزاشي:

* دنیا کښی خو ددوی سزا دا ده چه پر زړونو یی مهر ولگول شي، او ددین له پوهی او لارښوونی څخه بی برخی شي، او بیا ورپسی الله تعالی ددوی په زړونو کښی داسی شکونه واچوي چه ددوی له زړونو هیڅکله نه ووځي، نو دوی تر ټولو خلکو ډیر حیران او شکیان وي؛ ځکه دوی غوښتل چه الله تعالی او مؤمنان تیرباسی، نو ددوی دغه تیرایستل پر دوی راوگرزیدل، او د خپل بد عمل بده سزا ورته ورسیده.

نو دوی چه هرکله د اسلام او مسلمانانو پر خلاف کوم کار کوي او کومه پلمه ورته جوړوي، نو الله تعالی ورته پری ډیره بده او سخته سزا ورکوي، او دوی په دي هم نه پوهیږي چه مونږ ته دا سزا زمونږ ددغه بد عمل په سبب ده، نو دوی چه هرڅومره د کفر او منافقت عملونه کوي هغومره ددوی سزا او عذاب څو چنده کیږي او پرله پسې کیږي.

الله ﷻ فرمایي: ﴿فَطَبَعَ عَلَىٰ قُلُوبِهِمْ فَهَمَّ لَا يَفْقَهُونَ﴾ [المنافقون: ۳].

ترجمه: «(یعنی هر کله چه دوی دروغ وایی، او په درواغو قسمونه او سوگندونه هم کوي؛ ځکه چه دوی یو ځل د ایمان دعوا کړی وه، او مسلمانانو ته یې ځان مسلمان بنکاره کولو، او ددغه ایما له دعوا څخه وروسته یې د خپل منافقت په سبب بیا کافر شول) نو مهر ولگول شو ددوی پر زړونو باندي، نو لدی کبله دوی نه پوهیږي».

همدارنگه فرمایي:

﴿أُولَٰئِكَ الَّذِينَ اشْتَرُوا الضَّلَالَةَ بِالْهُدَىٰ فَمَا رَبِحَت تِّجَارَتُهُمْ وَمَا كَانُوا مُهْتَدِينَ﴾ [البقرة: ۱۶-۱۸].

﴿مَثَلُهُمْ كَمَثَلِ الَّذِي اسْتَوْقَدَ نَارًا فَلَمَّا أَضَاءَتْ مَا حَوْلَهُ وَّ دَهَبَ اللَّهُ بِنُورِهِمْ وَتَرَكَهُمْ فِي ظُلُمَاتٍ لَا يُبْصِرُونَ﴾ [البقرة: ۱۷].

﴿فَهُمْ لَا يَرْجِعُونَ﴾ [البقرة: ۱۸].

ترجمه: «همدغه کسان اختیار کړی یې ده او غوره کړی یې ده گمراهي په مقابل د هدايت کښی، نو گټه ونکړه تجارت ددوی، او نه دي دوی سمه لار موندونکي، مثال ددوی په شان د مثال د هغه چا دې چه بل کړي اور، نو هر کله چه رڼا کړي دا اور همرد چاپير له ده نه، بوځي الله رڼا له دوی څخه، او پریردي دوی په تیارو او تورتمونو کښی چه هیڅ نه وینی، کانه دي دوی د حق له اوریدلو څخه، گونگیان دي دوی د حق له وینا څخه، رانده دي دوی د حق له لیدلو څخه، نو دوی نه راگړزي حق ته».

همداراز فرمایي:

﴿إِنَّ الْمُنَافِقِينَ يُخَدِعُونَ اللَّهَ وَهُوَ خَدِعُهُمْ﴾ [النساء: ۱۴۲].

ترجمه: «بیشکه منافقان تیرباسي الله تعالى لره (ددوی په گومان)، او حال دا چه الله به دوی تیرباسي (په حقیقت کښی)».

دوی لره د الله تعالى تیرایستل دوی ته ددوی د بدو اعمالو له جنسه دوی ته سزا ورکولو لپاره دي، او دا دوی ته ددوی د بدو اعمالو او اقوالو او په الله تعالى باندی د بدگومانی سزا ده، همدارنگه ددوی د هغه کردار او گومان سزا ده چه دوی پخپل گومان الله تعالى ته او مسلمانانو ته تیر او دوکه ورکول وو، او د الله تعالى سره د مقابلی او د هغه له دین سره په ډول ډول پلمو او دوکو د جنګ کول وو.

نو دوی په حقیقت کښی پخپلو دغه بدو اعمالو ځان تیرباسي، لکه چه الله تعالى فرمایي:

﴿يُخَدِعُونَ اللَّهَ وَالَّذِينَ ءَامَنُوا وَمَا يُخَدِعُونَ إِلَّا أَنْفُسَهُمْ وَمَا

يَشْعُرُونَ ﴿٩﴾ [البقرة: ۹].

ترجمه: «دوی (پخپل گومان) تیرباسي الله تعالى او مؤمنان، خو په حقیقت کښی دوی نه تیرباسي مگر خپل ځانونه، او دوی نه پوهیږي».

نو دوی په دي نه پوهیږي چه دوی په حقیقت کښی خپل ځان تیرباسي، بلکه ځان ته بی ځایه او باطلی آرزوګانی او امیدونه ورکوي، او د هغی په امید ځغلي، تردی چه دوی تیروځي او په فتنه کښی پریوځي، او خپل ګناهونه، کفر، فسق او ګمراهي زیاتوي، او دا گومان هم کوي چه ګڼی

دوی بڼه کار کوي.

نو دوی په دي ټولو کښی له خپل ځان پرته بل هیچا ته ضرر نه دې رسولې، نه یی الله تعالی ته کوم ضرر رسولې دې، او نه یی د الله رسول ﷺ ته کوم ضرر رسولې دې، او نه یی د الله تعالی د دین پیروانو مؤمنانو ته کوم ضرر رسولې دې.

* ددنیايي سزاگانو څخه یو دا هم ده چه دوی پخپلو مالونو او اولادونو باندی عذابوي، تردی چه ساګانی یی وخیږي، لکه چه الله ﷻ فرمایي:

﴿وَلَا تُعْجِبْكَ أَمْوَالُهُمْ وَأَوْلَادُهُمْ إِنَّمَا يُرِيدُ اللَّهُ أَنْ يُعَذِّبَهُمْ بِهَا فِي الدُّنْيَا وَتَزْهَقَ أَنْفُسُهُمْ وَهُمْ كَافِرُونَ﴾ [التوبة: ۸۵].

ترجمه: «په تعجب کښی دی نه اچوي تا لره ددوی (منافقانو) مالونه او اولادونه؛ ځکه په تحقیق الله تعالی غواړي چه دوی ته په دغه مالونو او اولادونو باندی په دنیا او آخرت کښی عذاب ورکړي، او ددوی ساګانی پداسی حال کښی وخیږي چه دوی کافران وي.»

* او ددوی له دنیوي سزاگانو څخه دا هم دي چه د خلکو په زړونو کښی ددوی بغض او کینه واچوي، نو هرڅومره چه دوی خلکو ته ځان محبوبوي خلک ورسره د محبت او مینې پرځای بغض او کینه کوي؛ ځکه دوی د الله تعالی د رضامندی په بدل کښی د خلکو خوشحالول بهتر ګڼلې وي، او د آخرت په مقابل کښی یی دنیوي ژوند غوره کړې وي، او په هغه څه پسې ډیر ورپسې وي چه الله تعالی په غوصه او قهر کوي، او د الله تعالی

رضامندي بده گڼي، د الله تعالی له بنوولی لارښوونی څخه مخ اړوي، نو لدی کبله یې خپل ځان بیلابیلو ویرو گمراهیو او بدبختیو ته وړاندی کړی، کوم چه الله تعالی د هغه چا لپاره لیکلی دې چه د الله تعالی له لارښوونی څخه سرغړونه کوي، الله جلّ جلاله له دوی څخه د ځینو ډلو په هکله فرمایي:

﴿لَا يَزَالُ بُنْيَانُهُمُ الَّذِي بَنَوْا رِيبَةً فِي قُلُوبِهِمْ إِلَّا أَنْ تَقَطَّعَ قُلُوبُهُمْ ۗ وَاللَّهُ عَلِيمٌ حَكِيمٌ﴾ [التوبة: ۱۱۰].

ترجمه: «تل به وي ددوی هغه جوړه کړی آبادي چه دوی جوړه کړی وه (یعنی مسجد ضرار) سبب د شک په زړونو ددوی کښی، مگر که ټوټه ټوټه شي زړونه ددوی، او زاره یې ترک وچوي، او الله تعالی خبردار د حکمت خاوند دې.»

ځینی مفسرین وايي چه ﴿إِلَّا أَنْ تَقَطَّعَ قُلُوبَهُمْ﴾ دا استثناء تهکمي ده، چه الله تعالی ددوی د ټوقو مسخرو په مقابل کښی په دوی پوری ټوکی مسخری کوي، ترڅو دوی ته ددوی د بدو پلمو او مؤمنانو پسی د ټوقو مسخرو پوره سزا ورکړ شي.

دوی به د مؤمنانو په خلاف داسی پلمی جوړولی چه هغوی ته په خپل دین کښی شبهی واچوي، او د الله تعالی له سمی لاری څخه یې گمراه کړي، نو ددوی سزا هم دا شوه چه په زړونو کښی یې ورته داسی شک واچولو چه تل تر تله ددوي له زړونو څخه نه جلا کیري، تر دي چه د الله

تعالی مخی ته لار شي.

* ددی ترڅنګ دوی ته ددوی د ځینو بدو اعمالو په بدل کښی ځینی ځانګړی سزاوی هم رسیږي؛ ځکه الله تعالی ځینو ګناهونو ته ځینی خاصی سزاوی ټاکلی دي؛ ددی لپاره چه هر سر کښه ته د هغه د ګناه په شان او د هغی مطابق سزا ورسیږي.

لکه چه الله ﷻ فرمایي: ﴿الَّذِينَ يَلْمُزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا يَجِدُونَ إِلَّا جُهْدَهُمْ فَيَسْخَرُونَ مِنْهُمْ سَخِرَ اللَّهُ مِنْهُمْ وَلَهُمْ عَذَابٌ أَلِيمٌ﴾ [التوبة: ۷۹].

ترجمه: «هغه منافقان چه عیب او طعنی لګوي په خیرات کونکو مؤمنانو باندی د هغوی د خیراتونو په وخت کښی ، او په هغه کسانو پوری چه نه مومي د خیرات لپاره مګر د خپل کوشش مطابق (د هغی د کموالي په سبب)، نو په هغوی پوری مسخری کوي، الله تعالی به ددی مسخرو په مقابل کښی په دوی پوری مسخری وکړي، او ددوی لپاره دردناک عذاب دي.»

نو ددوی په مؤمنانو پوری د مسخرو سزا ورته الله په دي ورکوي چه الله تعالی ورپوری مسخری کوي، ترڅو ورته د خپل بد عمل پوره پوره سزا ورسیږي.

* منافقان اکثر په هغه ګناهونو کښی واقع کیږي چه د هغی سزا د همغه عمل له جنسه وي، او دغه سزا له آخرت نه مخکی په دنیا کښی وي، لکه چه په متعددو حدیثو شریفو کښی راځي: څوک چه د یو مسلمان په بدنامی او

رسوایي پسی ګرځي الله تعالیٰ به یې بدنام او رسوا کړي، او څوک چه یو مسلمان ته ضرر رسوي الله تعالیٰ به د هغی په سزا کښی ورته ضرر ورسوي، او چا چه د یو مسلمان سره مخالفت او دښمنی وکړه، الله به ورته همدغه شان سزا ورکړي، او چا چه یو مسلمان ذلیل او کمزورې کړ، الله تعالیٰ به یې ذلیل او کمزورې کړي، او چا چه د مسلمانانو سره سختي وکړه، نو په بدل کښی به الله تعالیٰ پر ده باندي سختي راولي.

او منافقان تل د بدو پلمو خاوندان دي، الله تعالیٰ فرمایي: ﴿وَلَا يَحِيقُ الْمَكْرُ السَّيِّئُ إِلَّا بِأَهْلِهِ﴾ [فاطر: ۴۳].

ترجمه: «او نه چاپیریري بده پلمه مګر په خپل خاوند باندي، یعنی په هغه چا چه دغه بده پلمه یې جوړه کړی ده».

نو دا چه مخکښی تیر شو، د هغه عذابونو ډولونه دي چه منافقانو ته په دنیا کښی رسیږي.

* او هر چه د برزخي ژوند حال دې، نو کله چه دوی د دنیا له دي ژوند څخه کوچ وکړي، او په قبرونو کښی کیښوول شي، نو دوی به په یو لوی عذاب کښی وي، او هم به په دایمی بدبختی او افسوسونو کښی وي، چه نه ختمیږي.

د انس بن مالک رضی الله عنه په حدیث شریف کښی رسول الله صلی الله علیه و آله فرمایي:

«إِنَّ الْعَبْدَ إِذَا وُضِعَ فِي قَبْرِهِ وَتَوَلَّى عَنْهُ أَصْحَابُهُ وَإِنَّهُ لَيَسْمَعُ قَرْعَ نِعَالِهِمْ أَتَاهُ مَلَكَانِ فَيُقْعِدَانِهِ فَيَقُولَانِ مَا كُنْتَ تَقُولُ فِي الرَّجُلِ لِمُحَمَّدٍ فَأَمَّا الْمُؤْمِنُ

فَيَقُولُ أَشْهَدُ أَنَّهُ عَبْدُ اللَّهِ وَرَسُولُهُ فَيُقَالُ لَهُ انْظُرْ إِلَى مَقْعَدِكَ مِنَ النَّارِ قَدْ
 أَبْدَلَكَ اللَّهُ بِهِ مَقْعَدًا مِنَ الْجَنَّةِ فَيَرَاهُمَا جَمِيعًا قَالَ قَتَادَةُ: وَذُكِرَ لَنَا أَنَّهُ يُفْسَحُ
 فِي قَبْرِهِ ثُمَّ رَجَعَ إِلَى حَدِيثِ أَنَسٍ قَالَ: وَأَمَّا الْمُنَافِقُ وَالْكَافِرُ فَيُقَالُ لَهُ مَا
 كُنْتَ تَقُولُ فِي هَذَا الرَّجُلِ فَيَقُولُ لَا أَدْرِي كُنْتُ أَقُولُ مَا يَقُولُ النَّاسُ فَيُقَالُ
 لَا دَرَيْتَ، وَلَا تَلَيْتَ وَيُضْرَبُ بِمَطَارِقٍ مِنْ حَدِيدٍ ضَرْبَةً فَيَصِيحُ صَيْحَةً
 يَسْمَعُهَا مَنْ يَلِيهِ غَيْرَ الثَّقَلَيْنِ» [متفق عليه].

ترجمه: «بیشکه یو مړ بنده چه په خپل قبر کښی کی کښودل شي، او
 ملګري (یعنی هغه خښوونکي خلک) ورڅخه لار شي، نو دې به لا ددوی د
 پیزار کړپا او اواز اوري چه دوه ملائکی به ورته راشي، نو هغوی به یې (په
 قبر کښی) کښینوي، او ورته به ووايي: ته د هغه سړي په هکله څه وایي چه
 په تاسو کښی لیرل شوې وو، (یعنی محمد ﷺ)».

نو څوک چه مؤمن وي هغه به ورته ووايي: «أشهد أنه عبد الله ورسوله»،
 یعنی زه ګواهي کوم چه هغه د الله تعالی بنده او استاذې دې.

نو ده ته به وویل شي: په اور کښی دی خپل ځای ته وګوره! چه دغه
 ستا ځای وو، که مؤمن نه وای، خو چه ایمان دی راوړې دې، نو تا ته الله
 تعالی د هغی په بدل کښی دغه بل ځای په جنت کښی درکړې دې، نو هغه
 به دغه دواړه ځایونه ویني.

او څوک چه منافق او کافر وي، نو هغه ته به وویل شي: تا به په دنیا
 کښی ددغه سړي په هکله څه ویل؟، نو هغه به ورته ووايي: زه خو نه

پوهيږم، ما هم هغه څه ويل چه نورو خلکو ويل.

نو د ملايکو لخوا به ورته وويل شي: نه دی پوهه شی او نه دی ولولی، او بيا به د اوسپنی په پلک (ګرز) باندی داسی ووهل شي چه د هغی څخه به يوه داسی چيغه ووهي چه له پيريانو او انسانانو پرته به يي دغلته هر شي اوري.

* او ددی ترڅنګ به ورته ځینی خاص عذابونه هم رسيږي چه د ځينو ګناهونو پوری خاص وي، لکه چه د رسول الله ﷺ څخه په سننو کنبی ثابت دي چه هغه څوک چه قرآنکریم لولي او بيایي بيرته پريږدي، او د فرضي لمانځه څخه ویده کيږي، نو هغه به په قبر کنبی عذابيږي، همداشان زناکاران، سودخوران، غيبت کونکي، چغلخور، او دروغجن، د زکات منع کونکي، او هغه څوک چه د روژه ماتي له وخته مخکی روژه ماتوي، ددي ټولو په اړه په صحيح احاديثو کنبی راغلي دي چه دوی به په قبرونو کنبی عذابيږي، او د منافقانو په دغه بدو اعمالو او د هغی په عذابونو کنبی ښه لويه او پوره برخه ده.

* د آخرت عذابونه: په صحيحو احاديثو کنبی راغلي دي چه کله د قيامت ورځ شي، او الله تعالی دا ټول خلک په يو ميدان کنبی د فيصلی او حساب او کتاب لپاره راټول کړي، بيا به خاص کافران ددوزخ اور ته وغورزول شي، او مؤمنان او منافقان او د اهل کتابو څخه ځینی پاتی شوني خلک به په ميدان کنبی پاتی شي، او هلته به د الله تعالی پنهی ښکاره کړل شي، او دغلته به هيڅ داسی څوک پاتی نشي چه په دنیا کنبی به يي پخپله

خوښه د الله تعالى د رضا لپاره سجده کوله، مگر خو هغه ته به اجازه وشي چه دغلته سجده وکړي، او هغه چا چه د ریا، خان بنودنی او نفاق لپاره سجده کوله د هغه ملا(شا) به یوه تخته شي، هرڅومره چه غواړي سجده وکړي، نو په خټ به راپریوځي.

او د حساب په وخت کښی به منافق راوستل شي، الله تعالى به ورته پرده باندی خپل کړي نعمتونه وروښاي، نو منافق به ووايي: اي پروردگاره! ما خو پر تا ایمان راوړې وو، ستا پر کتاب او پیغمبرانو می ایمان راوړې وو، لمونځونه می کول، روژی می نیولی، خیراتونه می کول، او د خپل توانه پوری به د خان صفتونه وکړي، نو ورته به وویل شي: اوس به نو پر تا باندی یو گواهي کونکې راولو.

نو منافق به سوچ کوي چه پر ما باندی به دا گواه لا څوک وي؟ نو پر خوله به یي مهر ولگول شي، او دده ورانه غوښی او هلو کو ته به وویل شي: خبری وکړئ، نو ورون، غوښه او هلو کي به دده پر اعمالو پر گواهي او شاهدی گویان شی، دا هم ددي لپاره چه دده د خپلو اندامونو پر گواهي دده عذر معذرت ختم شي، او د عذر کولو یا انکار کولو نور فرصت ورته په لاس ورنشي.

نو پیغمبر ﷺ دداسی شخص په هکله فرمایي: «وَذَلِكَ الْمُنَافِقُ، وَذَلِكَ الَّذِي يَسْخَطُ اللَّهُ عَلَيْهِ» [رواه مسلم].

ترجمه: «یعنی همداسی شخص منافق وي، او همدا هغه څوک دي چه

الله تعالی ورتنه په قهر او غصه دې.»

بیا کله چه د دوزخ د پاسه د «صراط» پل وتړل شي، او پر هغی باندي د تیریدلو حکم وشي، او د قیامت له میدان هره چا ته د هغه د عمل برابر رڼا ورکړل شي، نو د نورو مسلمانانو په شان به منافقانو ته هم رڼا ورکړل شي تر څو پری په عذاب کړل شي، تردی چه کله دوی د «صراط» پل ته ورسیري، نو د منافقانو رڼا به مړه شي، او د مسلمانانو رڼا به نوره هم پوره او زیاته شي.

الله ﷻ فرمایي:

﴿يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُمْ بَيْنَ أَيْدِيهِمْ وَبِأَيْمَانِهِمْ ط
بُشْرَانِكُمْ الْيَوْمَ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ هُوَ
الْفَوْزُ الْعَظِيمُ ﴿١٢﴾ يَوْمَ يَقُولُ الْمُنْفِقُونَ وَالْمُنْفِقَاتُ لِلَّذِينَ ءَامَنُوا انظُرُونَا
نَقْتَبِسْ مِنْ نُورِكُمْ قِيلَ ارْجِعُوا وَرَاءَكُمْ فَالْتَمِسُوا نُورًا فَضُرِبَ بَيْنَهُمْ
بُسُورٌ لَهُمْ بَابٌ بَاطِنُهُ فِيهِ الرَّحْمَةُ وَظَاهِرُهُ مِنْ قِبَلِهِ الْعَذَابُ ﴿١٣﴾ يُنَادُونَهِمْ
أَلَمْ نَكُنْ مَعَكُمْ قَالُوا بَلَىٰ وَلَكِنَّكُمْ فَتَنْتُمْ أَنْفُسَكُمْ وَتَرَبَّصْتُمْ وَارْتَبْتُمْ
وَعَرَّيْتُمْ الْأُمَانِيَّ حَتَّىٰ جَاءَ أَمْرُ اللَّهِ وَعَرَّيْتُمْ بِاللَّهِ الْعُرُورُ ﴿١٤﴾ فَالْيَوْمَ لَا
يُؤْخَذُ مِنْكُمْ فِدْيَةٌ وَلَا مِنَ الَّذِينَ كَفَرُوا مَأْوَىٰكُمْ النَّارُ هِيَ مَوْلَىٰكُمْ ط
وَبِئْسَ الْمَصِيرُ ﴿١٥﴾﴾ [الحديد: ١٢-١٥].

ترجمه: «ياده کره هغه ورځ چه وینی به ته مؤمنان سپري او مؤمنانی
نبخی چه منلوی به وهي رڼا ددوی، مخی ته، او نبي طرف ته، او ورتنه به ویل
کیري: زیرې دې تاسو ته نن ورځی د داسی جنتونو چه د هغی د مانیو لاندی

به ويالی بهيرې، او تاسو به په دغه جنتونو کېنې هميشه او تل تر تله ياست، او همدا لويه کاميابي ده. او هغه ورځ چه منافقان سړي منافقاني بڼځې به مؤمنانو ته ووايي: مونږ ته لږ راوگورئ او مونږ ته انتظار وکړئ چه مونږ هم ستاسو له رڼا ځينې استفاده وکړو، نو ورته به وويل شي: بيرته شاته وگرزئ (دنيا ته يا ميدان حشر ته او) هلته ځانته خپله رڼا ولټوي، نو دلته به ووهل شي او جوړ به شي ددوئ تر منځ يو ديوال، چه دننه به پکښې رحمت وي د مؤمنانو طرف ته، او بهر به تری عذاب وي، منافقان به مؤمنانو ته اوازونه کوي: آیا مونږ له تاسو سره په دنيا کېنې نه وو؟ (خرنگه راڅخه جلا شوئ)؟ مؤمنان به ورته ووايي: هو، تاسو په بڼکاره له مونږ سره وئ، خو لکن تاسو په فتنه کېنې اچولي وو خپل ځانونه (چه ايمان مو د نفاق ايمان وو)، او تاسو به د مؤمنانو د حال انتظار کولو چه دوئ کامياب کېږي، او که پری خواري او ذلت راځي، او له خپله ايمانه په شک کېنې وياست، او خپلو تشو اميدونو تيرايستلی، تر دي چه د الله حکم تاسو ته راغې (مرگ)، او په حقيقت کېنې تاسو تيرايستلي ياست تير ايستونکي شيطان، نو نن ورځ به له تاسو څه فديه او مالي عوض نه اخستل کېږي، او نه به له نورو خالصو کافرو څخه دغه فديه ومنل شي، ځاي د ورتللو ستاسو د ټولو اور دې، همدغه تاسو سره مناسب وړ او لايق دې، خو ډير بد ځاي دورتللو ستاسو دې».

او هر چه ددوئ لپاره په دوزخ کېنې کوم عذاب ټاکل شوې دې نو هغه خو يو سپکونکې دردناک او دائمي عذاب دې، الله تعالی ورته په دوزخ

کښی هغه تر ټولو لاندینی طبقه ټاکلی ده، نو دوی په دوزخیانو کښی تر ټولو سخت عذاب والادي.

الله ﷻ فرمایي: ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا﴾ [النساء: ۱۴۵].

ترجمه: «بیشکه منافقان به په آخري لاندینی برخه د اور کښی وي، او هیڅکله به دوی ته څوک کومکي او مرستندویه پیدا نکړی.»

همداراز په بل ځای کښی فرمایي: ﴿إِنَّ اللَّهَ جَامِعُ الْمُنَافِقِينَ وَالْكَافِرِينَ فِي جَهَنَّمَ جَمِيعًا﴾ [النساء: ۱۴۰].

«بیشکه الله تعالی منافقان او کافران په دوزخ کښی ټول سره راټولوي»، او همدا رنگه فرمایي:

﴿وَعَدَّ اللَّهُ الْمُنَافِقِينَ وَالْمُنَافِقَاتِ وَالْكُفَّارَ نَارَ جَهَنَّمَ خَالِدِينَ فِيهَا هِيَ حَسْبُهُمْ وَلَعَنَّ اللَّهُ عَلَيْهِمْ عَذَابٌ مُّقِيمٌ﴾ [التوبة: ۶۸].

ترجمه: «د منافقانو سړو منافقانو بنځو او خالصو کافرو سره الله تعالی وعده کړی ده چه دوی به ددوزخ اور ته ننباسي، او همیشه به وي دوي په دغه اور کښی، او همدا اور يي بس او کافي دي، او الله تعالی لعنت کړې دي پر دوی، او ددوی لپاره عذاب دي تل تر تله همیشه قائم دائم.»

دولسم درس: د اسلام نواقض او ماتوونکي شيان

مخکښی مو وپیژندل چه یو بنده تر هغه مسلمان کیدی نشي چه ترڅو یی د «لا إله إلا الله وأن محمداً رسول الله» شاهدي او گواهي نه وي کړي، او د خپلی دغی گواهی او اقرار په اساس به الله تعالی یو گڼي، او هم به د رسول الله ﷺ پیروي کوي، نو هله به دې مسلمان گڼل کیږي.

په تیرو درسونو کښی مونږ زده کړل چه د «شهادة أن لا إله إلا الله» غوښتنه داده چه د عبادت ټول انواع او ډولونه خاص او یواځی یو الله تعالی ته ځانگړي شي، او د عبادت او بندگۍ اساس او بنسټ د الله تعالی سره پر محبت او دهغه تعظیم او همدغه الله تعالی ته په غاړه ایښوولو باندی ولاړ دي.

همدارنگه مو زده کړل چه د «شهادة أن محمداً رسول الله» غوښتنه هم د رسول الله ﷺ سره د هغه دشان او رسالت سره مناسب محبت کول، هغه په ټولو احکامو او اخبارو کښی رښتیني گڼل، او د هغه په اوامرو او نواهیو کښی پیروي او اطاعت کول دي.

نو خبردار! هغه څوک چه ددغه دواړو گواهیو د ماتوونکو گناهونو مرتکب کیږي، نو هغه له دین اسلام څخه ووځي، او په الله جلّ جلاله او د

هغه په رسول ﷺ باندی کافر گڼل کیږي، اگر که لمونځ کوي، روژه نیسي، او گومان کوي چه هغه مسلمان هم دې.

نو هغه څو ک چه له دغه څلورو شيانو څخه يو هم ونلري، چه هغه: د عبادت او بندگي يواځي يو الله پوری خاص کول، د الله تعالی سره د هغه دالوهیت او ربوبیت سره مناسب محبت کول، او دهغه تعظیم او هغه ته غاړه ایښودل، همدا شان د رسول الله ﷺ سره محبت کول، هغه په ټولو راورو احکامو او اخبارو کښی رښتینی گڼل، او د هغه اطاعت او پیروي کول دي - نو دغه شخص له اسلام څخه ووځي، او مسلمان نه گڼل کیږي.

بیا که بنده له پيله لا د دواړو گواهیو دغه غوښتنی نه وي منلی، او په عمل کښی یی نه وي راوستلی، نو دې له همغه پيله اصلي کافر بلل کیږي، که سره له دي دې په ښکاره د مسلمانی دعوا هم کوي نو بیا دې منافق دې. او که چا لومړې د دواړو گواهیو دغه غوښتنی منلی وي، او بیا وروسته یی یوه یا له یوی نه زیاتی غوښتنو څخه لاس په سر شي، نو دا مرتد کافر بلل کیږي، چه یو ځل په اسلام کښی شامل شوې او بیرته ورڅخه وتلې دې.

د اسلام دین څخه ارتداد یا مرتد کیدل په هر هغه قول، عمل او اعتقاد باندی کیږي چه په هغی سره د «شَهَادَةُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ» له حقیقتونو او غوښتنو څخه د کوم یو انتفا او نشتوالی راځي، او ورسره مناقض او ماتوونکې یی وي.

او دغه نواقض او دین ماتوونکي شيان چه بنده له دین څخه وباسي - ډیر

شکلونه لري، چه کومه خاصه شميره نلري، خو دهغي جامع اصول په لاندی ډول دي:

لومړې ماتوونکې: الحاد:

يعنی د الله تعالی له وجود او شتون څخه انکار کول، لکه د مخلوقاتو د پيدايښت نسبت طبيعت ته کول، يا دا عقیده لرل چه دا عالم او کون قديم دي، په دی معنی چه ځینی مخلوقات اول نلري، يعنی ازلي دي.

دوهم ماتوونکې: شرک اکبر (لوی شرک):

او هغه دا چه د الله تعالی لپاره شريک او يا سيال ومنل شي، او دا بيا په څو ډوله دي:

لومړې ډول: په عبادت او بندگي کښی شرک کول، چه د عبادت او بندگي کوم ډول او نوعه د الله تعالی پرته بل چا ته هم وشي، لکه دغير الله دعاء، رابلل، د غير الله په نوم حلالکه او ذبح کول، او د هغه لپاره نذر او منښته منل، له غير الله څخه مرسته او کومک او مدد غوښتل، غير الله ته چيغه او رامددشه ويل، په غير الله باندي استعاذه او پناه غوښتل - کوم چه مافوق الأسباب امورو کښی وي -، او داسی نور.

د شرک فی الألوهيت يو شکل هغه دي کوم چه يي بُت پرستان د انبياؤ، اولياؤ عبادت او پرستش کونکي کوي، لکه د بُتانو، انبياؤ اولياؤ رابلل، او ورته چيغه او رامددشه ويل، له هغوی څخه سفارش غوښتل، ورڅخه د خپلو

ډول ډول حاجتونو غوښتل، ګټه غوښتنه او ضرر دفع کول، او له هغه څخه بچ کول غوښتل، نو هغه څوک چه دغه کارونه کوي هغه بنده مشرک او کافر بلل کېږي، اګر که هغه پخپل ځان د مسلمان ګومان کوي او دعوايي کوي، او ورسره «لا إله إلا الله» وايي، لمونځ کوي، خيراتونه کوي، روژی نيسي، حج کوي او نور د خير کارونه کوي؛ ځکه شرک اکبر هر نیک عمل بربادوي او ابته کوي يي؛ ځکه شرک اکبر د اسلام دين بلکل منافي او ضد دي.

۱۲/ بل شکل يي هغه دې کوم چه يي ساحران کوډګر، او هغه خلک چه دوی ته ورځي - کوي يي، لکه: د غير الله په نوم ذبح او حلالکه کول، له غير الله څخه مرسته او کومک غوښتل، او شيطانانو څخه مرسته او کومک غوښتل.

دوهم ډول: د الله تعالی په ربوبیت کېنې شرک: يعنی د الله تعالی سره د هغه په افعالو او خدائي کارونو کېنې شریک او برخمن منل، او ورسره بل څوک سیال ګڼل، لکه چه ځینی مشرکان په خپلو معبودانو او مشرانو کېنې دا اعتقاد لري چه دوی په کون کېنې تصرف کولې شي، او يا پر غیو باندي علم لري او پری پوهیږي، او يا هم د باران کولو اختیار لري، يا د چا رزق روزي ورکولو اختیار او واک لري، او يا هم له مرض او رنځ څخه روغتیا ورکولې شي، يا اولاد او بچي ورکولې شي، يا بی واده شخص ته د ژوند ملګرې بخښي، يا چا ته مال او شتمني ورکولې شي، او يا هم تکلیفونه او

سختی لری کوي، او مصیبتونه او بلاګانې پورته کوي، او یا حاجتونه پوره کوي، او که څوک يې رابلي نو دُعا او زاري يې قبلوي، او په درد يې ورځي.

بل شکل يې هغه دې چه ځینی خلک لکه مجوس چه عقیده لري چه ددي کون او عالم دوه پيدا کونکي دي: یو رڼا، او بل تیاره او تور تم. دریم شکل هغه دې لکه چه ځینی صوفیان او شیعه ګان يې د خپلو مشرانو په هکله عقیده لري چه هغوی په غیو پوهیږي، او په کون کښی تصرف کولې شي، او دچا دُعا او رابلل قبلولې شي، او حاجتونه او ضرورتونه يې پوره کولې شي.

بل شکل يې: د الله تعالی د رالیرل شوي وحي نه پرته د مخلوق په جوړ شوو قوانینو باندي فیصلی کول، نو څوک چه د الهي وحي پرته په نورو قوانینو فیصلی کوي هغه طاغوت دې، او په دغه فیصلو ځان دالله تعالی سره په فیصلو کښی شریک او برخمن ګڼي.

دریم ډول شرک د اطاعت او پیروئ شرک دې، او هغه دا چه بنده حل او حرمت کښی له اسلامي شریعت پرته د خپلو مشرانو پیروي وکړي، چه هغوی ته يې غوږ نیولې وي: کوم چه هغوی ورته حلال وایي، ددوی په نیز هم حلال، او کوم ته چه دغه مشران حرام وایي نو ددوی په نیز هم حرام وي، لکه چه د طواغیتو پرستش کونکي يې کوي، چه په حل او حرمت کښی د خپلو طواغیتو اطاعت او د هغوی پیروي کوي، چه د الله تعالی حرام

کړيو ته حلال، او د الله تعالی حلال کړيو ته حرام وایي، او ددي هم ډیر شکلونه دي، چه له هغی څخه:

یو شکل دا دې چه څوک طواغیتو ته فیصلی او وروړي، نو څوک چه پخپله خوښه او خپله اراده هغوی ته خپلی منازعی او لانجی د حل او فصل لپاره وروړي، او دهغوی فیصلی غواړي چه پلی شي، دا بنده کافر بلل کیري؛ ځکه چه الله ﷻ فرمایي:

﴿أَلَمْ تَرَ إِلَى الَّذِينَ يَزْعُمُونَ أَنَّهُمْ ءَامَنُوا بِمَا نُزِّلَ إِلَيْكَ وَمَا أَنْزَلَ مِنْ قَبْلِكَ يُرِيدُونَ أَنْ يَتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ ۗ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا﴾ [النساء: ۶۰].

ترجمه: «آیا ته نه گوری هغه خلکو ته چه گومان کوي چه دوی ایمان لري په هغه وحی چه تا ته لیږل شوی ده - ای محمد ﷺ - او هم ایمان لري په هغه کتابونو چه له تا څخه مخکنیو پیغمبرانو ته لیږل شوی وه، او سره له دي هم غواړي چه خپلی فیصلی طاغوت ته یوسي، حال دا چه دوی ته دا حکم شوې دې: چه کفر وکړي او انکاری شي پر دغه طاغوت او د هغه پر فیصلو، خو شیطان غواړي چه دوی له حق څخه په ډیری لری گمراهی او بی لاری گمراه او بی لاري کړي.»

یادونه: هو، هغه څوک چه په داسی هیواد کښی اوسي چه هلته د الله تعالی په رالیږل شوي وحی باندي فیصلی نه کیري، او دغه اوسیدونکي له خپله ځانه د ظلم په رفع او یا ورڅخه په خلاصی کښی، او یا دخپل حق په

لاس ته راوړلو کښې - دي ته اړ شو چه ځينی هغه محکمو ته خپل شکايت او فيصله وروړي چه دې گومان کوي چه دده حق به ورته وروسپاري، او يا به ظلم ورڅخه پورته کړي، نو په دغه وخت کښې دا بنده نه کافر کيږي؛ ځکه رسول الله ﷺ چه کله خپلو صحابه کرامو ﷺ ته د حبشی په لوری د لومړني هجرت کولو اجازه وکړه نو ورته يي وويل: «إِنَّ بَارِضَ الْحَبَشَةِ مَلِكًا لَا يُظْلَمُ أَحَدٌ عِنْدَهُ، فَالْحُقُّوا بِبِلَادِهِ حَتَّى يَجْعَلَ اللَّهُ لَكُمْ فَرَجًا وَمُخْرَجًا مِمَّا أَنْتُمْ فِيهِ» [رواهُ البَيْهَقِيُّ مِنْ حَدِيثِ أُمِّ سَلَمَةَ رَضِيَ اللَّهُ عَنْهَا بِإِسْنَادٍ حَسَنٍ].

ترجمه: «بیشکه د حبشی هیواد کښې داسی پاچا دې چه د هغه په حکومت پر هیچا ظلم نه کيږي، نو هلته لاړ شی، ددی لپاره چه الله تعالی يي ستاسو لپاره د هغه مشکلاتو څخه چه تاسو پکښې یاست - د خلاصی سبب وگرزوي».

ځکه نجاشي لا پدغه وخت کښې مسلمان شوې نه وو، خو سره له دي که پر دوی کوم ظلم شوې وای، او دوی نجاشي ته فیصلی وروړلو ته اړ شوي وای نو نجاشي به ورسره له انصاف او عدل څخه کار اخستی وو، نو دا ددي دلیل دې چه په هغه هیوادونو کښې چه اسلامي نظام نه وي، خو که یو مسلمان ورته فیصله وروړي نو عدل او انصاف به ورسره وشي، او له ظلم څخه به خلاص شي - روا ده چه خپله فیصله او عرض ورته وروړي.

ځکه مسلمان د ضرورت او حاجت په وخت کښې چه که ورنشي نو مصلحت يي فوت کيږي - نو هغه په حقیقت کښې طواغیتو ته د فیصلو

ورورلو غوښتونکې نه دې، نو په دی اساس هغه په دغه وخت کښی نه کافر کیري.

دوهم شکل: په اسلامي شریعت کښی د بیان شوو حلالو په تحریم او همدغه شان په شریعت کښی د واضحو حرامو په تحلیل کښی د بی دینه علماؤ او طاغوتو حاکمانو اطاعت او پیروي کول. د شرک افراد او شکلوڼه بیخي ډیر دي، خو ټول همدی دریو ډولونو ته راگرزي.

دایمان او اسلام دریم ډول ماتوونکې:

د الله جلّ جلاله د بعض ځانگړو صفتونو دعوا کول، که هغه په ربوبیت کښی وي، او که په الوهیت کښی وي، او که په اسماء او صفاتو کښی وي. ددی ناقض ځینی شکلوڼه:

۱/ د ځینی طواغیتو خپل عبادت او بندگي ته بلنه ورکول.

۲/ د علم غیب دعوا کول.

۳/ د مړو د ژوندي کولو دعوا کول.

دایمان او اسلام څلورم ماتوونکې: د نبوت او پیغمبری دعوا کول.

د نبوت او پیغمبری دعوا کول د علماؤ په اجماع باندي کفر شمیرل کیري.

د نبوت او پیغمبری پوری ځینی ترلي شیان چه همدغه حکم هم اخلي:

* لکه د قرآن کریم سره مشابهت او دا دعوا کول چه د هغه کتاب په شان بل کتاب راپلې شي کوم چه الله تعالی په خپلو پیغمبرانو رالیرلي دي، لکه چه الله تعالی فرمائي:

﴿وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ قَالَ أُوحِيَ إِلَيَّ وَلَمْ يُوحَ إِلَيْهِ شَيْءٌ وَمَنْ قَالَ سَأُنزِلُ مِثْلَ مَا أَنْزَلَ اللَّهُ﴾ [الأنعام: ۹۳].

ترجمه: «او څوک دې ډیر لوی ظالم له هغه چا چه جوړ کړي په الله تعالی باندی دروغ، او یا ووايي: چه ما ته هم وحی شوی ده، حال دا چه د هیڅ شي وحی ورته نه وي شوی، او هغه څوک چه ووايي: ژر دې چه زه به نازل کړم یو کتاب په شان د هغه کتاب چه الله تعالی رالیرلي دي.»

د ایمان او اسلام پنځم ماتوونکي: د الله تعالی او د هغه د پیغمبر ﷺ دروغجن گنل:

نو هغه څوک چه الله ﷻ او یا د هغه رسول ﷺ دروغجن گنې، داسی بنده د علماؤ په اجماع باندی کافر دې، او له مسلمانانو څخه نه شمیرل کیږي.

ددی ماتوونکي ځینی شکلونه:

۱/ د اسلام د غټو او بنکاره شعائرو نه انکار کول، لکه د زکات یا لمانځه د فرضیت څخه انکار کول، یا د سود، زنا، او خنزیر غوښی د حرام والي څخه انکار کول.

۲/ د الله تعالی د نومونو او یا صفتونو څخه د کوم یو څخه بی شبهی او ناپوهی

او تأویل څخه انکار کول.

۳/ د قرآن کریم د کوم آیت یا کومې مسألې څخه انکار کول.

۴/ په قرآن کریم کېنې د تحریف یا اختلاف او تناقض دعوا کول.

۵/ د نبوي احادیثو څخه انکار کول.

۶/ له مرګه وروسته د بیا راژوندې کېدلو او یا د سزا او جزا او حساب او

کتاب څخه انکار کول.

۷/ هغه چا ته کافر نه ویل څوګ چې د اسلام دین ته خپل دین نه وایي، او د

اسلام مقدس دین ته غاړه نه ږدي، لکه یهود، نصارا، مجوس، ملحدین، او بُت

پرستان.

۸/ دا عقیده لرل چې یو چا ته د محمد ﷺ له شریعت څخه وتل روا دي، لکه

خضر علیهِ السلام ته چې د موسیٰ علیهِ السلام له شریعت څخه د بل شریعت پیروي روا وه.

۹/ په صحیح دلیل باندې د حرام شوي شیانو بې شېهې او بې تأویله حلال

ګڼل.

۱۰/ څوګ چې د محمد ﷺ څخه وروسته د نبوت دعوا وکړي هغه رښتینې

ګڼل.

۱۱/ دا عقیده او دعوا کول چې د محمد ﷺ رسالت یواځې د عربو لپاره خاصه

ده.

۱۲/ داسې دعوا کول چې که څوګ د الله تعالی پرته بل چا ته - که هغه

څوګ نیک صالح بنده وي او که بل څوګ - چيغه وهي او یا بې خپلو حاجتونو

پوره کولو لپاره رابلي نو الله تعالی پری رضا دې.

۱۳/ أم المؤمنین عائشې رضی اللہ عنہا ته نسکنحل کول، او په هغه تهمت يي بدنامول چه الله تعالی ورڅخه په سورت نور کښی د هغی براءت او پاكي بيان کړی ده، او يا هم نورو امهات المؤمنین د رسول الله صلی اللہ علیہ وسلم بییانو ته دغه شان نسبت کول، نو هم کافر کيږي او د اسلام له مقدس دین څخه بیرون او وتلې شمیرل کيږي.

او ټول هغه څه چه په هغی سره د الله تعالی او د هغه دروسول صلی اللہ علیہ وسلم دروغجن گڼلو ته لار جوړيږي هغه نو د اسلام او ایمان له نواقض او ماتوونکو شيانو څخه شمیرل کيږي.

خو په دي باید پوهه شو چه د يو خبر دروغ گڼلو سبب کله کله دا وي چه يو بنده سره په دغه خبر باندی دليل نه وي، يا دليل وي خو ده ته دغه دليل ورمعلوم نه وي، او يا ورسره ددغه دليل په ثبوت کښی شک وي، او يا ورسره د دليل په معنی کښی داسی تاویل وي چه له ده څخه د تکذیب او دروغجن گڼلو حکم تری اوړی.

خو که هغه خبر او مسأله چه معنی او ثبوت يي معلوم او ښکاره وي، او بیا ورڅخه څوک انکار کوي او دروغ يي گڼي، نو دی وخت کښی دا دعلم او په اتفاق تکذیب او د دیني شعایرو دروغجن گڼل کيږي.

او په لومړني حالاتو کښی دروغجن گڼونکی باندی د کفر حکم نه کيږي، ترڅو چه حجت ورباندی قايم شي، او ورباندی پوهه شي او د خبر ثبوت او د معنی صحت ورته څرگند شي.

د ایمان او اسلام شپږم ناقض او ماتوونکې: شک:

شک د هغه تصدیق سره منافي او ضد دې چه پر مسلمان باندی یې تصدیق کول فرض دي، نو که خو د الله تعالی او یا د هغه د رسول ﷺ په خبرو کنبی شک وکړي، دغسی بنده کافر او نا مسلمان بلل کیږي، نو شک هم لکه د تکذیب او دروغجن گهلو په شان د تصدیق سره منافي او ضد دې.

د شک ډیر صورتونه کیدې شي:

- ۱/ لکه هغه څوک چه اسلام خپل دین نه گڼي، او بیا هم څوک د هغه په کفر کنبی شک کوي.
- ۲/ له مرگه وروسته په بیا راژوندي کیدلو کنبی شک کول.
- ۳/ د قرآن کریم په ثبوت، یا له تحریف او تبدیل څخه د الله تعالی لخوا د هغه په حفظ کنبی شک کول.

د ایمان او اسلام اووم ماتوونکې: د الله تعالی او د هغه د رسول او اسلام سره کینه.

د الله تعالی یا د هغه د رسول محمد ﷺ سره او یا د اسلام مقدس دین سره بغض او کینه کول د هغه د محبت سره منافي او ضد دې، نو هغه څوک چه د الله تعالی یا د هغه د رسول ﷺ او یا د اسلام دین سره بغض او کینه کوي، داسی بنده کافر او له اسلام دین څخه بهر وتلې شمیرل کیږي.

په دغه بغض او کینه پوری اړوند او تړلی نور مسایل:

- ۱/ الله ﷻ ته یا د هغه رسول محمد ﷺ ته یا د اسلام مقدس دین ته ښکنځل

کول، د الله جل جلاله په ذات کښې يا د رسول الله ﷺ په ذات کښې طعن او د عیبونو لگول.

۲/ د رسول الله ﷺ د صحابه کرامو ﷺ سره بغض کول، او يا هغوی ټولو ته ښکښل کول، او يا هغوی ته کافران ويل، دا ټول د ايمان او اسلام ماتوونکو شيانو څخه شميرل کيږي.

هو، که څوک ځينو صحابه کرامو ته د کومې شېبې له کبله بد ووايي، نو هغه په دې وخت کښې کافر نه بلل کيږي، البته د يو لوی حرام کار مرتکب بلل کيږي.

۳/ د دين له امامانو سره، د صحيحو حديثو شريفو له نقل کوونکو سره، يا د دين له نورو مشرانو سره په عمومي ډول بغض او کينه کول، او يا د هغوی دروغجن کيل هم د ايمان او اسلام ماتوونکو شيانو په شمار کښې راځي.

د ايمان او اسلام اتم ماتوونکې: په الله تعالی او د هغه په رسول ﷺ پورې مسخری او ټوقی کول:

او دا هم لوی کفر بلل کيږي؛ ځکه دا کار هم د هغه فرضي محبت او تعظيم سره منافي او ضد دې چه په مؤمن باندي د هغه د ايمان له غوښتنو څخه دي.

په دې ماتوونکي او ناقض پورې اړوند نور ايمان او اسلام ماتوونکي شيان:

۱/ د قرآن کریم سپکه او بی عزتي کول:

۲/ د اسلام له شعایرو څخه د کومې یوې سپکه او بی عزتي کول.

دایمان او اسلام نهم ناقض او ماتوونکې: د مؤمنانو پرته د کفارو سره دوستي کول، او په دي کښی دوه کاره شاملیږي:

۱/ د هغوی سره دیني محبت او مینه کول، او یا د هغوی سره د هغوی پر دین موافقه کول، او پر هغی باندي راضي کیدل.

۲/ د مسلمانانو پر خلاف د کفارو سره کومک او مرسته کول.

ددي ناقض مختلف صورتونه دي:

۱/ د کفرانو لپاره پر مسلمانانو جاسوسي کول.

۲/ کفرانو ته د هغوی په کفرې او بُت پرستی اخترونو او جشنونو باندي مبارکي ويل؛ کله چه دا کار د هغوی په شرک او کفر باندي يو ډول خوشحالي او رضامندي وي.

خو که له هغوی سره صرف ددي لپاره د هغوی په جشنونو کښی ګډون کوي چه يو څه وخورې، ځان موږ کړي، او د هغوی سره په هغه حرامو باندي چه هغوی پکښی وي، او هغوی سره دي، لذت تری واخلي او ساعت تيري ورسره کوي، سره له دي چه پر زړه د هغوی د کفر او شرک څخه منکر وي، او له کفر او شرک څخه بد وږي، نو شک نشته چه دي د هلاکت په څنډه ولاړ دي، او ډیره ویره پری شته چه پر ده هم هغه عذاب راشي کوم چه په کفارو باندي راځي، البته کافر او مشرک نه ګڼل کیږي.

۳/ دداسی عبادتګاهونو جوړول چه هلته د الله تعالی پرته د بل چا عبادت او

بندګي کیږي، او یا په دغسی کار کښی يو څه اندازه یا په يو ډول برخه اخستل،

لکه د يهودو نصاراو مجوسو او نورو کفارو عبادتخانی جوړول، د هغه قبرونو او زیارتونو باندی کوتی او د کانچی او داسی نور شيان جوړول چه د هغی قبرونو او زیارتونو او یا هلته د غیر الله عبادت او بندگی کیری.

۴/ د اسلامي شریعت د علمبردارو علماو او دعواتو سره مقابله کول، او د هغوی مخه نیول، او د هغوی تنگول او زورول؛ ترخو ددغی لاری نه د اسلامي دعوت مخه ونیول شي.

۵/ د مسلمانانو د سپکاوي او کمزوري کولو لپاره کونښن او منلی تړی کول، او پر مسلمانانو باندی د کفارو د مسلط کولو په لار کښی مرسته کول.

د ایمان او اسلام لسم ماتوونکي: د الله تعالی اودهغه د رسول له اوامرو څخه سرغړونه:

هغه څوک چه د الله ﷻ او د هغه د رسول ﷺ له اطاعت او پیروي څخه سرغړونه کوي هغه مسلمان نه دي؛ ځکه ده په حقیقت کښی د الله تعالی دین ته غاړه ایښی نه ده، او هغه یی نه دي منلي، ځکه خو هغه فرایض نه ادا کوي، او نه هم له محرماتو څخه ځان ساتي، مگر هغه شيان مني چه دده د نفسي خواهش سره موافق او ورته خوښ وي.

ددی سرغړونی ځینی شکلونه:

۱/ لکه هغه څوک چه عقیده لري چه د الله تعالی او د هغه د رسول ﷺ اطاعت او پیروي او هغوی ته غاړه ایښودنه پری لازمي نه ده، او نه پری د الله تعالی او دهغه د رسول ﷺ د امر منل فرض دي.

۲/ یا هغه څوک چه د الله تعالی او د پیغمبر ﷺ له حکم منلو څخه بشپړه سرغړونه وکړي، چه نه اسلامي دین زده کوي، او نه د هغه مسألو پوښتنه کوي چه پری فرض دي، لکه د الله تعالی او د هغه در رسول ﷺ اطاعت، او نه فرایض او واجبات ترسره کوي، او نه د الله تعالی او د هغه در رسول ﷺ د حکم منلو له کبله له حرامو څخه ځان ساتي.

هو، هغه څوک چه په اصل کښی د الله تعالی او د هغه در رسول ﷺ د اطاعت فرمانبردار او ورته غاړه ایښودونکې وي، خو کله کله ورڅخه ځینی گناهونه کیږي، نو داسی بنده ددغسی گناهونو له کبله نه کافر کیږي.

په دی ایمان ماتوونکي څیزونو پوری ځینی اړوند مسایل:

لکه د لمانځه پرینسودل؛ ځکه لمونځ ته په اسلام کښی د دین د ستن لقب ورکړ شوې دې، نو که یو بنده لمونځ بیخي پریردي، هغه بیا د الله تعالی له دین څخه سرغړوونکې شمیرل کیږي، لکه چه د اسلام دوهم خلیفه عمر بن الخطاب رضی الله عنه فرمایي: «څوک چه لمونځ پریردي او ضایع کوي یي، نو هغه د دین د نورو رکنونو په ضایع کولو کښی ډیر زړور دې».

دا لس ایمان او اسلام ماتوونکي شیان په اصل کښی د کلمه شهادت سره بشپړ منافات او ضدیت لري، نو هغه مسلمان عاقل بالغ چه پخپل اختیار او خوبه پرته له کوم عذر او شبهی نه ددغه نواقضو او ماتوونکو مرتکب شي، داسی بنده کافر او له اسلام څخه مرتد بلل کیږي، که په همدغه حال بی توبی مړ شي، دې به د دوزخ په اور کښی تل ترته او همیشه لپاره وي،

لکه چه الله ﷻ فرمايي: ﴿وَمَنْ يَرْتَدِدْ مِنْكُمْ عَن دِينِهِۦٓ فَيَمُتْ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٢١٧﴾ [البقرة: ٢١٧].

ترجمه: «او هغه خوګ له تاسو څخه أي مسلمانانو چه مرتد شو له دين خپل نه، او بيا مړ شو په داسی حال کښی چه هغه کافر وي، نو دغسی کسان برباد او ابته دي نیک عملونه ددوی په دُنیا او آخرت کښی، او همدوی ددوزخ د اور والا دي، چه دوی به په دغه اور کښی همیشه او تل تر تله وي.»

او هغه خوګ چه په باطن کښی ددغه ټولو يا د ځينو نواقضو مرتکب شي، او په ښکاره دې د اسلام دعوا کوي، نو داسی بنده له منافقینو څخه شمیرل کیږي چه نفاق بي نفاق اکبر او لوی نفاق وي، مسلمانان به ورسره په ظاهر او ښکاره د مسلمانانو معامله کوي، او پټ او د زړونو نفاق به يي الله تعالی ته سپاري، تر هغه چه له دوی څخه ورته ښکاره کفر څرګند شي.

او دغه نواقض دوه درجی لري:

لمړی درجه: ښکاره او څرګند کفر:

او دا هغه کفر دې چه ددغسی کافر په کفر کښی هیڅ ډول شبهه او شک نه وي، او نه ورته کوم عذر وي، لکه ناپوهی، تأویل، او یا زور او جبر، لکه هغه خوګ چه ځان د اسلام دين پرته بل کوم دين ته منسوبوي، او یا د الله تعالی پرته د بل چا عبادت او بندګي کوي، او یا الله تعالی او د هغه رسول ﷺ ته ښکښل

کوي، او په دین پوری توفی مسخری کوي، او یا له قرآنکریم او یا له نبوي سنتو او احادیثو شریفو څخه انکار کوي، او د دین له ښکاره او څرگندو شعایرو او ښو څخه انکار کوي، سره له دې چه ده ته پری علم او پوهه وي.

نو ددی درجی والا خلکو باندی د کفر حکم کولې شي، او هم دا چه دوی به په آخرت کښی په اور کښی وي - که په همدغه حالت باندی مړه شي، او توبه ورڅخه ونه باسي - الله جل جلاله فرمایي:

﴿مَا كَانَ لِلنَّبِيِّ وَالَّذِينَ ءَامَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولِي قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ﴾ [التوبة: ۱۱۳].

ترجمه: «مناسب نه دي پیغمبر ته او مؤمنانو ته چه استغفار او د گناهونو بخښنه وغواړي د مشرکانو لپاره، اکر که ددوی خپلوان هم وي، وروسته له هغه چه دوی ته څرگنده شي چه دوی ددوزخ والا دي، یعنی په کفر باندی مړه او کافران له دنیا تللي دي».

دوهمه درجه: هغه ده چه ښکاره او څرگند کفر نه وي، نو هغه بیا په دوه ډوله دي:

لومړې: دا چه ددغه گناه کونکي لپاره پکښی د عذر احتمال وي، لکه زور او جبر، د عقل نشتوالی، شبهه: لکه تاویل او ناپوهي، نو په دې حال کښی باید په ده باندی حجت قایم شي، یعنی کوم تاویل چه هغه یې کوي، خطایي ورته بیان کړل شي، او که ناپوهه وي نو پوهه کړل شي، که عذر یې لری شو، او سره له دې یې هم په خپله دغه گناه باندی اصرار او استمرار وکړ، نو په دی حالت کښی هم

په ده باندي د کفر حکم کيږي ځکه دې په دې حالت کښې په لومړني درجې ته ورگړزي، او که عذر يې لری شوې نه وي، نو بيا پری د کفر حکم نه کيږي. له همدې کبله د اهل سنت والجماعت امامان په هغه گمراه او بی لاری ډلو او د هغوی په پیروانو د کفر حکم نه کوي چه د الله تعالی له اسماء او صفاتو څخه د کومې شېبې او تأویل له کبله منکر وي، سره له دې چه په هغوی باندي د بدعت او فسق حکم کوي، او دا ورته بيانوي چه ددوی دا شېبې او تأویل دوی ته د مخالفت براءت او جواز نه ورکوي، يواځې له دوی څخه د کفر حکم منع کوي.

ددې نوعی حکم دادی چه دغه عمل او کار کفر دې، خو معین او مشخص مرتکب ددی عمل او گناه باندي د کافر حکم نه کيږي، تر هغه پوری چه د کفر شروط پکښې موجود شي، او موانع يې لری شي.

دوهم ډول: چه دغه ناقض او ایمان ماتوونکې کښې د علماو خلاف وي، او کتونکي باندي پکښې شېبه او اشتباه راځي او ترجیح پکښې نشي کولې، ځکه په ځینو نواقضو کښې د علماو ترمنځ اختلاف دې، لکه:

۱/ د لمونځ د سستی له کبله پرینودل، سره له دې چه دا پرینودونکې يې له فرضیت څخه انکار نه کوي، او نه د لویي او تکبر له کبله دغه لمونځ پرېږدي، بلکه د لمونځ پرینودل يې يواځې د سستی او لټی له کبله وي.

په دې مسأله کښې زمونږ په نظر صحیح خبره دا ده چه څوک لمونځ سراسر پرېږدي، نو هغه کافر کيږي، او هغه څوک چه کله لمونځ کوي او کله يې

پریږدي، نو داسی بنده د فرایضو په ادا کښی د کوتاهی له کبله فاسق شمیرل کیږي، او د سخت عذاب ویره پری ده؛ البته د کفر حکم پری نشي کیدلی. همدا متوسط او درمیانه نظر دې، ځکه په دي کښی دوه نور نظرونه دادي چه:

۱/ که څوک یو لمونځ هم پریږدي نو کافر کیږي.

۲/ دوهم نظر دا دې چه که لمونځ بیخي پریږدي نو هم نه کافر کیږي.

دوهم خلافي مسأله: سحر، کوچی کباری:

په دی مسأله کښی هم علماء سره په یو نظر نه دي، چه آیا هغه څوک چه سحر او کوچی زده کوي، نورو ته یی ورزده کوي، او سحر او کوچی کوي، نو آیا داسی بنده کافر کیږي او کنه؟

نو دلته هم صحیح خبره داده چه سحر او کوچی تر هغه پوری تأثیر نه کوي چه په هغی کښی کفر، شرک نه وي، او له شیطانانو څخه پکښی مرسته او کومک نه وي غوښتل شوی، او دغه شیطانانو ته پکښی په ذبح حلالکه، نذر او منښته نه وي منل شوي، او د اسلامي شعایرو ته پکښی سپکاوی نه وي شوی، او ددغه ټولو کارونو کونکي د علماو په اتفاق باندي کافر بلل کیږي.

لکن ځینی علماء ځینو ټټو چلونو (د لاسونو تیزی او چالاکی) ته، او نورو چلوټو ته هم سحر وایي، او ځینی علماء هغه څه ته هم سحر وایي چه ځینی خلک یی د ځینی تأثیرونو لپاره ځینی دواگانی چه د انسان په عقل، نفس او پوهه باندي تأثیر کوي؛ نو لدی کبله هر ساحر ته کافر نه وایي، بلکه د هغه له سحر او

کوډو څخه استفسار او پوښتنه کوي چه څه ډول سحر کوي؟
 نو که بيا په سحر کښی له شيطانانو څخه مرسته او کومک غوښتل شوې وو،
 او يا ورته تقرب او عبادت او بندگي شوی وه، نو دغه سحر ته کفر وايي، او که په
 دغه سحر کښی د الله تعالی پرته بل چا ته تقرب او عبادت او بندگي نه وي نو بيا
 ورته کفر نه وايي، بلکه په هغه باندی تعزيري داسی حکم کوي چه هغه له دغه
 کارونو هم بند کړي، خو د کفر حکم پری نه کوي، او کافر ورته نه وايي.

۳/ د زکات، روژی او حج پرینودل:

په دی دری مسألو کښی هم د ځينو علماو نظر دا دې چه څوک له دوی
 څخه هر يو فرضي عمل پرېږدي، نو هغه کافر کيږي، اگر که د فرضيت څخه يي
 منکر نه وي.

خو صحيح خبره دلته هم دا ده چه تر هغه پوری ددي اعمالو تارک او
 پرینودونکي ته کافر نه ويل کيږي چه ددوی له وجوب او فرضيت څخه منکر
 نه وي، نو که له فرضيت څخه يي منکر شو، په دغه وخت کښی به کافر وي؛
 ځکه دی وخت کښی دې د الله تعالی او د هغه د رسول ﷺ مکذب او دروغجن
 گڼونکي شو؛ او څوک چه د الله تعالی او د رسول الله ﷺ مکذب وي هغه کافر
 وي.

او په متعددو صحيحو احاديثو شريفو کښی راغلي دي چه ددغسی فرضي
 اعمالو تارک او پرینودونکي ته به په آخرت کښی عذاب ورکول کيږي، بيا به
 وروسته ورباندی فيصله کيږي: چه يا به جنت ته ځي، او يا به اور ته ځي، نو دا

ښکاره دليل دې چه ددغه اعمالو تارک او پريښودونکي باندي د کفر حکم يقيني نه دې.

دلته د يادونې وړ ده چه ځيني هغه اعمال چه بنده پری کافر کيږي او له دين څخه پری ووځي، کله کله پکښی له يوه څخه زيات د ايمان او اسلام ماتوونکي اسباب راجمع کيږي، نو دغه عمل د کفر سبب وي، خو د مختلفو وجوهو نه. لکه هغه څوک چه د الله تعالی له راليرلي وحيی پرته په بشري جوړو او وضعي قوانينو باندي فيصلی کوي، او دا کار ځان ته روا هم بولي، بلکه دغه طاغوتی احکام او قوانين د الله تعالی پر راليرلي وحيی باندي بهتر او افضل هم بولي، نو داسی بنده له ډيرو وجوهو نه کافر کيږي:

- يو خو دده کفر له دی کبله دې چه د الله تعالی راليرلي قانون پرته په نورو وضعي قوانينو فيصله کوي، او ځان د الله تعالی سره په فيصلو او قانون سازۍ کښی شريک او برخمن گڼي.
- بل دا چه دې هغه حرام کار حلال او روا بولي چه په اسلامي دين کښی يي حرمت او نارواوالي څرگند او ښکاره دې.
- دده د کفر بل سبب دا دې چه دې الله تعالی او د هغه رسول ﷺ دروغجن گڼي؛ ځکه دې د طاغوت حکم د الله تعالی له حکم څخه بهتر او افضل گڼي.

په دی بايد پوهه شو چه ځيني کافران او مرتدان د يو پر ځاي د ډيرو نواقضو او ايمان ماتوونکو مرتکب کيږي، لکه شرک اکبر، د الله تعالی او د هغه

درسول ﷺ دروغجن گڼل، د اسلام مقدس دين سره بغض او كينه كول، د كفارو سره دوستي كول، او داسی نور.

خو څومره چه د يو بنده د كفر اسباب ډير وي هغومره يي كفر غټ او لوی وي، نو بناءً يي عذاب هم سخت او لوی وي، سره له دی چه هغه له ډيرو نورو كفارو سره په ارتداد او له دين څخه په وتنه كښی شريك او يو شان وي. او كفر په دوه ډوله دې: يو ظاهري او ښكاره كفر دې، او بل باطني او پټ كفر:

ظاهري او ښكاره كفر نه مطلب هغه كفر دې چه د يو بنده له ظاهري او په ښكاره كفري اعمالو څرگندېږي چه دې كافر دې، نو په هغه همغه د ظاهر حكم كيږي.

او باطني كفر هغه دې چه د بنده په پټ حال پوری تړلې وي، يعنی په هغه شيانو كښی چه دده او د الله تعالى ترمنځ وي، نو داسی بنده كله كافر وي؛ ځكه ده به په باطن كښی داسی يو عمل او كار ترسره كړې وي چه هغه به د اسلام او ايمان ماتوونكې وي، سره له دی چه دې په ښكاره خلكو ته د اسلام او مسلماني اظهار كوي، نو په دی وخت كښی دې منافق بلل كيږي، چه په ښكاره ورسره د مسلمانانو معامله كولې شي، او په آخرت كښی به له نورو كفارو سره د جهنم په اور كښی تل تر تله وي.

خو هغه څوك چه ښكاره او د خلكو په نيز دځينو نواقضو او ايمان ماتوونكو كناهونو مرتكب كيږي، او دده كوم عذر وي، لكه د عقل زايل كيدل،

يا ناپوهي، او يا يو څو ك په اسلام كښي نوې شامل شوې وي، نو له خولي يي داسې څه راووي چې پخوا يي عادت وو، خو دغه دده عقیده نه وي، نو كله كله په دغسې خلكو په ظاهر كښي د كفر حكم كولې شي، حال دا چې په باطن او حقيقت كښي به دده لپاره داسې عذروي چې د كفر حكم ورڅخه منع كوي. خو په قيامت كښي به انسان په هغه عقیده راپاڅيري چې په كومه عقیده باندې مړ وي، كه هغه ايمان وي او كه كفر وي.

اصل او اساس دا دې چې په يو چا باندي د كفر حكم بايد علماء او ددين پوهان وكړي، خو كله كله د ځيني عوارضو او ضرورتونو له امله پر دې اصل باندې عمل نه كيږي.

خو ډيره د پام وړ خبره دا ده چې مسلمان بايد په هغه چا باندې چې واضح او ښكاره كافر نه وي، بايد په هغه باندې د كفر له حكم كولو او كافر گڼلو څخه ځان وساتي؛ ځكه رسول الله ﷺ فرمايي:

«أَيُّمَا امْرِيٍّ قَالَ لِأَخِيهِ: يَا كَافِرٌ. فَقَدْ بَاءَ بِهَا أَحَدُهُمَا إِنْ كَانَ كَمَا قَالَ وَإِلَّا رَجَعَتْ عَلَيْهِ» [مُتَّفَقٌ عَلَيْهِ مِنْ حَدِيثِ ابْنِ عُمَرَ رَضِيَ اللَّهُ عَنْهُمَا].

ترجمه: «كله چې يو مسلمان خپل بل مسلمان ورور ته ووايي: اي كافره! نو يو له دغه دواړو څخه ددې كفر په كلمه اخته شو، كه مخاطب كافر وو خو همدې كافر دې، او كه نه، نو همدا كلمه بيرته ويونكي ته راگرځي».

او له ابو ذر رَضِيَ اللَّهُ عَنْهُ څخه په يو بل حديث شريف كښي نقل دي چې هغه

فرمايلي دي:

«مَنْ دَعَا رَجُلًا بِالْكَفْرِ أَوْ قَالَ عَدُوَّ اللَّهِ. وَلَيْسَ كَذَلِكَ إِلَّا حَارَ عَلَيْهِ».

[متفق عليه].

ترجمه: «چا چه کوم مسلمان د کفر په نوم راوبللو (يعنی کافر يي ورته وويلو)، او يا يي ورته وويل: اي د الله دښمنه!، او هغه دغه شان (يعنی کافر) نه وو، نو دغه د کفر کلمه همدی ويونکي ته راگرزي».

دا ويروونه او منع د هغه چا په هکله ده چه داسی کلمی د ښکښلو په ځاي کوي، او يا د کفر حکم کولو کښی جلتی او تادي کوي، سره له دی چه په ده کښی په يو چا د کافر د حکم کولو دا اهليت نه وي، يعنی دی درجی ته نه وي رسيدلی چه ده ته دا حق حاصل شي چه په يو چا د کفر حکم کولو لایق وي.

خو که يو مجتهد عالم د ضرورت په وخت کښی په يو چا د کفر حکم وکړي، او خطا شي، خو ده په دی حکم کولو کښی کومه کوتاهي او تقصير نه وي کړې، او نه يي هم دا حکم د خپل کوم نفسي خواهش لپاره کړې وي، نو دلته دغه عالم په دغه تحذير او ويروونه کښی نه شامليري، بلکه دې مجتهد دې، ده ته د خپل اجتهاد يو اجر شته، او خطا به ورته الله تعالی وبخښي ان شاء الله تعالی.

د مرتد حکم:

د علماو په اجماع باندي د مرتد حکم دا دې چه د مرتد وژل واجب او

فرض دي؛ ځکه رسول الله ﷺ فرمايي: «مَنْ بَدَّلَ دِينَهُ فَاقْتُلُوهُ». [رواهُ البُخاريُّ من حديثِ ابنِ عَبَّاسٍ رضي الله عنهما].

ترجمه: «هغه مسلمان چه د اسلام دين بدل کړي او کافر شي نو يې ووژنی».

او هغه څوک چه مرتد مړ شي، نو هغه ته به نه غسل ورکول کيږي، او نه کفن، او نه به پری د جنازی لمونځ کولې شي، او نه به د مسلمانانو په هديره کښی خښولې شي، او نه ورڅخه مسلمان وارث مال په ميراث وړلې شي، او نه به ورته د مرگه وروسته دُعا کولې شي.

او له وژلو مخکښی له ده څخه د توبی غوښتنه او بيرته په اسلام کښی شامليدنه د وخت د مسلمانانو مشر او حاکم اجتهاد ته حواله ده، که ده ورڅخه په رښتيا اسلام ته د اووښتنی امید کولو، او يا ورسره داسی شېبه وه چه د هغی له کبله مرتد شوې وو، نو بيا مسلمان حاکم ته روا دي چه دغسی مرتد ته دری ورځی مهلت ورکړي، او هغه ته بيرته اسلام ته د ورگړزیدو بلنه ورکړي، او د شېبه د لری کولو کوښښ يې وکړي، نو که اسلام يې راوړ، او مسلمان شو خو ډيره ښه ده، او کڼه نو بيا به د ارتداد په حکم ووژل شي.

او که د مسلمانانو د حاکم نظر دا وو چه ددي مرتد په وژنه کښی د مسلمانانو مصلحت او خیرخواهي ده، لکه هغه مرتد چه د مرتد کیدو وروسته مسلمانانو ته ډير سخت ضررناک وي، او دوی ته ضررونه رسوي،

او يا پر مسلمانانو د کافرانو لخواه جاسوس او مُخْبِر وي، او يا دا ويره تری کيده چه که ژوندي مرتد پاتی شي نو مسلمانانو ته تری د ضرر او فتنی ويره ده، نو بيا دي وورني، تر خو چه يي له وژنی څخه مخکې توبه ويستلی نه وي.

اللَّهُمَّ أَحْيِنَا مُسْلِمِينَ وَتَوَقَّنَا مُسْلِمِينَ، وَأَلْحِقْنَا بِالصَّالِحِينَ، وَأَجِرْنَا مِنْ خِزْيِ الدُّنْيَا وَعَذَابِ الآخِرَةِ، رَبَّنَا إِنَّكَ رَؤُوفٌ رَحِيمٌ.

«اي الله په ژوند کښی مو مسلمانان ولری، او که مرګ راته راولی نو په داسی حال کښی چه مونږ مسلمانان یو، او د نیکانو مسلمانانو سره مو یو ځای کړی، او د دنیا او آخرت له شرم او عذاب څخه مو وساتی، اي پروردګاره! بیشکه ته ډیر رحم کونکې او مهربان یی.»

وَصَلَّى اللهُ وَسَلَّمَ وَبَارَكَ وَأَنْعَمَ عَلَى خَيْرِ خَلْقِهِ مُحَمَّدٍ وَعَلَى آلِهِ وَأَصْحَابِهِ أَجْمَعِينَ، وَعَلَى مَنْ اهْتَدَى بِهِدْيِهِ وَاقْتَفَى أثرَهُ إِلَى يَوْمِ الدِّينِ.